

# اردو لغت نگاری: روایت اور ارتقا

(ڈاکٹر) نذر آزاد

# اردو لغت نگاری: روایت اور ارتقا

(ڈاکٹر) نذری آزاد

اے۔ آر۔ آزاد میموریل فاؤنڈیشن (رجسٹرڈ) پلوامہ، کشمیر

© جملہ حقوقِ حق مصنف محفوظ ہیں:

نام کتاب : اردو لغت نگاری... روایت اور ارتقا

مصنف : ڈاکٹر نذیر آزاد

پتہ : ☆ آزاد منزل کوکل پوامہ (کشمیر) ۱۹۲۳۰۱

☆ آزاد منزل، نزدیک DPS ہمسہ ہامہ سرینگر (کشمیر)

فون نمبرات: ۰۹۸۵۸۷۷۵۳۱۷، ۰۹۷۹۷۷۳۱۴۵۶، ۰۹۷۹۷۷۳۱۴۵۵

زیر احتمام : مُنیر آزاد

کمپوزنگ TFC سنٹر، مدینہ چوک گاؤں کدل، سرینگر # ۲۲۷۳۸۱۸

طبعات : الحیات پرنٹوگرافس، مدینہ چوک گاؤں کدل سرینگر

سنه اشاعت: ۲۰۰۹ء

قیمت : ۳۵۰ روپے

ناشر : اے۔ آر۔ آزاد میموریل فاؤنڈیشن (رجسٹرڈ)

کوکل، پوامہ (کشمیر)

URDU LUGAT NIGARI  
RAWAYAT AUR IRTIQA  
BY: (DR.) NAZIR AZAD

### ملنے کے پتے

۱) میزان پبلی کیشنز، سرینگر (کشمیر)

۲) کتاب گھر، امیرا کدل سرینگر (کشمیر)

۳) TFC سنٹر، گاؤں کدل سرینگر (کشمیر)

۴) شب خون کتاب گھر۔ رانی منڈی، الہ آباد

# انتساب

اچاریوں، صوفیوں، عالموں اور شاعروں کی سرزی میں

## کشمیر کے نام

کلہن غنی تھے صرفی سیراب کری یک آبن  
سے آب سانہ باپتھے زہر ہلال آسیا  
(عبدالاحد آزاد)

(مورخ) کلہن (شاعر) غنی اور (عالم و صوفی) صرفی  
کو جس پانی نے سیراب کیا،  
وہ پانی ہمارے لیے زہر ہلاہل کیونکر ہو سکتا ہے۔

وَعَلَمَ آدَمَ الْأَسْمَاءَ كُلُّهَا ثُمَّ عَرَضَهُمْ عَلَى  
الْمَلَائِكَةِ فَقَالَ أَنْبِئُونِي بِاسْمَاءِ هَؤُلَاءِ  
إِنْ كُنْتُمْ صَادِقِينَ ۝ قَالُوا سُبْحَانَكَ لَا إِلَهَ  
لَّا إِلَّا مَا عَلِمْنَا إِنَّكَ أَنْتَ الْعَلِيِّمُ الْحَكِيمُ ۝

(القرآن: سورة بقرة، آيات: ۳۲-۳۱)

ترجمہ: ”اور (اللہ نے) آدم کو سب کے نام سکھائے پھر ان (چیزوں) کو فرشتوں کے سامنے کیا اور کہا مجھے ان کے نام بتاؤ اگر تم سچے ہو۔

انھوں نے کہا تو پاک ہے، ہمیں کوئی علم نہیں مگر وہی جو تو نے ہمیں سکھایا، بیشک تو علم والا، حکمت والا ہے“

# فہرست

عنوان	صفحہ نمبر
﴿ دیباچہ (از پروفیسر نذریاحمد ملک) : ﴾	۷
﴿ پیش گفتار : ﴾	۱۱
﴿ لغت نگاری کی اہمیت : ﴾	۱۷
﴿ لغت، فرہنگ، قاموس : ﴾	۳۲
﴿ عربی لغت نگاری کی روایت : ﴾	۵۶
﴿ ایران میں فارسی لغت نگاری کی روایت : ﴾	۸۳
﴿ ہندوستان میں فارسی لغت نگاری کی روایت : ﴾	۹۲
﴿ انگریزی لغت نگاری کی مختصر تاریخ : ﴾	۱۰۶
﴿ اردو لغت نگاری کے اولین نقوش : ﴾	۱۳۱
﴿ اردو لغت نگاری میں مستشرقین کا حصہ : ﴾	۱۵۶
﴿ اردو لغت نگاری کا عہدِ زریں : ﴾	۱۸۱
﴿ اشاریہ : ﴾	۲۰۷
﴿ کتابیات : ﴾	۲۱۲



اے بسا معنی کہ از نامحرمی ہائے زبان  
باہمہ شوختی مقیم پرده ہائے راز ماند  
(بیدل)

## دیپاچہ

لغت نویسی انہائی صبر آزم کام ہے۔ یہ فن بھی ہے اور ہنر بھی۔ ایک مشغله بھی ہے اور ایک مہم جوئی بھی لیکن ان سے بڑھ کر ایک بُرومنڈ علمی، تعلیمی اور تحقیقی کارگزاری ہے جس کی تاریخ اتنی ہی قدیم ہے جتنی فن تحریر کی تاریخ ہے۔ ایک ہی زبان یا ایک سے زیادہ زبانوں کے بارے میں حصول جانکاری کا یہ سب سے ابتدائی اور اہم وسیلہ رہا ہے۔ دنیا کی تاریخ اس بات کی شاہد ہے کہ خواندہ قوموں میں کسی بھی کتاب کا استعمال اتنے وسیع پیانا نہ پہنچیں ہوا ہے جتنا لغت کا ہوا ہے اور ہورہا ہے۔ اس کا بنیادی سبب یہ ہے کہ نطق انسانی کی بنیادی اکائی لفظ (لسانیاتی اعتبار سے جس کی تعریف ممکن نہیں ہو سکی ہے) کی ہیئت، ساخت، املاء، تلفظ، معنی، معنیاتی انسلاکات، مآخذ، مترادفات، سیاقی استعمالات وغیرہ کے بارے میں واقفیت حاصل کرنے کے علاوہ زبان کی تعلیم اور تعلم کے سلسلے میں بھی لغت ایک اہم ترین وسیلے کے طور پر استعمال میں لائی گئی ہے۔

لغت محض کسی زبان کے لغوی سرمائے کی ترتیب و تدوین کا کام نہیں ہے جو کوئی بھی پڑھا لکھا آدمی انجام دے سکے بلکہ لغت نویسی کے لیے کئی علمی میدانوں کے عمیق مطالعوں سے متصف ہونا لازمی ہے۔ جس کے لیے ایک لغت نویس کا لسانی شعور بے حد بالیدہ ہونا چاہیے۔ لسانی کھیل چونکہ بے حد

نازک اور پیچیدہ ہے اس لیے معمولی سانحراف بڑی بڑی غلطیوں کے ارتکاب کی وجہ بن سکتا ہے۔ ان معنوں میں لسانیات سے شغف اور واقفیت کسی بھی لغت نویس کے لیے ناگزیر ہے۔ لغت نویسی اب اطلاقی لسانیات کی ایک باضابطہ شاخ تصور کی جانے لگی ہے جو ترجمہ نگاری، لنگوٹچ پلانگ، خارجی اور ثانوی زبانوں کی تدریس اور کئی دوسری علمی، تعلیمی اور سماجی سرگرمیوں میں بہت کارآمد ثابت ہو رہی ہے۔ اسی طرح لغت نویس کے لیے ادب، تاریخ، تہذیب، سائنس اور انفارمیشن ٹکنالوجی کی واقفیت سے متصف ہونا بھی ضروری ہے۔

حالیہ برسوں میں کمپیوٹر اور الیکٹرانک میڈیا کی روزافزوں ترقی اور وسعت نے لغت نویسی کو بھی گہری اور انقلابی تبدیلیوں سے روشناس کیا ہے۔ الیکٹرانک میڈیا نے زبان کے لفظی سرمائے کی ترتیب و تدوین، پیش کش اور اس کے استعمال کی ایسی نئی راہیں کھول دی ہیں جو روایتی لغت نویس کے وہم و گمان میں نہیں تھیں۔ جدید زمانہ on line dictionaries کا زمانہ ہے۔ انگریزی میں اس وقت چنانچہ کئی on line dictionaries دستیاب ہیں۔ کمپیوٹر کی مدد سے لسانی مוואکی جمع آوری، ذخیرہ کاری اور اس پر عمل درآمد جس برق رفتاری سے انجام دیا جا رہا ہے وہ ظاہر ہے انسان کے حد انتخاب میں کبھی نہیں آ سکتا ہے۔ الیکٹرانک Corpora کی مدد سے لغت نگاری کا کام کیفیت اور کیمیت دونوں کے اعتبار سے بے حد آسان اور بہتر ہو گیا ہے لیکن لغت نویس کے لیے مشکلیں بڑھئی ہیں۔

سنگریت، عربی اور فارسی میں لغت نویسی اور فرہنگ نگاری کی روایت

بہت قدیم ہے۔ اردو، جوانہی زبانوں کے زیر اثر پروان چڑھی ہے، میں بھی لغت نویسی کی جاندار روایت موجود ہے۔ اردو لغت نگاری کو عربی، فارسی اور بعد میں انگریزی لغت نویسی نے خاصاً متاثر کیا ہے۔ اس اثر کے تحت اردو میں ان ہی زبانوں کے اصول لغت کو برداشت کیا گیا ہے۔ چنانچہ ابتدائی لغات اور فہنگیں خاص مقاصد اور نقطہ نظر سے لکھی گئی ہیں۔

اردو میں لغت نویسی ایک ڈپلین اور شعبہ تحقیق کی حیثیت تک بے حد کمزور ہے۔ لغت نویسی کے اصول کیا ہیں، ایک اچھی لغت کے عنصر ترکیبی کیا ہیں۔ لغت نویسی اور ان کی نوعیاتی تعریف کے کیا معنی ہیں، لفظوں کی ترتیب اندر راجات، تلفظ کی وضاحت، معیاری اور علاقائی تلفظ، لفظوں کا سیاقی استعمال، لفظوں کا قواعدی تفاعل وغیرہ پر اردو میں کام نہ ہونے کے برابر ہے۔ ڈاکٹر مسعود ہاشمی کی کتاب ”اردو لغت نویسی کا تنقیدی جائزہ“ کے بعد ڈاکٹر نذری آزاد کی زیر نظر کتاب ”اردو لغت نگاری: روایت اور ارتقا“، اس موضوع پر اہم ترین کتاب ہے جس میں لغت نویسی اور اس کے متقاضیات پر سائنسی اور معرفتی انداز میں بحث کی گئی ہے۔ ڈاکٹر نذری آزاد نے عربی، فارسی اور انگریزی لغات کا بالاستعیاب مطالعہ کیا ہے اور ان پر کی گئی تنقیدات کا بھی بے غور جائزہ لیا ہے اور اپنے مطالعے کی روشنی میں اردو میں لغت نویسی کی تنقید کو ایک شعبہ تحقیق کے طور پر متعارف کرانے کی کامیاب کوشش کی ہے۔ ان کا طریقہ تحقیق نہایت مدلل اور واضح ہے۔ انہوں نے رواں، سلیس اور غیر مبہم انداز میں ہر نکتے کی توضیح کرنے کی کوشش کی ہے۔

زیر نظر کتاب میں ڈاکٹر آزاد نے لغت نویسی کی ضرورت واضح کر کے

فرہنگ، لغت اور انسائیکلو پیڈیا کے درمیان خطِ امتیاز کھینچنے کی ایک کامیاب کوشش کی ہے۔ انہوں نے دنیا کی بڑی زبانوں مثلاً عربی، فارسی اور انگریزی کی لغت نویسی کی دیدہ ریزہ کے ساتھ تحقیق کی ہے اور اس نتیجے پر پہنچ ہیں کہ لغت نویسی (Lexicography) اہم لسانی کارگزاری ہونے کے علاوہ مختلف لسانی گروہوں کی سیاسی، تمدنی اور معاشرتی تاریخ کا درجہ بھی رکھتی ہے۔ اردو لغت نویسی کی تاریخ کے حوالے سے ڈاکٹر آزاد کی زیرِ نظر کتاب بھی ایک سنگ میل ثابت ہو سکتی ہے۔ کیونکہ انہوں نے ان تمام لسانی، سیاسی اور معاشرتی عوامل کو زیرِ نظر رکھا ہے۔ جن کے نتیجے میں مختلف زمانوں میں مختلف لغات سامنے آ گئیں۔

ڈاکٹر آزاد وادی کے معروف اردو شاعر ہیں لیکن ان کے طرزِ تحقیق اور اسلوب میں کہیں بھی شاعرانہ رنگ حاوی نہیں ہو سکا ہے۔ چنانچہ ان کی نظر کہیں بھی گراں نہیں گزرتی ہے۔

مجھے امید ہے کہ ان کی اس کتاب کو ارباب نظر پسند فرمائیں گے۔

پروفیسر نذریاحمد ملک  
سابق صدر، شعبۂ اردو  
کشمیر یونیورسٹی، سرینگر

۲۰۰۹ء / جون / ۲۸

## پیش گفتار

زبان ایک تغیر آشنا ادارہ ہے جس میں وقت کے ساتھ ساتھ تبدیلی ناگزیر ہے۔ زندہ زبانوں میں اخذ و قبول کی بے پناہ صلاحیت ہوتی ہے، جو کہ مختلف تہذیبی گروہوں کے درمیان سیاسی، سماجی، مذہبی، تجارتی اور دیگر روابط کے نتیجے میں سانی لین دین کی صورت میں سامنے آتی ہے۔ یہ اخذ و قبول زیادہ تر زبان کی اوپری سطح یعنی لفظیات پر اثر انداز ہوتا ہے۔ الفاظ ایک زبان سے دوسری زبان میں داخل ہو کر اس کے مزاج کے مطابق اس طرح ڈھل جاتے ہیں کہ کچھ عرصے کے بعد ان کی اصل کا تعین کرنا خاصا مشکل کام بن جاتا ہے۔ کبھی یہ اپنے معنوں کو ترک کر کے نیا معنیاتی چولا پہنتے ہیں، کبھی ان میں معنوی توسعی یا تقلیل ہوتی ہے اور کبھی ان میں ہمیشہ صوتی یا قواعدی تصرف ہوتا ہے۔ یہی الفاظ ایک مدت تک زبان کے اجزاء بن کر رہتے ہیں اور پھر بقاءِ اصلاح کے قانون کے تحت ختم ہوتے ہیں۔ لیکن ان کی موت حتیٰ نہیں ہوتی ہے۔ یہ شعراء کے دواوین، نشر نگاروں کی نگارشات اور سب سے بڑھ کر لغت میں باقی رہتے ہیں۔ علاوہ از میں یہ کسی بھی وقت زبان کی مستعمل لفظیات میں نئے سرے سے اپنی حیثیت منوالینے میں کامیاب ہوتے ہیں۔

یہ صحیح ہے کہ اب تک سانیاتی بنیادوں پر لفظ کی کوئی بھی مکمل وضاحت نہیں کی جاسکی ہے۔ پھر بھی یہ کہا جاسکتا ہے کہ الفاظ انسانی خیالات کی ترسیل

کے علامتی ذریعے ہیں۔ یہ لسانی صورتیں آوازوں کے مجموعے ہیں جو کسی مخصوص جغرافیائی علاقے میں بیکھار ہنے والے افراد پہلے سے بنائے ہوئے کسی اصول کے بغیر اپنے مافی الصمیر کو ایک دوسرے پر ظاہر کرنے کے لیے وضع کرتے ہیں۔ ان ہی الفاظ سے لغت بھی بنتی ہے جونہ صرف ان کا ریکارڈ رکھتی ہے بلکہ ان میں ہونے والی تبدیلیوں کی آئینہ دار ہوتی ہے اور استعمال کنندہ کو ان کے املا، تلفظ، قواعدی نوعیت، مأخذ لسانی کے علاوہ ان کی تشرع و تفہیم اور ان کے سیاقی استعمال کی معلومات فراہم کرنے میں استناد کا درجہ رکھتی ہے۔

ہند آریائی زبانوں میں لغت نگاری کی روایت بہت ہی قدیم ہے۔ سنسکرت میں لکھے ہوئے ”نگھنٹو“، لغت نگاری کی قدیم ترین کوشش ہے اور مہارشی یاسک کا کوشن ”ٹرگت“، اور پانی کا گرامر ”اشٹا وھیائی“، لغت نگاری کے اولین نمونے ہیں۔ لیکن ان کی کمزوری کسی منضبط اصول کا فقدان ہے۔ اردو جو کہ ایک جدید ہند آریائی زبان ہے، میں بھی لغت نگاری کی اچھی روایت موجود ہے لیکن اسے سنسکرت کی بجائے، عربی، فارسی اور انگریزی زبانوں کی لغت نگاری نے متاثر کیا۔ کیونکہ اردو کو اس کے ہند آریائی ڈھانچے کے باوجود ایک علمی، ادبی، تہذیبی اور سائنسی زبان بنانے میں ان زبانوں نے زبردست حصہ ادا کیا اور ادب کی طرح لسانیات کے مختلف شعبوں پر گھرے اثرات مرتب کیے جن کی ایک اہم شاخ لغت نگاری ہے۔ لیکن ہمارے لغت نگاروں کی یہ مشترکہ کمزوری یہ ہے کہ انہوں نے لغات کو اردو زبان کی ساخت کے بر عکس ان ہی زبانوں کے تناظر میں مرتب کیا۔ یہی وجہ ہے کہ ان لغات کو فارسی کا چرب بھی کہا جاتا ہے۔ یہ مؤلفین زبان کے تین خلوص اور محبت کے

با وجود علم لغت سے ناواقف تھے اور زبان کے تحفظ اور تطہیر کے جذبے کے باوصاف ان سے ایسے تسامحات ہوئے ہیں کہ جن سے اسے نقصان ہی پہنچ گیا۔ اسی لیے کہا جاسکتا ہے کہ ہمارے یہاں آج بھی اچھی لغت کی کمی بری طرح محسوس کی جاتی ہے۔ ہر چند اس کو لغت کراچی نے کسی حد تک پورا کیا ہے۔

اردو لغات کی تنقید کا سلسلہ اگرچہ بیسویں صدی کے وسط میں ہی فرہنگ اثر اور مہڈ ب اللغات کی تالیف سے شروع ہوا تھا، جس کی تازہ ترین کڑی ڈاکٹر مسعود ہاشمی کی کتاب ”اردو لغت نویسی کا تنقیدی جائزہ“ ہے، لیکن ان تمام کاموں میں یا اردو لغت نگاری کا تاریخی جائزہ لیا گیا ہے یا زیادہ سے زیادہ موافقین لغات کے وضع کئے ہوئے نام نہاد اصولوں کی روشنی میں ان کی تنقید کی گئی ہے۔ یہی وجہ ہے کہ میں نے زیر نظر کتاب کے لیے اس موضوع کو منتخب کیا تاکہ سائنسی اور معروضی بنیادوں پر معلوم ہو سکے کہ لغت کے تفاہیل اور اس کے اجزاء ترکیبی کیا ہیں اور ایک جامع لغت کی مددوں کے لیے عالمی سطح پر کون سے اصول و ضوابط مردوج اور مرجع ہیں۔ تاکہ ان ہی اصولوں کی روشنی میں اپنی لغات کا جائزہ لیا جائے کہ ان میں کون سی خامیاں ہیں۔ ساتھ ہی یہ بھی دیکھا جائے کہ ان اصول و ضوابط کو اپنانے میں اردو لغت نگاری کو کن مشکلات کا سامنا ہے اور ان کا کس طرح سد باب ہو سکتا ہے۔ تاکہ اردو کی ایسی لغت ترتیب دی جائے جو اسے عالمی صفات میں کھڑا کر سکے۔

زیر نظر کتاب ”اردو لغت نگاری: روایت اور ارتقا“ اسی سلسلے کی ایک کڑی ہے۔ اس میں لغت نگاری کی معنویت اور اس کے تاریخی پس منظر پر بحث کی گئی ہے اور لغت، فرہنگ اور قاموں کے درمیان خط امتیاز کھینچنے کی

کوشش کی گئی ہے۔ اس کے ساتھ ہی عربی، فارسی اور انگریزی لغت نگاری کا جائزہ لیا گیا ہے کیونکہ ان ہی زبانوں کی لغات نے اردو لغت نگاری کے لیے مشعل راہ کا کام انجام دیا ہے۔ اس بحث میں یہ حقیقت آئینہ ہو گئی کہ عالمی سطح ہی کی طرح اردو میں بھی لغت نگاری کے لیے مذهب، شاعری اور سیاست نے کلیدی روں ادا کیا۔ چنانچہ زیرنظر کتاب میں پہلے اس روایت کو سامنے رکھا گیا ہے جس نے اردو لغت نگاری کے لیے بنیادی مواد فراہم کیا اور اس روایت میں عربی، فارسی اور انگریزی لغات کے بعد اردو کے ابتدائی نصاب نامے اور فہنگیں شامل ہیں۔ اس کے ساتھ ہی مستشرقین کی لغات کو بھی زیرنظر رکھا گیا ہے۔ بعد میں بیسویں صدی کی اُن اردو لغات (یک لسانی) کا جائزہ لیا گیا ہے جنہوں نے اردو کے حوالے سے اس صدی کو لغت نگاری کی صدی بنادیا۔

چونکہ عالمی سطح پر لغت نگاری کے لیے بعض اصول و ضوابط مرتب کئے گئے ہیں جن کے عملی نمونوں میں انگریزی کی بعض لغات مثلاً OED (آکسفورڈ انگلش ڈکشنری) اور websters ڈکشنری شامل ہیں۔ ضرورت اس بات کی ہے کہ عالمی سطح کے ان اصول و ضوابط کی نشاندہی کر کے اردو لغات کا تنقیدی جائزہ لیا جائے تاکہ آنے والے زمانے کے لیے ایک ایسی لغت کا منصوبہ تیار کیا جاسکے جو اردو کو اطلاقی لسانیات کی سطح پر دوسری متمدن زبانوں کے ہم پلہ بنانے میں مدد دے۔ زیرنظر کتاب کی دوسری کڑی کے طور پر میری زیر ترتیب کتاب انشاء اللہ بہت جلد سامنے آرہی ہے جس میں لغت نگاری کے متفقہ اصولوں کی روشنی میں اردو لغات کا تنقیدی جائزہ لیا جائے گا۔

میں اپنے محترم استاد اور وادی کے ماہر لسانیات پروفیسر نذری احمد ملک

(سابق صدر شعبہ اردو، کشمیر یونیورسٹی) کا شکر گزار ہوں جنہوں نے مجھے ہمیشہ اپنے مفید مشوروں سے نوازا۔ ڈاکٹر شفقت سوپوری، ڈاکٹر فرید پرہیز، جناب سید رضا، جناب حسن انظر اور ڈاکٹر جوہر قدوسی جیسے دوستوں کا شکر یہ مجھ پر واجب ہے جنہوں نے مجھے قدم قدم پر حوصلہ عطا کیا۔ مجھی ندانواز اور برادرم سیفیش ہل نے ہندی کتابوں کی تفہیم میں میری مدد کی۔ میرے پاس ان دوستوں کا شکر یہ ادا کرنے کے لیے الفاظ نہیں ہیں۔ اپنے اراکین خانہ جن میں شمیمہ، اختر، مُنیر آزاد اور شکیل آزاد شامل ہیں، کا بے حد ممنون ہوں جنہوں نے اس دوران مجھے خانگی امور سے دور کر کر میری اعانت کی۔

TFC کمپیوٹر سسٹر کے تمام اراکین کا شکر یہ ادا کرنا بھی لازم ہے۔ خاص طور پر پرویز احمد کا بے حد مشکور ہوں جنہوں نے اس کتاب کی کمپوزنگ میں اپنی محبتیں بھی شامل رکھیں۔ عزیزی اعجاز احمد اور عزیزی عبد الغنی کمہار کا ممنون ہوں کہ انہوں نے اس کتاب کا اشارہ لکھنا پڑتا ہے کہ میرا عزیز دوست ڈاکٹر الاطاف نیاز میری اس کاوش کو منظر عام پر آتے نہیں دیکھ سکا۔ بقول میر۔

کیا جائے کہ چھاتی جلے ہے کہ داغِ دل  
اک آگ سی لگی ہے کہیں کچھ دھواں سا ہے

ڈاکٹر نذری آزاد  
آزاد منزل، ہامہ ہامہ، سرینگر

ہامہ ہامہ سرینگر  
۱۹ نومبر ۲۰۰۹ء

اسد ارباب فطرت قدردان لفظ و معنی ہیں  
خُن کا بندہ ہوں لیکن نہیں مشتاق تحسیں کا

(غالب)

## لغت نگاری کی اہمیت

علم اللسان میں لغت کو مرکزی اہمیت حاصل ہے۔ عام طور پر لغت کی تعریف یہ کی گئی ہے کہ یہ ایک ہی زبان کے ذخیرہ الفاظ کا مجموعہ ہے جو کہ حروف تہجی کے اعتبار سے مرتب کیا گیا ہو اور ہر لفظ کا تلفظ اور اس کے معنی درج ہوں۔ علم اللغو (Lexicology) اور لغت نگاری (Lexicography) پر بات کرنے سے پہلے یہ ضروری ہے کہ یہ دیکھا جائے کہ لغت کیا ہے؟ لغت اصل میں یونانی زبان کا لفظ "لغوس" ہے جس کے معنی ہیں کلمہ، لفظ یا آواز۔ عربی زبان میں یہ لفظ ان ہی معنوں میں مستعمل ہے۔ "المنجد" (عربی۔ اردو لغت) کے مطابق 'اللغاء' کی تعریف یہ ہے:

"اللغا": آواز۔ غلطی۔ روی کلام۔

اسی طرح اللغۃ کے سلسلے میں کہا گیا ہے:

"اللغة": ہر قوم کا اپنا مصطلح کلام۔ ج۔ لغی و لغات و لغون۔ برائے نسبت۔ لغوی۔ علمہ اللغة۔ علم معرفت، اوضاع مفردات۔

كتب لغة: علم لغت کی کتابیں۔ اہل لغۃ: فن لغت کے ماہرین، کبھی "علم اللغة سے تمام علوم عربیہ مُراد لیتے ہیں"۔

گویا کہ عربی زبان میں لغت کا مترا دلف لفظ (معنی و سیلہ اظہار) ہے اور اس کی جمع لغات۔ اس فن کو علم لغت اور ماہر کو لغوی کہتے ہیں۔ کتاب لغت

مجموعہ الفاظ کے طور پر مستعمل ہے۔ ابوالوفا ہورینی کے حوالے سے صاحب المنجد نے لغت کو ان ہی معنوں میں واضح طور پر استعمال کیا ہے۔ لکھتے ہیں:

”لغت ان آوازوں کا نام ہے جن سے ہر قوم اپنے اغراض و مقاصد کا دوسروں پر اظہار کرتی ہے۔“

عربی میں ڈکشنری (Dictionary) کے مفہوم میں مفرد لفظ ”لغت“ راجح نہیں ہے بلکہ اس کے لیے وہاں قاموس، کتاب اللُّغَةِ یا مجمِ راجح ہیں۔ اسی طرح فارسی میں بھی اس مفہوم کے لیے فرهنگ، کتاب لغت، لغت نامہ وغیرہ راجح ہیں۔ اردو میں ”لغت“، خصوصی طور پر اس کتاب کے لیے استعمال کیا جاتا ہے جس کے لیے عربی میں کتاب اللُّغَةِ، فارسی میں فرهنگ اور انگریزی میں ڈکشنری مختص ہے۔ ہرچند کہ بعض لغت نگاروں نے اس مفہوم کے لیے فرهنگ ہی استعمال کیا ہے جن میں صاحب فرهنگِ آصفیہ قابل ذکر ہیں۔ لیکن اندرج کے طور پر انہوں نے اس کی وضاحت میں بولی، اصوات اظہاریت کے علاوہ ڈکشنری بھی تسلیم کیا ہے۔ لغت کے اندرج میں آپ لکھتے ہیں:

”لغت (ع) اسم مذکرہ: (۱) کسی قوم کی زبان، بولی، بھاشا، وہ اصوات و کلمات جن کے وسیلہ سے آدمی اپنے مطالب و اغراض کو بیان کرے۔ (۲) وہ الفاظ جن کے معنی مشہور نہ ہوں (۳) لفظ، شبد، کلمہ مفرد، ورد۔ (۴) ڈکشنری، کوش، کتاب لغت، فرهنگ،“<sup>۵</sup>

مولوی صاحب نے ”لغت“ کو تین مفہومیں لیا ہے۔ (۱) زبان

(language) وسیلہ اظہار (۲) لفظ۔ بالخصوص مفرد لفظ (۳) ڈکشنری۔ مندرجہ بالا تقسیم سے یہ اندازہ ہوتا ہے کہ انہوں نے پہلے لغت کو اپنے اصلی عربی معنی میں لیا ہے اور بعد میں اردو میں اس کی مردجہ صورت کے معنی میں۔ حالانکہ اس تقسیم میں وہ بولی، بھاشا، زبان نیز لفظ، ورڈ کلمہ کے علاوہ فرہنگ اور لغت میں امتیاز قائم نہ کر سکے۔ اسی طرح فیرزالanguages بھی مندرجہ بالا کی تمیز کئے بغیر لغت کو اس کتاب کے معنی میں لیتی ہے نبھس میں حروف تہجی کے اعتبار سے الفاظ اور ان کے معنی درج ہوں۔ ”لغت“ اور ”لغات“ کے سلسلے میں مولوی فیروز الدین صاحب لکھتے ہیں:

”لغت (ل غت) (بولی، زبان، لفظ، فرہنگ، ڈکشنری۔ وہ کتاب جس میں الفاظ اور ان کے معنی و مطالب وغیرہ درج ہوں، جمع لغات، لغات (ل۔ غات) (ع۔ ا۔ مذکر) لغت کی جمع۔ ۲۔ الفاظ۔ ۳۔ زبانیں۔ ۴۔ فرہنگ۔ ڈکشنری۔ وہ کتاب جس میں حروف تہجی کے اعتبار سے الفاظ اور ان کے معانی درج ہوں،“

اس بات پر تقریباً بیشتر محققین متفق ہیں کہ لفظ ”لغت“ اردو میں ان ہی معنوں میں مستعمل ہے جن معنوں میں انگریزی ڈکشنری <sup>۱</sup> مستعمل ہے۔ اس لیے ضرورت اس بات کی ہے کہ انگریزی زبان کے لفظ ”ڈکشنری“ کا آخذ معلوم کیا جائے تاکہ لفظ ”لغت“ کی تفہیم کے ساتھ ساتھ اس کے تفاعل اور اجزا کی بھی نشاندہی ہو سکے۔ لفظ ڈکشنری (Dictionary) کا آخذ لاطینی لفظ Dicere مانا گیا ہے جو کہ اسی زبان کے لفظ Dictionarium یا

Dictim سے مشتق ہے۔ لفظ کلم کا انگریزی مترادف Diction بمعنی ”الفاظ کا اختیاب“ اور صحیح استعمال ”بندش“، ”طرز تحریر“ ہے۔ حالانکہ انگریزی میں یہ لفظ اپنے اصلی معنی یعنی ”قول“، ”کہاوت“، ”مشہور مقولہ“ کے علاوہ ”ملفوظ“ اور ”حاکم عدالت کی رائے“ کے معنی سمیت داخل ہوا ہے۔ موجودہ انگریزی لغت نگاری کے باوا آدم سیموئل جانسون لفظ Diction کی تعریف میں اسے فرانسیسی الاصل مانتے ہوئے انگریزی میں اسے لاطینی کے ذریعے داخل ہونے کی تصدیق کرتے ہیں۔

”(ڈکشن، فرانسیسی، ڈکٹیو، لاطینی) اسلوب، زبان، اظہار۔

اسی طرح لفظ Dictionary کی تعریف میں لکھتے ہیں۔

”(ڈکشینریم، لاطینی)“

”کسی زبان کے الفاظ پر مشتمل کتاب جو کہ الفاظی ای اعتبر سے درج کئے گئے ہوں اور جس میں ان کے معنی کی وضاحت کی گئی ہو۔ لغت/فرہنگ، ذخیرہ الفاظ کی کتاب۔<sup>۱۵</sup>

اپنی توضیحات کی شہادت میں جانسون نے ڈریدن (Dryden) اور براون (Brown Vulg- Err) کے حوالے دیے ہیں۔

لغت کے انگریزی مترادف کے طور پر ڈکشنری کے علاوہ لفظ Lexicon<sup>۱۶</sup> بھی لسانیات کی رو سے تسلیم کیا گیا ہے۔ ابتدائی فرانسیسی اور لاطینی لغت نگاری میں مجموعہ الفاظ کے لیے بیسیوں الفاظ استعمال کئے گئے جن میں Vocabulorum, Lexicon, Glossarium, Tresor اور Dictionarium وغیرہ قابل ذکر ہیں۔ جن میں آخر پر

Dictionary، Lexicon، Treasurus اور مستقل طور پر استعمال میں رہے۔ یہاں تک کہ زمانہ حال میں بھی ڈکشنری اور Lexicon میں حفاظت قائم کرنا مشکل ہے ۔ انسائیکلو پیڈیا برطانیکا کے مطابق Dictionary، Lexicon کا مترا دلف ہے جو کہ بالخصوص ماہرین لسانیات استعمال کرتے ہیں اور جو کسی زبان کے ذخیرہ الفاظ کا معنی سمیت کلی یا جزوی طور پر احاطہ کرتی ہے۔ یہ ذخیرہ الفاظ فرد، تحریر یا کسی پیشہ ور جماعت کا ہو سکتا ہے۔ مولوی عبدالحق نے اس کے معنی لغت، کتاب لغات، فرهنگ (خصوصاً یونانی، سریانی، عبرانی، عربی کا لغت) دیے ہیں ۔<sup>۱۸</sup> انسائیکلو پیڈیا برطانیکا میں مذکور ہے۔

"The term lexicon is also used to refer to the total stock of all words or word elements in a language. in this sense which is used especially by linguists, the language of a preliterate culture has a lexicon, even though these lexical elements are not recorded in writing"<sup>19</sup>

اس طرح یہ کہا جاسکتا ہے کہ لغت کسی زبان کا ذخیرہ الفاظ ہے جو کہ کسی مخصوص تہذیب سے تعلق رکھنے والوں کی مشترکہ میراث ہے۔ مزید اس امر کی بھی تفریق نہیں ہے کہ یہ ذخیرہ ضبط تحریر میں لا یا گیا ہو یا نہیں۔ جب تک کہ زبان ابتدائی مراحل میں ہوتی تک اس ذخیرہ الفاظ کو تحریر میں لانے کی

ضرورت نہیں ہوتی، لیکن زبان کی وسعت، جو کہ دوسری زبانوں سے تعلقات کے نتیجے میں پیدا ہوتی ہے، کے ساتھ ساتھ اس کے ذخیرہ الفاظ کو محفوظ کرنے کی ضرورت ناگزیر بن جاتی ہے۔ اس ضمن میں مذهب، شاعری اور سیاست کا خاص عامل دخل ہے۔ یہ بھی کہا جاسکتا ہے کہ زبان میں الفاظ کا خصوصی کردار ہے اور لغت الفاظ کے ساتھ ہی تعلق رکھتی ہے۔ اس لحاظ سے لغت الفاظ کی صحت اور ان کے استعمال کے حوالے سے خزینہ<sup>۱۷</sup> کہلاتی ہے جو کہ املاء، تلفظ، معنی اور حوالوں کی بناء پر استناد کا درجہ رکھتی ہے۔ ڈاکٹر ڈالدین شایان نے مختلف تحریکات کی روشنی میں لغت کے تفاصیل کا احاطہ کرتے ہوئے اس کی مندرجہ ذیل چار خصوصیات بیان کی ہیں۔

”(۱) حروف تہجی کی ترتیب (۲) الفاظ کی توضیع کا انداز

(۳) الفاظ کی تاریخ، مخرج، مأخذ اور تلفظ وغیرہ

(۴) تحریکات اور حوالوں کے بیان میں مستند تحکماں

<sup>۱۸</sup> رویہ۔

اسی طرح مشہور ماہر لسانیات اور لغت نگار R.R.K.Hurtman<sup>۱۹</sup> نے لغت کے مشمولات کا بیان کرتے ہوئے اس کو ایسا حوالہ جاتی کام مانا ہے جس میں بالعموم الفابیائی ترتیب سے کسی زبان کے سرمایہ الفاظ کی فہرست دی گئی ہو۔ نیز جس میں ان الفاظ کے معنی تلفظ، بچے وغیرہ شامل کے گئے ہوں اور دولسانی لغت کی صورت میں دوسری زبان کے مرادفات درج کئے گئے ہوں لیکن لغت کے دائرہ کار میں خصوصی طور پر معنیات کا خیال رکھا گیا ہو۔<sup>۲۰</sup> املاء، تلفظ، قواعد، مأخذ بجا طور پر لغت کے اجزاء ترکیبی ہیں، لیکن

معنیات لغت کا مرکزی تفاصیل ہے۔ عام طور پر لغت کو ایسے حوالہ جاتی کام سے تعبیر کیا جاتا ہے جس میں الفاظ کے معنی اس طرح سے دیے گئے ہوں کہ ان کی امتیازی اور انفرادی شان باقی رہے۔ ہر لفظ کے نہ صرف اندر ورنی مضمرات کی نشاندہی کی جائے بلکہ دیگر الفاظ کے ساتھ اس کے سیاقی رشتے کو بھی لمحوظ رکھا جائے اور متضادات اور متضادات کا سہارا لے کر کامل توضیع کی جائے۔<sup>۲۱</sup> گویا کہ لغت کا بنیادی کام لفظ اور اسکے معنی کا تعین ہے۔ املا، تلفظ، تاریخ اور مأخذ لغت میں لفظ ہی کی بیٹھی کڑیاں ہیں۔ اسی طرح متضادات، متضادات، حوالے اور اسناد معنی کی تفہیم میں معاون ہیں جو کہ لفظ کی معنیاتی بنیادیں ہیں۔

لغت کی ضرورت اور زبان میں اس کی اہمیت پر بحث کرنے سے پہلے ضرورت اس امر کی ہے کہ لغت کی ترتیب و تدوین کے علم یعنی علم لغت اور اسکے عملی پہلو یعنی لغت نگاری پر بات کی جائے۔ علم لغت (Lexicology) کے بارے میں انسائیکلو پیڈیا برطانیہ میں درج ہے۔

"The Scientific study of the words or word elements of a language, lexicology includes the study of meaning, form usage, derivation and history of words and word elements. The theories derived from this branch of linguistic study are of use in lexicography, the actual compilation of

<sup>۲۷</sup>  
dictionaries."

انسانیکلوبیڈیا برطانیہ کا کی نظر میں علم لغت ایسا فن ہے جس میں لفظ یا اجزاء لفظ اور اس کے معنی کا مطالعہ کیا جائے۔ یہاں بھی لفظ کی ہیئت اور اس کے معنی کو مرکزی اہمیت حاصل ہے۔ البتہ یہ بات واضح ہو جاتی ہے کہ یہ محض فن ہے اور لغت نگاری (Lexicography) اس فن کا عملی پہلو ہے۔ یہاں پر علم لغت کے بارے میں انگریزی کی دو مستند لغات لانگ مینز کونسائز انگلش ڈکشنری (LCED) اور کونس انگلش ڈکشنری (CED) کا حوالہ دینا بھی ضروری ہے۔ (LCED) میں درج ہے:

"A branch of linguistics concerned with the meaning of words".<sup>۲۸</sup>

جبکہ CED میں مذکور ہے۔

"The study of over-all structure and history of the vocabulary of a language".<sup>۲۹</sup>

ان دونوں ترجیحات میں بنیادی فرق یہ ہے کہ پہلی تشریح میں توجہ انفرادی لفظوں پر مرکوز ہے، جبکہ دوسری تشریح میں زبان کے کلی سرمایہ الفاظ۔ مزید موخر الذکر میں علم لغت کے تاریخی تفاعل کو مد نظر رکھا گیا ہے جبکہ اول الذکر اس سے بالکل خالی ہے۔ اول الذکر میں معنیات کو علم لغت کا جزو مانا گیا ہے، لیکن موخر الذکر اس سے انعاماً برتبی ہے۔ مشہور ماہر لسانیات استفین علمان (Stephn Ullmann) کے مطابق لسانیات کو تین شعبوں میں تقسیم کیا جاسکتا ہے۔ علم الاصوات (Phonology) ۲۔ علم لغت،

۳۔ نحو۔ ان میں سے بھی علم لغت کو دو حصوں میں منقسم کیا جائے۔

۱۔ صرف (Morphology) اور ۲۔ معنیات (Semantics)۔

صرف میں الفاظ کی ہیئت کا مطالعہ کیا جاتا ہے اور معنیات میں ان کے معنی کا۔ مزید برآں اشتقاقیات (Etymology) کو بھی علم لغت کے دائرے میں شامل کیا جاسکتا ہے۔ علامان کازور بھی LCED کی طرح الفاظ کے انفرادی مطالعہ پر ہے نہ کہ زبان کے گلی سرمایہ الفاظ پر۔ حالاں کہ علم لغت دونوں طرح سے الفاظ کا مطالعہ کرنے میں مددگار ثابت ہوا ہے، جیسا کہ وی ٹولڈونڈوسکی (Witold Donozewski) (1973) کے نظریے سے واضح ہوتا ہے۔ آپ لکھتے ہیں:

"Lexicology is that branch of linguistics, investigating words as regards their meaning and use, The science of vocabulary, The theoretical scientific basis of lexicography" ۱۲

علم لغت، لغت کی تدوین کے لیے فنی اساس قائم کرتا ہے اور جیسے کہ پہلے بھی عرض کیا گیا کہ لغت یعنی انسلاکات اور معنی کی تفہیم کے مختلف پہلوؤں کا احاطہ کرتی ہے۔ بجا طور پر کہا جاسکتا ہے کہ علم لغت لفظ و معنی کے سائنسی اور معروضی مکالمے کے دائرة عمل کی نشاندہی کرنے میں مددگار ثابت ہوتا ہے۔ جب ہم "لفظ" بحیثیت لغوی اکائی (Lexical Item) کے انسلاکات کے مطالعے کی بات کرتے ہیں تو اس سے مراد لفظ بمعنی (Lexeme) ہے نہ کہ

بمعنی (Word) ۔ اس میں مرکبات (جن میں خصوصی طور پر محاوراتی افعال شامل ہیں) کا شمار بھی ہوتا ہے۔ قواعدی الفاظ اس میں شامل نہیں ہیں کیونکہ یہ الفاظ علم نحو کے زمرے میں شامل ہیں۔ الفاظ کے یہی مطالعے میں متجانس (Homonym) اور کثیر معنی (Poly semy) ۔<sup>۳۳</sup> میں انتیاز کی نشاندہی بھی اس علم میں شامل ہے۔ لفظ کا اشتراقی پس منظر اور تصریفاتی سفر بھی یہی مطالعے سے ہی واضح ہو سکتا ہے۔ لفظ کی پیدائش و موت، اس کا ترک و دخول اور سرمایہ الفاظ میں اضافے کے لیے تشکیل الفاظ کی تحقیق بھی لفظ کے ہمیشی مطالعے سے ہی ہو سکتی ہے اور یہی مطالعہ علم لغت کی اولین کڑی ہے۔ اس فن کی دوسری کڑی لفظ کا معنیاتی مطالعہ ہے۔ اس میں معنوی تصریفات اور اشتراقیات شامل ہیں ۔<sup>۳۴</sup> اب ذرالغت نگاری (Lexicography) کے بارے میں بات ہو جائے جس کو ہم مندرجہ بالات تحریحات کی روشنی میں تدوین لغت کا عملی پہلو قرار دے سکتے ہیں۔ یہاں پر بھی LCED اور CED کی آراء مختلف ہیں۔ مثلاً

LCED (The Principles of) the editing or  
making of a dictionary"<sup>۳۵</sup>

CED . "The process or profession of  
writing or compiling dictionaries".<sup>۳۶</sup>

ہر چند کہ دونوں لغات اس کو لغت کی تدوین کا عمل قرار دیتے ہیں لیکن ICED اس کے علاوہ اس کو پیشے سے بھی تعبیر کرتی ہے، اور اس کو دو حصوں میں منقسم قرار دیتی ہے۔ فنی اور عملی حصہ۔ بابائے اُردو عبد الحق<sup>۳۷</sup> نے اس کے

مراد افاظ تالیف فرہنگ، فرہنگ نویسی اور تدوین لغت دئے ہیں۔ لیکن Lexicology کو شامل لغت نہیں کیا ہے۔ ظاہر ہے کہ یا تو آپ ان کے انتیاز سے واقف نہ تھے یا کم از کم "Lexicology" لفظ سے۔ مجموعی طور پر یہ کہا جاسکتا ہے کہ آپ لغت نگاری کے فنی اور عملی پہلو کو یکسان تصور کرتے تھے۔ انسائیکلو پیڈیا برطانیہ کے مؤلفین لغت نگاری کو تدوین لغت کے لیے اصول اور طریق کا رقم ارادتیتے ہیں۔ اس میں جن اصولوں کی نشاندہی کی گئی ہے وہ اصل میں لغت کے اجزاء ترکیبی ہیں۔ ان اصولوں کے بارے میں رقم ہے۔

"These include the compilation of a list of words in the language for which the dictionary is being written, A presentation of this meaning, syllalification of words and usually information about their part of speech (noun, verb etc). In the compilation of some dictionaries following is included: The pronunciation of words indicated by special symbols, word histories and derivation, the levels of words indicated by usage labels such as calloquial or slang and synonyms and their usage".

انسانیکو پیدیا نہ کور میں تدوین لغت کے عملی طریق کا رک نشاندہی کر کے اصل میں لغت کے اجزاء ترکیبی کے بارے میں واقفیت بہم پہنچائی گئی ہے۔ اس کو ہم ایک کامل لغت کی جامع تعریف بھی قرار دے سکتے ہیں۔ اس میں ایک لغت کے لیے جن اجزاء کو بنیاد قرار دیا گیا ہے وہ ہیں (۱) فہرست الفاظ (۲) ان کے معنی (۳) ان کی قواعدی نوعیت۔ اس طرح ایک کامل لغت کے لیے مندرجہ ذیل اجزاء ناگزیر ہیں۔ (۱) تلفظ (۲) تاریخ و مآخذ (۳) نوعیت استعمال اور (۴) مترادفات و سیاقی استعمال۔ اس طرح ہم اس نتیجے پر پہنچ گئے ہیں کہ لغت اس کتاب کو کہا جائے جس میں الفاظ املاء، تلفظ، قواعدی نوعیت اور مآخذ تاریخ سمیت درج ہوں اور جس میں ان الفاظ کے معنی بھی ہوں جن کے لیے مترادفات متصادات، حوالہ جات، اسناد معاون ہو سکتے ہیں۔ اسی طرح علم لغت تدوین لغت کے لئے فنی بنیادیں قائم کرتا ہے، جو کہ اجزاء کا بھیثیت ناقہ مطالعہ کرے اور لغت نگاری تدوین لغت کا عملی پہلو ہے، جو کہ عملی پیشے کی صورت اختیار کرتا ہے۔

زبان میں لغت کی ضرورت اور افادیت کے بارے میں شمس الرحمن فاروقی نے بہت ہی اچھا سوال اٹھایا ہے۔ آپ لکھتے ہیں:

”کوئی بھی علمی کارروائی کسی فلسفیانہ یا نظریاتی اساس (یا اگر واضح اساس نہیں تو مضمراً تصورات) کے بغیر کارگر نہیں ہو سکتی۔ چونکہ ہر نظریہ فلسفہ اصلاً اور اصولاً ”کیوں“ اور ”کس لیے“ سے بحث کرتا ہے۔ اس لیے لغت نگار کے سامنے بھی سب سے پہلا سوال یہ ہونا چاہیے کہ وہ لغت کیوں اور کس لیے لکھ رہا

ہے۔

لغت نگاری کی ضرورت (کیوں) اور اس کی افادیت (کس لیے) پر بحث کرنے کے بجائے آپ نے لغت نگاری کے تقاضوں پر ہر چند ایک مبسوط اور پُرمغز بحث کی ہے لیکن بنیادی سوالات کا کوئی خاطر خواہ جواب نہیں دے سکے۔ یہی سوال اس دو صدی سے زائد عرصے سے پہلے مشہور لغت نگار سیموئل جانسن نے (۱۸۵۸ء میں) اٹھایا تھا۔ اسی سوال کو جانسن کے سو سال بعد (۱۸۷۲ء میں) مشہور قواعدنویس، ماہر لسانیات اور لغت نگار جیکوب گرم (Jacob Grimm) نے دہرا�ا اور موجودہ صدی کے وسط میں نوح و پیسٹر کی لغت کی اشاعت اور اس سے پیدا شدہ نزاع (جسکی تفصیل آگے دی جائے گی) کے بعد ۱۹۶۲ء میں برگن او انز Evans Bergan نے اٹھایا۔ سیمیوئل جانسن نے اپنے ہی سوال کے جواب میں کہا تھا کہ لغت اس کے استعمال کنندگان کی ضرورتوں کو ملحوظ نظر رکھ کر لکھنی چاہیے نہ کہ نقاد ان فن کی ہدایت کے مطابق گرم نے اس نظریے میں تھوڑی وسعت پیدا کرے کہا کہ لغت ہر قسم کے لوگوں کی ضروریات کی آئینہ دار ہو۔ لیکن او انز نے لغت کو عام قاری اور اس کی ضروریات کے نقطہ نظر سے دیکھ کر قدرے مختلف انداز میں اس کی سائنسی اور فلسفانہ اساس قائم کی۔ امریکی انگریزی میں لغت کی ضرورت کے حوالے سے آپ لکھتے ہیں۔

"He (Common reader) wants and has a right to the truth, the full truth. And the full truth about any language and especially

about Amercian english today, is that there are amny areas in which certainty is impossible and simplification is misleading".<sup>۲۲</sup>

اس صورت حال کا اطلاق صرف امریکی انگریزی پر ہی نہیں بلکہ باقی زبانوں پر بھی ہو سکتا ہے۔ صداقت بہر حال صداقت ہے اور زبان کے بارے میں صداقت اور وہ بھی کامل صداقت کی جتنی اردو جیسی زبان کو ضرورت ہے وہ اپنی جگہ پر مسلم ہے۔ مزید یہاں بھی دیگر زندہ زبانوں کی طرح قطعیت کا فقدان نظر آتا ہے<sup>۲۳</sup>۔ زبان کا ارتقاد را صل تاریخی عوامل کا نتیجہ ہوتا ہے۔ جیسا کہ پہلے بھی کہا گیا ہے کہ مذہب، سیاست اور شاعری کا زبان کی ترویج میں زبردست حصہ ہے۔ ان عوامل کی وجہ سے مختلف تہذیبوں کا تصادم ہوتا ہے اور آپسی لین دین کے بعد معیار بندی کی طرف توجہ مبذول ہوتی ہے۔ آخر کار سیاسی، سماجی، تہذیبی اور تعلیمی ضروریات کے پس منظر میں ایک بولی کو معیار تصور کیا جاتا ہے<sup>۲۴</sup> اور اس کا صحیح املا، صحت مند تلفظ، مستند قواعدی معیارات اور اس کا گھم ذخیرہ الفاظ ہی اصول قرار دیا جاتا ہے۔ اس سلسلے میں لغات اور مولفین زبردست کردار ادا کرتے ہیں، کیونکہ ان ہی کے ذریعے معیار بندی کا تعین ہوتا ہے<sup>۲۵</sup>۔ اس سلسلے میں سنکریت اور مراثی کے مشہور ماہر لسانیات اور لغت نگار اشوک، آر، کیلکر<sup>۲۶</sup> نے زبان میں لغت کے کردار کے بارے میں تین بنیادی سوالات اٹھائے ہیں۔

(۱) لغت کن سوالات کا جواب دینے کی مساعی کرتی ہے؟

(۲) کیا لغت کی فراہم کردہ اطلاع اب تک کی بہترین توضیح ہونے کے ساتھ ساتھ مبسوط اور ب瑞ل ہے؟

(۳) اطلاع کی بازیافت کس حد تک سہل الحصول ہے؟

اپنے پہلے سوال کا جواب موصوف نے خود ہی دوسری جگہ دیا کہ لغت کسی زبان یا بولی کے ذخیرہ الفاظ کی توضیح و تشریح کے ساتھ تعلق رکھتی ہے ۔ لیکن اس سے سوال کا جزوی جواب فراہم ہوتا ہے۔ یعنی کس ذخیرہ الفاظ کی؟ جو ذہن میں دھند لے طریقے سے پہلے ہی موجود ہو یا جس کی ابھی تک علمیت نہ ہو؟ مزید توضیح و تشریح کا کیا پیمانہ ہونا چاہیے؟ سفراط<sup>۷۸</sup> نے اس سلسلے میں کہا تھا کہ لغت کا کام مبہم کو حصی کرنا، دھند لی یا داشتوں کو روشن اور تازہ کرنا، ناقص طور پر سمجھی ہوئی باتوں کو پوری طرح سمجھا کر ذہن کو آئینہ دکھانا ہے۔ لیکن یہاں صرف ان لوگوں کی ضرورتوں کو ملحوظ رکھا گیا ہے جو کہ اس زبان کے ساتھ کسی نہ کسی طور گہرا تعلق رکھتے ہیں جس میں لغت لکھی گئی ہو۔<sup>۷۹</sup> ہر ٹ میں (R.R.K.Hurtman)<sup>۸۰</sup> نے دوسری جگہ پر ایک خاکہ پیش کر کے سوال کا کسی حد تک تسلی بخش جواب دیا ہے۔ لغت کو انہوں نے اس کے تفاعل کے اور اس کے استعمال کنندگان کی ضرورتوں کے لحاظ سے چار زمروں یعنی اطلاع (information) طریق کار (operation) استعمال کنندگان (areas) اور مقاصد (purpose) میں تقسیم کیا ہے۔ اطلاع میں معنی، مترادفات، تلفظ، نحو، ہجے، اشتراق، اسماء وغیرہ شامل ہیں۔ طریق کار میں تلاش معنی، تلاش الفاظ اور ترجمہ دیے ہیں۔ بچوں، طلبہ، تربیت پانے والوں، اساتذہ، نقادوں، سائنس دانوں اور دفتروں کو استعمال کنندگان قرار دیا ہے اور

مقاصد کے زمرے میں مادری زبان کے علم میں توسع، غیر زبان (Foreign Language) کی تعلیم، معنے حل کرنا دفتری کاغذات کی تیاری اور غیر زبان کے متون سے واقف ہونا مانا ہے۔ گویا کہ لغت کا کردار ہمہ گیر ہے اور وہ اپنے استعمال کنندگان کے ہر قسم کے سوالات کا جواب دینے کی بھر پور صلاحیت رکھتی ہے۔ یہ نہ صرف بھولی بسری یادداشت کی بازیافت میں معاون ہے بلکہ نادیدہ و ناشنیدہ باتوں کی واقفیت بھی بہم پہنچاتی ہے۔ مشہور ماہر لسانیات لاکوف (Lakoff)<sup>۱۷</sup> کے قول پر اضافہ کر کے بولنگر (Bright Bolinger)<sup>۱۸</sup> نے زبان میں لغت کے کردار کی اہمیت اور افادیت کی بھر پور تشریح کی ہے۔ لکھتے ہیں:

"As Lakoff (1973) says, the purpose of a dictionary is to fill in what the speaker cannot be expected to know already, to which we must add, 'and who to serve as a reminder of forgotten knowledge and an organises for difused knowledge'.<sup>۱۹</sup>

بجا طور پر کہا جاسکتا ہے کہ لغت کا کام وہ مواد فراہم کرنا ہے جو متكلم کے علم میں نہ ہو۔ مزید اسے بھولی بسری یادداشت کا اعادہ اور منقطع علم کی تنظیم قرار دیا جاسکتا ہے۔

جہاں تک اب تک کی بہترین توضیح (uptodate information) کا تعلق ہے، تو کہا جاسکتا ہے کہ یہ جامع لغت کا تصور ہے۔ اس کا مقصد کے

ساتھ براہ راست تعلق ہے اور اس کا انحصار اس بات پر ہے کہ لغت کا پیمانہ کیا ہے۔ اگر تاریخی اصول پر لغت مرتب کی جائے تو اس کے لیے ضروری ہے کہ یہ قدیم و جدید سرمایہ الفاظ پرمنی ہونے کے ساتھ ساتھ ان کے بیانی و معنیاتی تصریفات (inflexions) کا احاطہ کرے۔ بصورت دیگر لغت کا عمومی کردار مروجہ مستعملات کے ساتھ تعلق رکھتا ہے۔ کامل لغت کے بارے میں ڈاکٹر مولوی عبدالحق مرحوم کی رائے کو مدینظر رکھ کر بخوبی اندازہ ہوتا ہے کہ لغت زبان کے تاریخی ارتقاء کے بارے میں کس طرح استناد کا درجہ رکھتی ہے۔

لکھتے ہیں:

”ایک کامل لغت میں ہر لفظ کے متعلق یہ بتانا ضروری ہو گا کہ وہ کب، کس طرح اور کس شکل میں اردو زبان میں آیا اور اس کے بعد سے اور اس وقت سے تا حال اس کی شکل و صورت اور معنی میں کیا کیا تغیر ہوئے۔ اس کے کون کون سے معانی متزوک ہو گئے اور کون کون سے اب تک باقی ہیں اور اس میں اب تک کون کون سے نئے معنی پیدا ہو گئے۔“ ۵۳

گویا کہ الفاظ کی تفہیم اور ان کے سیاقی معنی کے علاوہ لغت کی اہمیت اس سے بھی واضح ہوتی ہے کہ یہ الفاظ کی بہیت اور معنیات کی ایک تاریخ ہوتی ہے۔ اس کے علاوہ یہ لسانی تنازعات میں ثالث کا کردار بھی ادا کرتی ہے اور زبان کے معیارات مقرر کرتی ہے کہ الفاظ کن سیاق و سبق میں کس حیثیت میں استعمال کئے جائیں اور املا اور تلفظ وغیرہ کی مختلف صورتیں کیا ہیں۔ اسی طرح اشتقاق کی سند بھی لغت ہی سے مل سکتی ہے۔ لغت کے اس استفادی

کردار کو جیکسن (Jackson) نے اس طرح واضح کیا ہے۔


"....for the Dictionary buying public, 'the dictionary is not just a reference manual or a record of vocabulary; it provides an authority on how the language should be used and they have recourse to it as an arbiter in disputes, about linguistic dispute'.<sup>۵۳</sup>

جیکسن کے متن کرہ صدر قول میں ایک بات مُہم اور ایک متنازعہ فیہ ہے۔ یہ صحیح ہے کہ استعمال کنندہ لغت سے لفظ کے سیاقی استعمال کے لیے معاونت اور امداد کا طلب گار ہوتا ہے۔ لیکن لغت کی ثالث کی حیثیت مُہم ہے۔ یعنی کیا لغت بحیثیت مورخ فیصلہ دے یا بحیثیت مصلح۔ اسی طرح کیا لغت یہ اطلاع فراہم کرے کہ زبان کو کس طرح استعمال کیا جائے (How the language should be used" یا زبان کس طرح استعمال کی جاتی ہے۔ اصل میں مُہم اور متنازعہ باتیں آپس میں ایک ربط رکھتی ہیں کیونکہ اگر ہم لغت کا مورخانہ کردار تسلیم کریں تو ماننا پڑے گا کہ کس طرح زبان استعمال کی جاتی ہے۔ بصورت دیگر ہمیں اس کا مصلحانہ کردار ماننا پڑے گا۔ سیموکل جانس نے بھی اپنی لغت کے منصوبے<sup>۵۴</sup> میں لغت کا مصلحانہ کردار تسلیم کیا تھا۔ لیکن اپنی لغت<sup>۵۵</sup> کے دیباچے میں اُس نے اس کی نفی کر دی اور تطہیر زبان کے جس منصوبے کو انہوں نے پیش کیا تھا کہ زبان کے خالص پن،

انگریزی روزمرہ کی بازیافت اور تلفظ کے معیار کا تعین کیا جائے، اس منصوبے کے سلسلے میں اپنی کم مائیگی کا اعتراف کرتے ہوئے لکھا کہ میرا منصوبہ نہ منطق اور نہ تجربے کی کسوٹی پر پورا اترتتا ہے پھر بھی ناخوشگوار احساس لئے کہتے ہیں:

"If the change that we fear be thus irresistible, what remains but to acquiesce with silence, as in the other insurmountable distresses of humanity. It remains that we retard what we can not repel, that we palliate what we cannot cure".<sup>۵۸</sup>

لندن کی فلاوجیکل سوسائٹی میں مشہور ماہر لسانیات ہسٹر ٹرنچ (Trunch) نے اس سلسلے میں جو خطبے دئے تھے وہ لغت کے مورخانہ کردار اور اس کی ثالثانہ نوعیت کی بھرپور عکاسی کرتے ہیں۔ ہسٹر ٹرنچ کی نظر میں لغت نگار ایک مورخ ہے نہ کہ مصلح یا نقاد۔ ہر قسم کی چیزوں کے لیے چاہے وہ اچھی ہوں یا بُری، اعلیٰ، ادنیٰ، خوبصورت، بد صورت، فائدہ مند، غیر فائدہ مند، ہر قسم کے الفاظ کے لیے لغت ترسیل میں مصروف۔ مجموعی طور پر یہی کہا جا سکتا ہے کہ لغت کا استناد صرف اس حد تک ہونا چاہیے کہ الفاظ کی صحیح تفہیم، مستند حوالہ جات اور واضح توضیحات میں مدد مل سکے۔



## حوالی:

- ۱: عربی زبان کو جن علوم میں منقسم کیا گیا ہے وہ ہیں، نحو، صرف، معانی، بدیع، عروض، قوانی، امثال، لغت، استیقاء۔
- ۲: اردو انسائیکلو پیڈیا، ص ۳۳۲ کراچی ۱۹۶۲ء۔ اس میں بھی لفظ، تلفظ، حروف تجھی اور معنی تفصیل طلب ہیں، جن پر آئندہ صفحات میں بحث ہوگی۔
- ۳: المبتدء۔ (عربی، اردو)
- ۴: ايضاً، ص ۹۳۶، تاج پبلیشورز دہلی۔
- ۵: ايضاً۔
- ۶: المبتدء (عربی۔ اردو)۔
- ۷: تفصیل کے لیے ملاحظہ ہو۔ فکر و آگہی، ڈاکٹر انجمن آراء ۱۹۹۲ء، نیز اردو فرہنگ نویسی کا تحقیقی جائزہ، محمد ضیاء الدین۔ لغت کی مختلف اقسام پر آئندہ صفحات میں بحث ہوگی۔ خاص طور پر فرہنگ، لغت اور قاموس کا فرق بھی واضح کیا جائے گا۔
- ۸: فرہنگ آصیفیہ۔ جلد سوم ۱۹۲۸ء۔
- ۹: امتیاز کی تفصیل آئندہ ملاحظہ ہو۔
- ۱۰: لغت کو بعض حضرات (مثلاً شمس الرحمن فاروقی، امیر میناںی) نہ کر مانتے ہیں لیکن میری رائے میں یہ لفظ اردو میں بحیثیت موثر مستعمل ہے۔ اس سلسلے میں 'لغت'، بمعنی کتاب لغت کی تابعیت کے حق میں ہوں اور ڈاکٹر انجمن مصنف فکر و آگہی ۱۹۹۲ء کے ساتھ متفق ہوں۔ البتہ 'لغت'، بمعنی لفظ نہ کر مانتا ہوں (وارث سرہندی کتب لغت کا تحقیقی ولسانی جائزہ جلد ششم، ۳۸۱۱ء نے بھی یہی لکھا ہے۔
- ۱۱: فیروز اللغات ۷۱۵۔
- ۱۲: لغت نویسی کے مسائل۔ مرتبہ گوپی چند نارنگ۔
- ۱۳: ڈاکٹر ذکاء الدین شایان، ۱۸ اویس صدی کی اردو شاعری کی فرہنگ ۲۲-۲۳۔
- ۱۴: مولوی عبدالحق The Standard English Urdu Dictionary۔
- ۱۵: Tom Me Arthur نے اپنی کتاب Words of Reference میں اپنی کتاب

میں سیموئل جانسن کی لغت (1755)ء کے اس صفحے کا فوٹو شائع کیا ہے جس میں جانسن نے Dictionary اور Diction کا اندرج کیا ہے۔ اصل لفظ Diction-n.s (diction, Fx . Dictio, Lat) یوں ہے۔

Style, Language Expression.....

Dictionary n-s (dictionarian ; (at) A book containing, The words of any language in alphabetical order with explanation of their meaning, A vocabulary; A word book.

۱۷: Vocabulary اور Lexicon کے معنی فرہنگ لسانیات کے مطابق لغت فرہنگ اور ذخیرہ الفاظ ہیں۔

۱۸: Tom - MC - Arthur کی کتاب

Words of Reference.

۱۹: اسٹینڈارڈ انگلش اردو ڈکشنری - مولوی عبدالحق ۲۵۱

۲۰: The new Encyclopaedia, Britania

۲۱: عربی زبان میں قرآن کریم کی صحیح قرأت کے لیے ابتداء میں خواہ لغت کی تدوین کی ضرورت محسوس ہوئی۔ اسی طرح یونانی میں ہومر کی شاعری کی تفہیم کے لیے لغت فرہنگ کی ضرورت پڑی۔ اور فارسی زبان کے ہندوستان اور ترکی میں درباری زبان بننے کے نتیجے میں ان ممالک میں لغات کی تدوین ہوئی۔ اسی طرح عیسائیت کی وسعت کے ساتھ ساتھ، لاطینی۔ فرانسیسی، لاطینی۔ انگریزی وغیرہ لغات وجود میں آگئیں (مزید تفصیلات کے لیے آئندہ صفحات ملاحظہ ہوں)۔

۲۲: ۲۵ Words and their meaning - Jackson

۲۳: ذکا الدین شایان، ۱۸۰۴ میں صدی کی اردو شاعری کی فرہنگ۔

۲۴: Lexicography principles and practice page 34

مشمولہ On theory & Practice by R-R-K-Huitman

۲۵: ہر چند کہ ترقی اردو بیورو کی فرہنگ لسانیات میں Equivalent کے معنی

متراوف اور مرادف دونوں دیے گئے ہیں لیکن ان میں واضح فرق ہے۔ کسی زبان میں مرادفات یعنی ہم معنی الفاظ ہو، ہی نہیں سکتے البتہ متراوفات یعنی قریب المعنی الفاظ ہوتے ہیں۔ لیکن دو زبانوں میں مرادفات ناگزیر ہیں۔ کیونکہ مختلف زبانیں بولنے والوں میں مرادفات ہی کی مدد سے ترسیل عمل میں آتی ہے۔ تفصیل آئندہ صفحات میں ملاحظہ ہو۔

۲۵ : حروف تجھی (الفا بیاٹی طریقہ) کے ساتھ ساتھ نسبتی یا موضوعی لغت نگاری (Thematic Lexicography) بھی لغت نگاری کے زمرے میں آتی ہے۔ البتہ اول الذکر طریقہ مرجع تسلیم کیا گیا ہے۔ اس سلسلے میں اس طریقہ کے زبان کو ریزہ ریزہ کرنے کے غیر فطری عمل کے باوجود Tom MC Arthur نے ان الفاظ میں ان دو طریقوں کی نشاندہی کی ہے۔

"The thematic mode, the older of the two procedures for handling such things as memorization, classification and the marshalling of information for reference purposes. The alphabetic mode, the younger and currently dominant of the two procedures most apparent in standard dictionaries and encyclopedias, and taken by a majority of people as definitive of the whole genre." (Tom

MC Arthur - Words of Reference, Page 80)

اسی طرح تاریخ، محرج اور مأخذ کے بغیر بھی لغات کو لغت نگاری کے زمرے میں شامل کیا جا سکتا ہے۔ مثلاً چند متفرقہ لغات کو چھوڑ کر پلیٹس اور پاکستانی تاریخی لغت میں کسی حد تک ان عناصر کا اندرجہ ہے۔ مزید اردو کی محدودے چند لغات میں ہی تلفظ کی نشاندہی ملتی ہے۔ نشیحات اور حوالوں کے ضمن میں بھی یہی صورت حال ہے۔

Words and their meaning - Howard Jackson : ۲۶

The new encyclopedia Britanica Vol XI 15th : ۲۷

Edition, Page 187

Longman's Consice English Dictionary : ۲۸

Collins English Dictionary : ۲۹

Words and their Meaning - Howard Jackson : ۳۰

Words & their meaning - Howard Jackson, : ۳۱

Page 241

۳۲: بحوالہ ایضاً

۳۳: ماہرین اب تک لفظ بمعنی Word کی مکمل تشریخ نہیں کر سکے البتہ لغوی لفظ کے طور پر ماہرین Lexeme پر متفق ہیں۔ ان دونوں درمیان فرق کی وضاحت کیلئے آئندہ صفحات میں بحث ہو گی۔

۳۴: یکسان املہ اور تلفظ لیکن مختلف معنی والے الفاظ۔

۳۵: ایک لفظ جس کے بہت سے معنی ہوں۔

Longmans Consice English Dictionary : ۳۶

Collins English Dictionary : ۳۷

۳۸: استاذ ارڈ انگلش اردو دیکشنری۔ ۷۸

The new encylopedia Britanica . Vol-III, 15th : ۳۹

Edition, Page : 187

۴۰: شش الیمن فاروقی۔ اردو لغت اور لغت نگاری۔ مشمولہ لغت نویسی کے مسائل۔ ۵۸

۴۱: بحوالہ Lexicography R.R.K. Hustman مشمولہ

۴۲: principles and practice

Lexicography R.R.K. Hurtman مشمولہ

۴۳: Principles & Practice

برگ اوائز جرمنی کا مشہور لغت نگار اور ماہر لسانیات (۱۸۲۳ء تا ۱۸۸۵ء) تھا

جس نے اپنے بھائی ولیم اوائز (۱۸۵۹ء تا ۱۸۸۲ء) کی مدد سے جرمن زبان کی

### لغت Deutschs wo Rterbunch کھٹی۔

۳۳: اردو، جو کہ ایک جدید ہند آریائی بان ہے، نے ہند ایرانی خاندان اللہ کی زبان فارسی سے زبردست حد تک لسانی اخذ و قبول کیا ہے۔ اردو کی ماں سنکرت اور فارسی کی ماں قدیم ژنڈ میں زبردست مشابہت پائی جاتی ہے۔ یہاں تک کہ زرتشتیوں کی مقدس کتاب اوستا اور ہندوؤں کی رگ وید میں زبردست لسانی مشابہت پائی جاتی ہے۔ اسلئے الفاظ کے آخذ اور تاریخ کے بارے میں قطعیت کے ساتھ کچھ نہیں کہا جاسکتا۔ اما، تذکیرہ تائیث اور متزوکات جیسے تنازعات میں صفحوں کے صفحے سیاہ کئے گئے ہیں۔ یہاں تک کہ رسم خط کے بارے میں بھی اب تک گوگوکی حالت ہے۔ اہل زبان اور غیر اہل زبان اور لکھنوی اور دہلوی معیار بندی کا جھگڑا طول پکڑتا جا رہا ہے۔ یہی حالت دیگر زبانوں میں بھی ہے۔ فارسی میں وساتیر کے الفاظ اور ہزارش (جن کی تفصیل آئندہ دی جائے گی) ابھی تک عقدہ ہائے لائیخل ہیں۔

۳۴: R.R.K Hurtman کی نظر میں دارالخلافہ کی بولی ہی معیار مقرر ہوئی ہے۔

۳۵: Lexicography principles and practice - R.R.K

۳۶: ۱۱۶. Hurtman

۳۶: An Anatomy of a Dic - Entry - Ashok,

۳۷: R-Kelker منشویہ Indian Linguistica جلد ۲۹، ۱۹۲۸ء۔ ۱۳۳ء

۳۷: Kelker مذکور، کے

۳۸: بحوالہ شان الحلق حقیقی، کتب لغت کا تحقیقی ولسانی جائزہ۔

۳۹: ماہرین لسانیات اور علماء کے نزدیک اہل زبان اور غیر اہل زبان کی تفریق بے معنی ہے۔ ملاحظہ کیجئے۔ مس الرحمن فاروقی۔ ”تذکیرہ تائیث کے بارے میں“

مطبوعہ شب خون۔ ال آباد ۱۹۳۱ء

۴۰: R.R.K. Hurtman، مذکورہ صدر۔

۴۱: Lexicography & Generative - Grammer

۴۲: Lakouf بحوالہ Boluiges Bwight Dictionaries منشویہ

۴۳: Lexicography and Language Learning

52: Bwight Boluiges : مشمولہ Dictionaries - Lxicograpy

- Robert Iliron مرتبہ and Language

53: مولوی عبدالحق - مقدمہ اردو لغت (تاریخی اصول پر) کراچی، پاکستان ۵

53: Words and their meaning, Jackson

55: Plan for a dictionary of Eng. Language 1747,

Somoul Johnson.

56: ایضاً، Dictionary of the English Language

(1755)

زبان کے میارات کا تعین جانن کے دوست لارڈ کرشا فیلڈ (Lord Cherstae field) کے نظریات کی بازگشت تھی، جو کہ اس نے اپنی کتاب Letter to the world میں پیش کئے تھے۔ اس میں موصوف نے انگریزوں کی غیرت کو لکھا کہ ان کی لغات میں رطب و یابس کی بھرمار ہوتی ہے جو کہ پڑھنے والوں کی بدوقی کے لیے ذمہ دار ہے۔ اس لیے زبان کو معیاری بنانے کی ضرورت ہے۔ (ملاحظہ کیجئے تفصیل کے لیے Tom MC Arthur کی کتاب Words of Refrence)۔

57: Tom MC Arthur کی کتاب Words of refrence کی تاریخ ۹۷ء میں لندن میں فلاوجیکل سوسائٹی قائم کی گئی۔ جس کے مقاصد میں


انگریزی زبان کی ساخت، اس کے خاندان اور اس کی تاریخ کی تحقیق شامل تھی۔

نے دو مقالے بے عنوان "On some deficienceis in our

english language" پڑھے۔ جس کے نتیجے میں آکسفورڈ انگلش

ڈکشنری کی بنیاد پڑی۔ اس کی ابتداء ۱۸۵۷ء میں ہوئی اور اسکی پہلی اشاعت

۱۹۲۸ء میں سامنے آئی۔ (تفصیل کے لیے متذکرہ الصریر کتاب ملاحظہ ہو)



# لغت، فرنگ، قاموس

عام لوگوں کی نظر میں تمام لغات ایک جیسی ہیں اور ایک بار لغت خریدنے پر وہ ہمیشہ کے لیے مطمئن ہو جاتے ہیں۔ لیکن معاملہ اس کے برعکس ہے۔ چونکہ زبان ایک تغیری پذیر ادارہ ہے اور وقت کے ساتھ ساتھ اس میں تبدیلی آنا ناگزیر ہے۔ لغت زبان کے ذخیرہ الفاظ کا ریکارڈ ہونے کے ساتھ ساتھ اس میں ہونے والی تبدیلیوں کی آئینہ دار ہوتی ہے، اس لیے وقت گزرنے کے ساتھ نئی لغت کی ضرورت پیش آتی ہے۔ اس کے علاوہ لغات ضخامت، ترتیب، زبان اور موضوع کے اعتبار سے بھی مختلف ہوتی ہیں۔ مزید یہ کہ استعمال کنندگان کی مختلف ضروریات کے تحت لغات وجود میں آتی ہیں۔

ضخامت کے لحاظ سے لغت کو تین اقسام میں تقسیم کیا جاسکتا ہے: ۱۔ کلان، ۲۔ مختصر اور ۳۔ جیبی۔ کلان لغت زبان کے سرمایہ الفاظ کا احاطہ کرنے کے ساتھ ساتھ مختلف حوالوں اور اسناد کی بنیاد پر ان کی مبسوط اور جامع تشریح بھی کرتی ہے۔ اس قسم کی لغت کو حوالہ جاتی لغت (reference lexicon) کہا جاتا ہے اور اس میں تنوع اور تفصیل کی زیادہ گنجائش ہوتی ہے۔ عام طور پر کلاں سائز کی لغت تاریخی اصول پر مبنی ہوتی ہے لیکن یہ شرط نہیں ہے۔ مختصر (concise) لغت زیادہ تر گھریلو استعمال اور طلبہ کے لیے مختص ہوتی ہے۔ اس میں کلاں سائز کی لغت کے عناصر ضرور ہوتے ہیں لیکن تراش خراش کے

ساتھ ۷۔ جیسی (pocket) لغت، گھر، دفتر، اسکول اور دیگر جگہوں پر استعمال ہوتی ہے۔ اس میں بعض متعین الفاظ اور ان کے عمومی مترادفات درج ہوتے ہیں ۸۔ انگریزی اور دیگر پوربی زبانوں میں ایک ہی لغت تینوں اقسام میں دستیاب ہے لیکن اردو میں اس کا رواج نہیں ہے ۹۔ ترتیب کے اعتبار سے بھی لغت کی کئی فتمیں ہیں جن میں الفابیائی طریقہ ترتیب مرکز ہے۔ اس کی وجہ مطلوبہ لفظ کا آسان حصول ہے۔ تمام حوالہ جاتی کاموں میں یہی طریقہ رائج ہے۔ حالانکہ اس کو بیشتر ماہرین نے زبان کو ریزہ ریزہ کرنے کا غیر فطری عمل قرار دیا ہے ۱۰۔ لیکن لغت نگاری کے مرتبہ ضوابط میں اس طریقہ کو کلیدی اہمیت حاصل ہے۔ جہاں دیگر زبانوں میں یہ طریقہ اب اپنے عروج پر پہنچ چکا ہے وہاں اردو میں ہنوز یہ امر تصفیہ طلب بنا ہوا ہے کہ کن الفاظ کو حروف تہجی قرار دیا جائے ۱۱۔ عربی لغت نگاری میں لفظ کو ابتدائی حرفاں کے بجائے آخر کے حرفاں کی بنیاد پر درج لغت کیا جاتا تھا تاکہ قافیہ چننے میں آسانی ہو۔ نیز طریقہ ابجد بھی رائج تھا جو کہ عربی اور دیگر اسلامی زبانوں میں آج بھی رائج ہے ۱۲۔ الفابیائی طریقہ کی دوسری قسم حروف تہجی کے بدال صوتیات پر مبنی تھی ۱۳۔ لیکن ان تمام طریقوں میں الفابیائی طریقہ ہی زیادہ کامیاب ہوا جو کہ آج کی لغت نگاری کا اہم جزو مانا جاتا ہے۔ لیکن اس کا مطلب یہ نہیں ہے کہ الفابیائی طریقہ ہر کسی قسم کے سُقُم سے پاک ہے۔ بیشتر لغات الفابیائی ہونے کے باوجود ایک دوسری سے مختلف ہیں۔ بعض لغات بنیادی اندر ارج نام کے تحت اس کے ذیلی اندر اجات درج کرتی ہیں۔ مثلًا نوراللغات میں ”صاحب“ کے تحت صاحب اختیار، صاحب اخلاق، صاحب اقبال جیسے بیسوں اندر اجات ملتے

ہیں۔ لیکن فیلین کی لغت میں ”دل“ کے بعد وہ برا اندر ارج ”دچپ“ ہے اور ”دل“ کے تحت ذیلی اندر اجات کو مربوط الفابیائی طریقے کے تحت اپنی اپنی جگہوں پر درج کیا گیا ہے۔ گویا یہ طریقہ بھی اتنا سہل الحصول نہیں جتنا اس کے بارے میں لکھا گیا ہے۔ نیریہ طریقہ جیسے کہ پہلے کہا گیا ہے، الفاظ کو ان کے معنیاتی نظام سے اکھاڑ کر منتشر کرتا ہے۔ عصر حاضر میں مغربی ماہرین موضوعاتی لغت نگاری Thematic Lexicography کی طرف متوجہ ہوئے ہیں۔<sup>۱۱</sup> اس طریقے کے تحت زبان کے سرمایہ الفاظ کو مختلف معنیاتی میدانوں Semantic Fields<sup>۱۲</sup> میں منقسم کرتے ہیں۔ ہر میدان کے الفاظ کسی نہ کسی طرح معنیاتی طور پر مربوط ہوتے ہیں۔<sup>۱۳</sup> اردو میں اس قسم کی کوئی لغت نہیں ملتی۔

زبان کے لحاظ سے لغات کو تین اقسام میں رکھا جاسکتا ہے۔ ۱۔ کثیر لسانی لغت (Multilingual Dictionary) ۲۔ دولسانی لغت (Bilingual Dictionary) اور ۳۔ یک لسانی لغت Mono Lingual Dictionary۔ تفاصیل کے لحاظ سے کثیر لسانی اور دولسانی لغات کا مقصد تقریباً یکسان ہے۔ اس لیے لغات کو دو اقسام میں ہی منقسم کریں گے۔ (۱) زائد از یک لسانی لغت اور (۲) یک لسانی لغت۔ پہلی قسم کی لغات مختلف تہذیبوں، تمدنوں یا معاشرتوں کے آپسی تصادم کی وجہ سے ظہور میں آتی ہیں۔<sup>۱۴</sup> یعنی مختلف لسانی گروہوں کو ترسیل کے لیے ایک دوسرے کی زبانیں سیکھنا پڑتی ہیں۔ یہ لغات اصل میں مختلف زبانوں میں مختلف الفاظ کے مرادفات پر مشتمل ہوتی ہیں۔ اس کے لئے لغت نگاروں کا دونوں زبانوں پر

کامل دستگاہ اور ان کے مزاج اور تاریخی ارتقاء پر عبور ہونا چاہیئے۔ اس کے باوجود مختلف زبانوں کے تاریخی پس منظر کی وجہ سے مرادفات خصوصاً روزمرہ کی منتقلی ناممکن سی بات ہے۔ یک لسانی لغت زبان کے ذخیرہ کا ریکارڈ ہے جس میں ایک ہی زبان کے الفاظ کی مختلف توضیحات اور اسناد کے سیاق و سبق میں وضاحت کی جاتی ہے۔

مواد کی تقسیم کے لحاظ سے لغات کی چار فرمیں ہیں۔ (۱) فرہنگ، (۲) لغت (۳) قاموس (۴) قاموی لغت۔ فرہنگ کے بارے میں پہلے ہی کہا گیا ہے کہ یہ فارسی میں لغت (Dictionary) کے لیے مختص ہے لیکن اردو میں یہ انگریزی (Glossory) کے زمرے میں آتی ہے۔ لغت کا مترادف (Dictionary) ہے۔ اسی طرح قاموس کا مترادف (Encyclopediad) ہے۔ فرہنگ اور لغت میں ڈاکٹر ذکاء الدین شایان نے مندرجہ ذیل الفاظ میں فرق واضح کیا ہے۔

”لغت اپنے تمام سیاق و سبق میں عمومیت کی حامل ہوتی ہے فرہنگ اس کے برخلاف اپنے موضوع کے حدود میں خصوصیت کا طرز اختیار کر لیتی ہے۔ فرہنگ چونکہ کسی ”شعبہ علم کی اطلاعات“ سے تعلق رکھتی ہے،<sup>۱۵</sup>

شرح زبان کے مختلف شعبہ ہائے علوم کے لیے الگ الگ فرہنگیں قرار دی جاتی ہیں جو اپنے مخصوص اور محدود دائرہ میں لغت کا حکم تو رکھتی ہیں لیکن عمومی لغات کے زمرے میں نہیں آتی ہیں۔ نثر، شعر، ادبی اصطلاحات وغیرہ کے علاوہ مختلف شعراء اور ادوار کی فرہنگیں مرتب کی گئیں ہیں<sup>۱۶</sup>۔ اس کے علاوہ سماجی، سیاسی اور سائنسی علوم کی فرہنگیں بھی اس زمرے میں آتی ہیں۔

ان فرهنگوں کو تکنیکی یا (Academic) لغات کہا جاسکتا ہے۔ لسانی اور محدود دائرے کے اعتبار سے انسائیکلو پیڈیا برطانیکا لغات کے درمیان اس طرح فرق کرتی ہے۔

"Also within the sphere of lexicography is preparation of bilingual or multilingual dictionaries, in which words of one language are listed with their equivalents in another, and dictionaries of specialized terms from such fields as chemistry, music or botony".<sup>۱۷</sup>

جیسا کہ پہلے بھی کہا گیا ہے کہ اردو میں لفظ "قاموس" اپنی اصل یعنی عربی کے معنوں میں استعمال نہیں کیا جاتا ہے بلکہ اردو میں اس کے معنی انسائیکلو پیڈیا (Encyclopedias) کے ہیں۔ قاموس اور لغت میں بنیادی فرق یہ ہے کہ لغت الفاظ کے ساتھ تعلق رکھتی ہے اور قاموس اشیاء کے ساتھ۔ قاموس میں نہیں دیکھا جاتا کہ اشیاء کے الفاظ کس زبان کے ہیں اور ان کی تصریف شدہ شکلیں کیا ہیں اور نہ الفاظ کے سیاقی استعمال کے بارے میں کوئی بیان ہوتا ہے۔ لغت اور قاموس کے درمیان بابائے اردونے اس طرح تفاوت واضح کی ہے۔

"ان سائیکلو پیڈیا کا یہ کام نہیں کہ وہ فونج، گھاث، البتہ جیسے الفاظ کا ذکر کرے یا ان کی تاریخ و تشریع کا بیان کرے۔ اسی طرح لغت میں جلد سازی کی معلومات یا ہوائی جہاز کی

ساخت و تاریخ کا بیان بے محل ہو گا،<sup>۱۸</sup>

انگریزی کی مشہور و مبسوط لغت (CODCE) کے مقدمے میں واضح طور پر لکھا گیا ہے کہ یہ مبسوط ہونے کے باوصف قاموس کی حدود میں داخل نہیں ہوتی ہے کیونکہ یہ الفاظ کے ساتھ نہ کہ ان اشیاء کے ساتھ تعلق رکھتی ہے جن کا حوالہ الفاظ میں ملتا ہے۔ مزید یہ کہ یہ ان الفاظ کے صحیح استعمال کے لیے مرتب کی گئی ہے<sup>۱۹</sup>۔ لیکن بعض ماہرین ایک مخصوص کام کی لغت کو متعلقہ دائرے کا قاموس کہتے ہیں۔ اور ایسی لغات کو قاموی لغات کہا جاتا ہے۔ دراصل یہ لغت کا قاموی تفاصیل ہے۔ کیونکہ کچھ الفاظ جو اشیاء کی علامات ہوتے ہیں، کی توضیع تب تک ناممکن ہے جب تک کہ ان اشیاء کی اجمالی تفصیل نہ دی جائے اور یہیں پر لغت اور قاموس میں باریک حصہ امتیاز رکھنے کی ضرورت پڑتی ہے۔ اگر اشیاء کی تفصیل وضاحت کے ساتھ دی جائے تو وہ قاموس کی حدود میں داخل ہو جائے گی۔ مشہور ماہر لسانیات اور لغت نگار اشوک، آر، کیلکر نے لغت اور قاموس کے فرق اور امتیاز جو ان الفاظ میں واضح کیا ہے کہ لغت کے قاموی کے تفاصیل میں کس طرح لسانی عناصر کی برتری قاموی اور عمرانی عناصر پر ناگزیر ہے۔

"It is obvious that a dictionary will have to take encyclopedially about the things referred to and their place in the culture that the language is a vehicle of, but it is equally clear that their encyclopediac and

ethnographic elements must not squeeze out properly linguistic information supplying which is the basic function of a dictionary"<sup>۱۷</sup>

یک لسانی لغت اصل میں صراحتی (Explanatory) نوعیت کی ہوتی ہے اور یہ اہل زبان کی ضرورتوں کے پیش نظر لکھی جاتی ہے۔ اس قسم کی الفابیائی طریقے پر مرتب کی گئی لغت کو تین حصوں میں منقسم کیا جاسکتا ہے۔

(۱) ابتدائی مواد (Front Matter)۔ (۲) ضمیمے (Appendics) اور (۳) مرکزی حصہ (Main body)۔ ابتدائی مواد لغت کے مطالعے کے لیے زبردست اہمیت رکھتا ہے۔ یہی حصہ لغت سے استفادہ کرنے کے لیے رہنمای ثابت ہوتا ہے۔ عام طور پر اس حصے میں اراکین لغت اور معاونین کے ناموں کی فہرست دی جاتی ہے<sup>۱۸</sup>۔ مزید ان معاونین کی فہرست بھی دی جاتی ہے جو کہ باضابطہ طور پر ادارہ لغت کے ساتھ منسلک تو نہیں البتہ اطلاعات فراہم کرنے میں ادارہ کی مدد کرتے رہے<sup>۱۹</sup>۔ اس کے علاوہ مقدمہ بھی اس حصے میں شامل ہوتا ہے جو کہ لغت کی ترتیب کے محركات پر روشنی ڈالنے کے ساتھ ساتھ اس کی خصوصیات بیان کرتا ہے۔ ابتدائی مواد کا سب سے ضروری حصہ وہ ہدایات ہیں جو کہ لغت کے استعمال کے لیے رہنمای ہوتی ہیں<sup>۲۰</sup>۔ ان میں علاماتِ تلفظ اور مخففات کی وضاحت ہوتی ہے جن کے ساتھ لغت کے بقیہ حصے میں سامنا ہونے کی امید ہے<sup>۲۱</sup>۔ اس کے علاوہ مختلف لغات میں مختلف مضمایں مثلاً تاریخ زبان<sup>۲۲</sup>، تلفظ<sup>۲۳</sup>، معنیات<sup>۲۴</sup>، وغیرہ بھی درج ہوتے ہیں۔ لیکن بقول جیکسن (Jackson)<sup>۲۵</sup> یہ دیکھا گیا ہے کہ اکثر

استعمال کنندگان اس حصے کا سرے سے ہی مطالعہ نہیں کرتے ہیں حالانکہ یہی حصہ مطلوبہ اطلاع کے آسان حصول میں معاون ثابت ہوتا ہے۔ ضمیموں کے حصے میں تصحیح نامے، اغلاظ نامے، توسعی نامے، ناپ و نول کے پیانے، اسمائے ممالک، اسمائے دارالخلافہ جات، اسمائے وزراء عظم، اسمائے صدورِ ممالک یا مختلف ممالک اور براعظموں کے نقشے دئے جاتے ہیں۔

لغت کا اہم ترین حصہ اس کا مرکزی حصہ (Main body) ہے۔ اس میں الفاظ کا اندرانج، تلفظ، قواعدی نوعیت، مأخذ لسانی، مترادفات اور اسناد و حوالے ہوتے ہیں۔ مشہور ماہر لسانیات اشوک، آر، کیلکر نے ہندوستانی زبانوں کے لغوی اندرانج کی جو تفصیل دی ہے اس کا خلاصہ یوں ہے۔

۱۔ سرفاظ اپنے رسم خط میں۔

۲۔ لفظ رومن یا ویوناگری رسم خط میں۔

۳۔ مأخذ لسانی، سنسکرت، فارسی، انگریزی وغیرہ۔

۴۔ جزو کلام (قواعدی نوعیت)

۵۔ یک لسانی لغت کی صورت میں مترادفات۔

۶۔ دو لسانی لغت کی صورت میں کلام کا ذیلی جزو۔

۷۔ محاورات اور ان کے مترادفات۔

۸۔ ادبی متون سے حوالہ جات۔

۹۔ اشتقاقیات۔

۱۰۔ مأخذات۔

ان میں سے بعض اجزاء بعض لغات میں سرے سے ہی موجود نہیں

ہوتے ہیں یا ان کی ترتیب میں الٹ پھیر ہو سکتا ہے۔ آخر پر ایک اندر ارج اور دوسرے اندر ارج کے درمیان حوالہ / مراجعہ مقابل (Cross Reference) دیا جاتا ہے ۱۳۔ عام طور پر لفظ ۱۴ کو جلی حروف میں لکھا جاتا ہے۔ تلفظ کے لیے علامتی طریقہ کار کے علاوہ ملفوظی طریقہ بھی راجح ہے۔ مأخذ لسانی اور قواعدی نوعیت کے لیے مخففات استعمال کئے جاتے ہیں اور متزادفات کی وضاحت کے لیے مشاہیر کی اسناد بھی ملتی ہیں لیکن دیگر کمیوں کے باوجود اردو میں تلفظ کی ناہمواری، متزادفات کی پیچیدگی اور اسناد و حوالہ جات کا فقدان نظر آتا ہے جس کی تفصیل آئندہ دی جائے گی۔



### حوالی:

۱: کلان سائز کی لغات میں ہر اطلاع پوری وضاحت کے ساتھ دی جاتی ہے لیکن عام قاری کے لیے ہر کوئی اطلاع اہم نہیں ہوتی۔ مثلاً مترادفات کے متلاشی کے لیے قواعدی اطلاعات غیر ضروری ہیں، اسی طرح تلفظ کے لیے لغت کی طرف رجوع کرنے والے کے لیے الفاظ کی بیتی اور معنیاتی تبدیلیاں اضافی ہیں۔ مادری زبان کے قاری کے لیے اکثر الفاظ لغت کے غیر ضروری حصے ہیں لیکن بقول بابائے اردو کامل لغت کے لیے ہر قسم کے الفاظ کا اندر اراج اور ان کی بسیط تشریح ضروری ہے۔ مغربی لغت نگاری میں آج کل اس بات پر زبردست بحث چل رہی ہے کہ کلان سائز کی لغت میں ہر قسم کی اطلاعات کے بجائے خصوصی اطلاعات پر مبنی خصوصی لغات میں ہی شائع کی جائیں۔ مثلاً تلفظ، مأخذ وغیرہ کے لیے الگ الگ لغات، اسی طرح مختلف علوم و فنون پر الگ لغات لکھی جائیں۔ ترقی اردو پاکستان نے صرف ولی کے وقت سے الفاظ کا اندر اراج کیا ہے، قدیم اردو کا نہیں۔

۲: تفصیل کے لیے ملاحظہ ہو Jackson کی کتاب Words and their meaning مختصر لغت (Concise) میں عربی ضرب المثل خیر الكلام ماقول وَدَلَ نظریہ کا رفرما ہوتا ہے یعنی مختصر لیکن مدلل۔

۳: جیمز پبلشرز (لندن) کے لغت نگار Batty Kirkpatrick نے اس بات کو لغت نگاری کا الیہ مانا ہے کہ ہر استعمال کنندہ چاہتا ہے کہ اس کے استعمال کی لغت ہر چیز کا احاطہ کرے حتیٰ کہ اس لفظ کا بھی جو اشاعت سے ایک دن قبل بھی وضع ہوا ہو۔

۴: مثلاً انگریزی کی ایک ہی لغت Chambers English Dictionary کی ضخامت کے لحاظ سے تین فتمیں ہیں۔ جن میں کلان سائز کی لغت میں ۲۲x میٹر کے ۱۶۹۰ صفحات ہیں جس میں ۱۱۲۰۰۰ اندر جات ہیں۔ مختصر سائز کی لغت ۲۱x ۱۳۷ میٹر کے ۱۳۷ صفحات ہیں جس میں ۱۹۶۰۰۰ اندر جات ہیں

اور جبکی (Pocket) لغت میں ۱۰۰۵x۱۸ سنتی میٹر کے ۹۹۲ صفحات میں ۰۰۰۷ اندر اجات ہیں۔ اردو میں فیروز اللغات واحد ایسی لغت ہے جو مختصر (Concise) اور جبکی pocket سائز میں دستیاب ہے۔

۵: بیشتر ماہرین لسانیات مثلاً Pawley, Jackson, Bolinger اور Syder نے اس طریقے کو زبان کو جڑ سے اکھاڑنے کا غیر فطری عمل قرار دیا ہے کیونکہ الفاظ ایک دوسرے کے ساتھ معنیاتی انسلاکات رکھتے ہیں۔ الفاظ کے درمیان معنیاتی ربط اور مرکزیت اس طریقہ کی وجہ سے متاثر ہوتی ہے اور ان کو اپنی اصل سے الگ کر کے پیوند کاری کی جاتی ہے لیکن یہ پارہ دوزی، لفظ کے آسان حصول کے لیے ناگزیر ہے اور الفاظ کو بقول بولنگر "ترکاریوں کی طرح قطار میں رکھ کر" سیاقی استعمال کے لیے حوالوں سے کام لے کر ان میں معنیاتی ربط قائم کیا جاتا ہے۔ (تفصیل کے لیے Dwight Belinger Dictionaries, Lexicography and Language learning.

مرتبہ words Jackson کی کتاب۔ نیز Robert Ilson and their meaniang.)

کے تفصیل آئندہ دیکھئے۔

۶: الجوہری کی لغت، کتاب ا"الصحاح" اس طریقہ کی بہترین مثال ہے۔ (تفصیل آئندہ ملاحظہ ہو)

۷: خلیل بن احمد کی لغت "کتاب العین" ہرچند کہ الفایاً طریقے پر مرتب کی گئی ہے لیکن کہیں کہیں صوتیاتی طریقہ بھی کارفرمانظر آتا ہے۔ صوتیاتی طریقہ سنکرت کی بیشتر لغات مثلاً "نگھنو" میں بھی ملتا ہے۔ تفصیل کے لیے دیکھے S.M. "Arabic Literature, Grammer & Yousuf A History of Muslim Lexicography Philosophy"

۸: بنیادی اندر اج کے زمرے میں لاحقے (Suffix) بھی لائے جاتے ہیں۔ مثلاً

عدم کے تحت، عدم پیروی، عدم تحفظ وغیرہ۔

۱۱: انگریزی میں اس کی بہترین مثالیں روگوٹ (Roge) کی لغت Thesaurus اور تام میک آرٹھر Tom.Mc.Arthur کی لغت Lexicon ہیں۔ ان میں بھی آخرالذکر کو زیادہ بہتر تسلیم کیا گیا ہے۔

۱۲: کاترجمہ معنیاتی میدان ترقی اردو بیورو کی فرہنگ لسانیات Semantic field میں دیا گیا ہے۔

۱۳: یہ طریقہ بہت پہلے بھی راجح تھا۔ مثلاً عربی میں ابن قطبیہ کی لغت اور انگریزی سکس انوی لغت مرتبہ Aelfic ۹۵۵ء میں سے اول الذکر اسلامی نظریات اشیاء اور موخر الذکر عیسائیوں کے دینی و دنیاوی امور کی فہرست پر مشتمل تھیں۔ Aelfic کی لغت vocabularians میں ۱۸ ابواب قائم کئے گئے تھے۔ جن میں پہلا باب خدا، فرشتے وغیرہ پر اور دوسرا انسان اور اس کے متعلقات پر تیسرا رشتہ پر چوتھا بیماریوں پر پانچواں مجرداً اصطلاحوں پر مشتمل تھا۔ تفصیل کے لیے دیکھئے Tom.Mc.Arthur کی کتاب words of reference۔ عربی لغت نگاری میں الاصمی کا نام موضوعاتی لغت نگاری میں زبردست اہمیت رکھتا ہے۔ (۱۲۲ء/۳۹ء/۲۱۲ء/۸۳۲ء)

۱۴: یورپی زبانوں میں لاطینی سیکھنا اور سمجھنا لغت نگاری کی ابتداء کا موجب بن گیا۔ عیسائیت کے پھیلاؤ کے نتیجے میں مختلف تہذیبیں متصادم ہوئیں جس کے نتیجے میں لاطینی یونانی اور یونانی لاطینی حاشیائی لغات وجود میں آگئیں۔ اسی طرح فارسی اردو اور فارسی یا انگریزی اردو، اردو انگریزی لغات بھی فاتحین اور مفتوجین کے درمیان تریلی رابط قائم کرنے کے لیے وجود میں آگئیں۔

۱۵: ... ذکاء الدین شایان، ۱۸ اویں صدی کی شاعری کی فرہنگ۔ ۲۹

۱۶: بابائے اردو مولوی عبدالحق نے مختلف علوم کی فرہنگیں مثلاً اصطلاحات علمی، اصطلاحات پیشہ و راں وغیرہ ترتیب دے کر نہ صرف اردو میں Specialist کا با قاعدہ آغاز کیا بلکہ فرہنگ اور لغت کے درمیان بھی خط امتیاز قائم کیا۔ حال ہی میں ترقی اردو بیورو دہلی نے فرہنگ لسانیات، فرہنگ

ادبی اصطلاحات، فرنگ اصطلاحات حیوانات، کیمیا، معاشیات، نباتات، انسانیات وغیرہ شائع کی ہیں۔

۱۷: Encyclopedias Britannica - 15th Edition  
 ۱۸: ڈاکٹر مولوی عبدالحق (مرحوم) اردو لغات و لغت نویسی۔ مشمولہ اردو لغت (تاریخی اصول پر) کراچی جلد اول، ۹

۱۹: The concise Oxford dictionary of current English - H.W.s F.G Fowble (۱۹۱۱)

۲۰: Words of Reference - Tom, MC. Arthur.  
 ۲۱: Indian Linguistics، مشمولہ Ashok R. Kelkar، جلد ۲۹، ۱۹۶۸ء، ۱۳۲۱ء

۲۲: اردو لغت (تاریخی اصول پر) کراچی کے بغیر تمام اردو افاظ انفرادی کوششوں کا نتیجہ ہیں۔ اس لیے ارائیں اور معاونین کے ناموں کی فہرست کا اردو لغت نگاری میں سوال ہی پیدا نہیں ہوتا البتہ بعض مرتبین مثلًا فیلین (صاحب فرنگ آصفیہ) وغیرہ نے معاونین کا مقدموں میں تذکرہ کیا ہے۔ اردو لغت (کراچی) واحد ایسی لغت ہے جو کہ جدید اصولوں کے تحت مرتب کی گئی ہے۔ اس میں ارائیں و معاونین کی باقاعدہ فہرست ہے۔

۲۳: ان میں مختلف شعبہ ہائے زندگی کے ماہرین ہوتے ہیں۔ مثلًا ماہرین فلکیات وہ بازاری وغیرہ اس کے علاوہ متعلقہ زبان کے ماہرین مثلًا ماہرین تغیرات زبان بھی ہوتے ہیں۔ (Variant Specialists)

۲۴: اس جزو کو انگریزی میں Key کہتے ہیں۔ اردو میں اس کے مرادفات کنجی، چابی، کلید وغیرہ ہیں۔

۲۵: اردو لغات میں ابتدائی کلیدی (key) مواد کا حصہ بڑا کمزور ہے۔ اس میں زیادہ سے زیادہ مخففات اللہ مثلًا عربی کا 'ع'، سنکریت کا 'س'، فارسی کا 'ف'، ملتے ہیں۔ علامات تلفظ یا توسرے سے ہی موجود نہیں ہیں، اگر ہیں بھی تو غیر منطقی انداز میں (تفصیل کے لیے آئندہ صفحات ملاحظہ ہوں)

۲۶: Webster's Collegiate Dictionary، المنجد، آصفیہ۔

۲۷: Collins English Dictionary

۲۸: ایضاً۔

۲۹: Words and their meaning - Jackson ۳۷-۳۸

۳۰: اردو لغات میں ضمیموں کی روایت نہیں ہے البتہ بعض لغات کے ابتدائی مواد میں تصحیح نامے ملتے ہیں۔ مثلاً فیروز اللغات—توسع ناموں کی ضرورت اس لیے نہیں پڑتی کیونکہ اردو لغات میں ترمیم و اضافے کی صورت میں اس کو نئے نام سے موسوم کیا جاتا ہے۔ مثلاً غرائب اللغات پر صحیح و اضافے کر کے خان آرزو نے اسے اپنی مرتب کردہ لغت نوادرالالفاظ کے نام سے شائع کیا۔ امیر اللغات کا بھی یہی حال ہے جس کی تفصیل اردو لغات کا زریں عہد میں دی جائے گی۔

۳۱: An Anatomy of a dictionary Entry - Ashok

۳۲: Indian Linguistics، جلد ۲۹، ص: ۲۲۳-۲۳۳، مشمولہ R-Kelker

۱۹۶۸ء

۳۳: سرفاظ کے اندرج کے لیے مختلف طریقے استعمال کیے جاتے ہیں ان میں مفردات، مرکبات، محاورات بھی ہیں۔ اس کے علاوہ تعلیقیوں سے بھی سرفاظ بنائے جاتے ہیں۔ اسی طرح اسماء خاص کو بھی بعض لغت نگاروں نے لغوی اندرجات تسلیم کیا ہے۔



# عربی لغت نگاری کی روایت

جیسا کہ ابتدائی صفحات میں مذکور ہے کہ مذہب، شاعری اور سیاست نے زبانوں کی ترویج و اشاعت میں اہم حصہ ادا کیا ہے۔ عربی زبان کے حوالے سے بھی یہ تینوں محرکات کم و بیش کا فرمارہ ہے ہیں۔ زمانہ جاہلیت میں مُعَلِّقات<sup>۱</sup> کی صورت میں شاعری نے زبان کی ترویج میں اہم روول ادا کیا اور اسلامی نظام میں مذہب اور سیاست اس کے پس پشت رہے۔ عرب ایک بہادر قوم ہے اور ہر بہادر قوم اپنی روایات پر نازاں رہتی ہے۔ یہی وجہ ہے کہ یہ لوگ اپنے اسلاف کے کارناموں، اپنی قبائلی روایات اور اپنی زبان پر فخر کرتے رہے اور جب اللہ تعالیٰ کی کتاب قرآن کریم اور رسول اللہ کے فرمودات بھی اس زبان میں شامل ہوئے تو یہ اور بھی باعثِ افتخار بن گئی۔

حضرت فاروق اعظم<sup>۲</sup> نے درس قرآن دینے والوں کے لیے یہ ضروری قرار دیا تھا کہ وہ عربی لغت (زبان) سے پوری طرح واقف ہوں۔ عربی زبان کے یہ دو اشعار اس بات کو واضح کرنے کے لیے کافی ہیں کہ اہل عرب کس طرح زبان کی ضرورت اور فضیلت پر کسی قسم کا سمجھوتہ کرنے کے حق میں نہیں ہیں۔

حفظاً اللenguات علـيـنـا فـرـضـ كـفـرـضـ الـصـلـواـة

فـلـيـسـ يـضـبـطـ دـيـنـ إـلـاـ بـحـفـظـ اللـenguـاتـ

یہی وجہ ہے کہ جب عربی زبان میں لغت نگاری کی باضابطہ ابتداء ہوئی تو

علم حدیث اور علم لغت کو جڑ وال علوم سمجھا جانے لگا۔ جس طرح احادیث نبوی جمع کرنے میں تواتر، سند اور دیانت وغیرہ کا خاص خیال رکھا جاتا تھا اسی طرح الفاظ کی جمع آوری میں بھی زبردست احتیاط کا انتظام رکھا جاتا تھا۔

عربی لغت نگاری کی ابتداء میں اسلام کا زبردست عمل دخل رہا ہے۔ اسلام کی اشاعت اور وسعت کے ساتھ ہی جب عربوں اور غیر عربوں (عجمیوں) کے درمیان تہذیبی اختلاط ہوا، جو کہ بالعموم تجارتی روابط اور آپسی شادیوں کی صورت میں سامنے آیا، تو یہ خدشہ سر ابھارنے لگا کہ عربی زبان پر غیر عربوں کے لمحے اور تلفظ کا اثر پرے گا جس کے نتیجے میں نہ صرف عربی زبان بلکہ قرآن اور احادیث میں نحاصیت (impurity) درآئے گی۔ مزید ابتدائی رسم خط میں نقطے اور اعراب نہیں تھے۔ اس سے بھی غلط قرأت اور غلط معنی کا اشتباہ رہتا تھا۔ ایک اور وجہ یہ تھی کہ ان نو مسلموں کی اسلامی ضروریات کو پورا کیا جائے جو قرآن پڑھنا یا ملازمت میں جانا چاہتے تھے، یا جنہیں خالص عربوں سے کسی نہ کسی طرح سے واسطہ تھا۔ ان ہی وجوہات نے قواعد نویس ابوالاسود الدولیؓ کو نحو کی تدوین کی تحریک دی۔ ابوالاسود الدولیؓ کے بارے میں کہا جاتا ہے کہ اس نے نحو کی تعلیم خلیفہ حضرت علیؓ ابن طالب سے حاصل کی تھی۔ یہ بھی کہا جاتا ہے کہ الدولیؓ کو بصرہ کے گورنر زیاد نے پیغام بھیج دیا کہ وہ ایک امام تیار کرے تاکہ لوگوں کو قرآن سمجھنے میں مدد ملے لیکن الدولیؓ نے ایسا نہیں کیا اور بعد میں جب اُس نے ایک شخص سے قرآن کی غلط قرأت سنی جس سے قرآن کی معنوی تحریف ہوتی تھی تو اس نے زیاد سے کہا کہ وہ نحو کی تدوین خود کرے گا۔ ابن ندیمؓ نے ”الفہرست“ میں دوسری حکایت بیان کی ہے کہ

ایک شخص گھوڑا ہاٹکتے ہوئے الدویٰ کے پاس آیا۔ الدویٰ نے اُس سے پوچھا کہ وہ گھوڑے پر سوار کیوں نہیں ہے تو جواب میں اُس شخص نے کہا "ان فرسی ضیلم" (میرا گھوڑا النَّجْڑا ہے) جبکہ اُسے 'ض' کے بد لے 'ظ' کا تلفظ ادا کرنا تھا۔ بہر حال وجہ جو بھی رہی ہو مطلب یہ ہے کہ الدویٰ کو غلط قرأت نے اصول زبان وضع کرنے کی تحریک دی۔ حضرت علیؓ نے کلام کے تین اجزا متعین کیے تھے یعنی اسم، فعل اور حرف اور الدویٰ کو بھی ہدایت کی تھی کہ وہ اسی پر صرفی اور نحوی قواعد ترتیب دے۔<sup>۱</sup> الدویٰ نے اس کے علاوہ فاعل اور مفعول بہ، مضاف، نصب، رفع، جار اور جزم بھی قواعد میں داخل کیے۔<sup>۲</sup> چنانچہ نحو کی تدوین کے پس پرده قرآن اور احادیث کے تحفظ کا خیال تھا اور بعد میں لغت نگاری بھی اسی مقصد کے لیے استعمال کی گئی۔ پہلی صدی ہجری میں علم نحو اور علم اللغو میں آپسی تفریق نہیں تھی۔ لیکن بعد میں بصرہ اور کوفہ کے شہروں میں ان علوم پر زبردست کام ہوا یہاں تک کہ الحیل نے لغت نگاری کی باقاعدہ شروعات کی اور اس کے شاگرد سیبویہ<sup>۳</sup> نے نحو کی ابتداء کی۔ لغوی (لغت نگار) کا کام یہ تھا کہ عربی کے خالص ذخیرہ الفاظ کو جمع کر کے اس کے تلفظ اور معنی کو لغت میں شامل کرے۔ جبکہ نحوی (قواعد نویس) کے ذمے زبان کے اصول و قواعد کا تخلیلی تجزیہ کرنا تھا۔

عربی لغت نگاری میں تین طریقے اختیار کیے گئے۔ پہلا الحیل کا مقلوبی طریقہ، جس میں مادے کے حروف کو الٹ پلٹ کر کے نئے الفاظ بنائے جاتے تھے۔ دوسرا قافیائی طریقہ جس میں لفظ کے آخری حرف کی نسبت سے الفاظ ترتیب دیے جاتے تھے اور تیسرا اطريقہ الفابیائی طریقہ (Alphabetical)

تحا۔ اس لئے بہتر یہی ہے کہ عربی لغت نگاری کے ان ہی طریقوں کی بنیاد پر اس کا تاریخی جائزہ لیا جائے۔ **الخلیل بن احمد** الله نہ صرف مقلوبی طریقے (Anagammetical) کا موجد تھا بلکہ عربی لغت نگاری میں اس سے پہلے کوئی اور نام نظر نہیں آتا ہے۔ **الخلیل** کی لغت ”**کتاب العین**“ میں ترتیب الفاظ ریاضی کے اصولوں پر رکھی گئی ہے اور صوتیاتی اصولوں پر حروف تجھی کی بنیاد رکھی گئی۔ **الخلیل** کے مطابق عربی ہجا میں ۲۹ حروف ہیں جن میں سے ۲۵ حروف صحیح (صحاح) ہیں اور ۴ حروف ہوائی۔ ہوائی حروف میں ’و، ی، ه‘ اور ہمزہ ہیں۔ چنانچہ اُس نے حروف تجھی کی ترتیب مخارج کے اعتبار سے رکھی۔ پہلے وہ حروف لیے جن کا مخرج تالو ہے۔ یہ ہیں (Gutturals) ع، ح، ه، خ اور غ۔ اس کے بعد لہاتی (uvlvar) حروف لیے جن کا مخرج مثانہ ہے یہ ہیں ق اور ک۔ پھر شجریہ حروف (ثُجُر) جو کہ منہ کا حصہ بند کرتے وقت ظاہر ہوتے ہیں، یہ ہیں ج، ش، اور ض۔ اس کے بعد مثنویہ حروف ہیں جو زبان کے کنارے (الذَّلْقُونُ ) سے نکلتے ہیں۔ یہ ہیں ظ، اور ز۔ پھر شفویہ ہیں جن کا مخرج ہونٹ (شَفَةُ ) ہیں۔ یہ ہیں ف، ب اور م۔ اس ترتیب میں پہلا حرف ’ع‘ ہے۔ اسی نسبت سے **الخلیل** نے اپنی لغت کا نام ”**کتاب العین**“ رکھا۔ الفاظ کی تشکیل اور ترتیب کے اعتبار سے **الخلیل** کا طریقہ معروضی اور سائنسی ہے اس تشکیل میں تقلیب (Permutation) کا اصول کا فرمایا ہے۔ پہلے دو حرفی مادے لیے جن کی تقلیب سے ۲۷ نئے لفظ بنتے ہیں۔ مثلاً رب کی تقلیب سے ”بر“ بنتا ہے۔ پھر ان دو حرفی تمام شکلوں میں حروف تجھی کے اعتبار سے ایک حرف جوڑا گیا مثلاً رب میں ض جوڑا گیا تو یہ ضرب بنتا

ہے۔ اس کی تقلیب کرنے سے ضبر، برض، بضر، رضب اور ربع  
چھے الفاظ بنتے ہیں اس کے بعد سہ حرفي ماؤے میں چوتھا حرف جوڑا جائے اور  
اس کی تقلیب سے چوبیس الفاظ برآمد ہوتے ہیں۔ پھر اس چہار حرفي میں ایک  
اور حرف جوڑیں تو ایک سوبیس <sup>۱۳</sup> الفاظ بنتے ہیں۔ گویا کہ ایک ہی دو حرفي  
ماؤے پر یہ اصول لاگو کرنے سے ایک سوباؤں الفاظ برآمد ہوں گے۔ اور اسی  
طرح جتنے بھی مادے جمع کیے جائیں الفاظ کی اتنی کثیر تعداد جمع ہوگی۔ ایس۔  
ایم۔ یوسف نے اس طریقے کی اس طرح مزید وضاحت کی ہے۔

"By Multiplying the 28 letters of the alphabet by 27 (28 minus 1 to drop double letters) he got 756 forms of the bilitral (there being no uniliteral in Arabic) Dividing this number by 2, he had 378 combinations irrespective of the order of the two letters. Taking these bilitral forms as one unit and adding a third to them he worked out the number of trilitral forms and so on"<sup>۱۴</sup>

اس طرح الحلیل نے الفاظ کی ایک کثیر تعدادی جن کو اپنی لغت میں  
مندرجہ بالا صوتیاتی حروف تھیں کی بنیاد پر الگ الگ ابواب میں درج کیا، ان  
ابواب میں پھر دوحرفي، سهحرفي وغیرہ کی تخصیص نہیں رہی کیونکہ ابواب کی  
تفصیلی حروف تھیں کے لحاظ سے تیار کیں) چنانچہ ۲۹ حروف کے تناسب سے

۲۵ ابواب ہونے چاہئے تھے لیکن اس میں صرف ۲۶ ابواب ہیں کیونکہ حروف صحیح کے لیے ۲۵ ابواب قائم کرنے کے بعد حروف ہوائی کو آخری یعنی ۲۶ ویں باب میں سمجھا شامل کیا گیا۔<sup>۱۵</sup> یہاں پر سوال پیدا ہوا ہے کہ الخلیل کے مقلوبی طریقے کے نتیجے میں جتنے الفاظ برآمد ہوئے کیا وہ سب عربی زبان میں مستعمل ہیں؟ چونکہ الخلیل نے ریاضی کے اصول پر ہر قسم کے الفاظ برآمد کیے لیکن ساتھ ہی یہ وضاحت بھی کی کہ کون سالفظ مستعمل ہے اور کون سا مہم۔ مستعمل الفاظ کی توضیع کے لیے مذہبی ادب اور شاعری سے شواہد بھی درج کئے۔ بعد میں چوتھی صدی ہجری میں الزبیدی<sup>۱۶</sup> نے اس کی تنجیص کی جس میں مہم الفاظ ہٹائے گئے اور بامعنی الفاظ کے بہت سے شواہد بھی حذف کیے۔ اس طرح الفاظ کو زبانی یاد کرنے کے لیے بہترین کام کیا گی۔

الخلیل کی اہمیت کا اندازہ اس بات سے بھی لگایا جاسکتا ہے کہ کتاب العین کے تقریباً سو سال بعد تک لغت نگاری میں کوئی خاص کام نہیں ہوا بلتہ یہ زمانہ مخصوص موضوعاتی فرهنگوں کا تھا جن میں خاص موضوعات مثلًا اونٹ، گھوڑا، بارش، اسلحہ وغیرہ پر سالے لکھے گئے۔ اس دوران یعنی پہلی اور دوسری صدی ہجری میں چار لغت نمار سالے لکھے گئے۔ ان میں مختلف موضوعات کے الفاظ اور ان کے مترادفات، متجانسات اور معانی درج کئے گئے۔ ان فرهنگوں میں سب سے پہلا نام الاصمعی<sup>۱۷</sup> کا ہے۔ جس کے موضوعات ہیں اونٹ، انسان، ہتھیار، نوازدہ، مکانات اور احادیث نبویٰ کے غیر مانوس الفاظ وغیرہ۔ الاصمعی کی فرهنگ ”کتاب خلق الانسان“، انسان کی پیدائش سے لے کر وفات تک کے امور کا احاطہ کرتی ہے۔ ”کتاب الابل“، اونٹ اور اس کی عادات پر

مبنی ہے۔ دوسرا اہم موضوعاتی فرنگ نویس ابو عبیدہ<sup>۱۹</sup> ہے۔ ابو عبیدہ اور الاصمعی کے درمیان زبردست معاصرانہ چشمک بیان کی جاتی ہے اور ان کو ایک دوسرے کا حریف مانا جاتا ہے۔ ابو عبیدہ کے موضوعات میں قرآن اور احادیث کی لفظیات سرفہرست ہیں۔ دوسرے موضوعات میں اونٹ، گھوڑا، عقاب، شہد کی مکھی، سانپ، عربوں کے تلفظ کی خامیاں اور فارسی بولنے والے لوگوں کی فضیلت شامل ہیں۔ ”کتاب الخیل“ میں گھوڑے کے بارے میں معلومات دینے کے بعد علقہ، امراء القیس اور ظہیر جیسے مقتدر شعراء کی اسناد دی گئی ہیں۔ موضوعاتی لغت نگاروں میں ابو زیاد<sup>۲۰</sup> اور ابن الاعرابی<sup>۲۱</sup> بھی شامل ہیں۔ جن کے موضوعات بھی الاصمعی اور ابو عبیدہ کی طرح کے ہیں۔

تیسرا صدی ہجری کے اوائل تک کو موضوعاتی لغت نگاری کا زمانہ کہا جاسکتا ہے، یہاں تک کہ مشہور لغت نگار اور شاعر ابن درید<sup>۲۲</sup> نے بھی لغت نگاری کی ابتداء موضوعاتی فرنگ ”کتاب لاشتیقاد“ میں عرب قبائل کے ناموں کو موضوع بنایا۔ لیکن ابن درید کی دائیگی شہرت کا باعث اس کی لغت کتاب الجمهرۃ فی اللغة بنی۔ ہر چند کہ اس نے یہ دعویٰ کیا کہ اس کی لغت میں لفظ الخیل کی لغت سے بھی زیادہ سہل الحصول ہے لیکن ایس۔ ایم۔ یوسف<sup>۲۳</sup> کے مطابق ابن درید کی لغت الخیل سے زیادہ بہترین نہیں البتہ اس میں حروف تہجی کا صوتیاتی طریقہ ترک کیا گیا لیکن الخیل کے بر عکس الفاظ کی ترتیب خلط ملط ہے۔ ابن درید نے الخیل کے مقلوبی طریقے کو تھوڑی ترمیم کے ساتھ اختیار کیا۔ ”الجمهرۃ“ میں تین طریقے اختیار کئے گئے ہیں<sup>۲۴</sup>۔ (الف) الخیل کا مقلوبی طریقہ (ب) الخیل کے صوتیاتی حروف تہجی کے

بدلے عام حروف تجھی اور (ج) الخليل کے حروف کی بنیاد پر الفاظ کے دو حرفی، سہ حرفی وغیرہ کی تھیص کے بغیر ابواب قائم کیے اور ان کی تصریفی شکلیں اپنے ابواب میں درج کیں۔ مثلاً ضرب "ض" کے باب میں اور اس کی مقلوبی شکل رَضَب "ر" سہ حرفی ہے یہ بشمول اس کی تمام مقلوبی شکلوں کے سہ حرفی باب میں درج کیا گیا۔ یہی وجہ ہے کہ لفظ کا حصول پیچیدہ اور دشوار بن گیا۔

ابن درید ہی کی طرح اور بھی کئی لوگوں نے الخليل پر اعتراضات اٹھانے کی کوشش کی لیکن اس کے باوجود وہ اس کی مقبولیت کو کم کرنے میں کامیاب نہ ہو سکے۔ ان ہی مفترضین میں الازہری<sup>۲۷</sup> بھی پیش پیش ہے۔ الازہری کی لغت "التهذیب فی اللغة" حالانکہ "العين" کی توسعی ہے کیونکہ اس میں مزید شواہد و اسناد کا اضافہ کیا گیا لیکن اسی کو آڑے ہاتھوں لیا گیا۔ الازہری کی لغت کا سب سے اہم حصہ تعارف ہے۔ جس میں ماقبل کے کاموں کی غلطیوں کی نشاندہی کی گئی ہے۔ "العين" پر الازہری کا سب سے بڑا اعتراض یہ ہے کہ اس کو الخليل کے شاگردیت نے مسخ کیا ہے۔ کیونکہ اس کو الخليل کی وفات پر مبینہ طور پر لیت ہی نے مکمل کیا تھا۔ ابن درید اور دیگر لغت نگار بھی الازہری کی تنقید کا نشانہ بن گئے<sup>۲۸</sup>۔ اگلے کاموں پر اعتراضات کو والیں۔ ایم یوسف نے تنقید کی ابتداء سے تعبیر کیا ہے<sup>۲۹</sup>۔ کیونکہ اسی دور یعنی چوتھی صدی ہجری میں ماقبل علماء کے برعکس، جو ہر قسم کے الفاظ کا اندرج کرتے تھے، صرف فائدہ مندرج کا اندرج کیا جانے لگا اور نزاعی الفاظ ترک کیے جانے لگے۔ ہر چند کہ ابن درید، الازہری اور الصاحب<sup>۳۰</sup> نے الخليل کا طریقہ اختیار کیا لیکن الفاظ کی چھان پھٹک ان کا خاصہ رہا۔ الصاحب کی لغت "المحيط فی

اللّغہ" کے بارے میں بعض محققین کہتے ہیں کہ یہ سات جلدیں پر مشتمل ہے۔ جب کہ بعض کے نزدیک اس کی دس جلدیں ہیں۔ اس میں بھی الخلیل کا طریقہ بروئے کار لایا گیا ہے البتہ اسناد کم کی گئی ہیں تاکہ زیادہ سے زیادہ لفظ شامل کئے جاسکیں۔ مقلوبی طریقہ اختیار کئے جانے کی وجہ یہ بتائی جاتی ہے کہ اندلس میں اُس زمانے تک یہی طریقہ راجح تھا جبکہ کوفہ میں دوسرے طریقے (جن کی تفصیل آگے آئے گی) بھی استعمال کئے جاتے تھے۔ اندلس (ہسپانیہ) میں نہ صرف اس طریقے کی بلکہ <sup>کلہم</sup> لغت نگاری کی ابتداء القالی<sup>۱۳</sup> نے کی تھی۔ ہسپانیہ تیسرا صدی ہجری کے اوپر اور چوتھی صدی کے اوائل میں اموی خلیفہ عبدالرحمٰن ثالث کی سرپرستی اور قدر روانی کی وجہ سے علوم و فنون کا مرکز تھا۔ عبدالرحمٰن کے فرزند الحکم کی معاونت سے القالی نے اپنی لغت "کتاب الباریع" ترتیب دی۔ ہسپانیہ میں مقلوبی طرز کی آخری بڑی لغت ابن سیدہ<sup>۱۴</sup> کی لغت "المحکم والمحيط الاعظم" ہے۔ اس میں اگرچہ الخلیل کے طریقے میں روبدل نہیں کی گی البتہ اس کے برعکس ہمزہ کو ہوا یہ حروف سے خارج کیا گیا۔ ابن سیدہ کی لغت مقلوبی طریقے میں حرف آخر کی حیثیت رکھتی ہے۔ (تفصیل آئندہ آگے گی)۔ گویا کہ پانچویں صدی کے اوائل تک کے زمانے کو خلیل کے طرز کا زمانہ کہا جاسکتا ہے۔ اس زمانے میں لغت نگاری کو بصرہ اور کوفہ میں الازہری اور الصاحب نے بام عرونج تک پہنچا دیا اور ہسپانیہ میں القالی اور ابن سیدہ نے اس کی ترویج میں اہم حصہ ادا کیا۔ یہ کہا جاسکتا ہے کہ "کتاب العین" نے دو کارنامے انجام دیے۔ پہلا یہ کہ اس نے مدون لغت کی طرف عربوں کی توجہ مبذول کی اور دوسرا یہ کہ زبان کی بہتر تفہیم کی طرف پہلا قدم

اٹھایا۔ یہی وجہ ہے کہ مابعد کے لغت نگارس سے استفادہ کرتے ہیں۔

الخلیل کے بعد جس لغت نگار نے اس میدان میں تہلکہ مچا دیا وہ ہے الجوہری<sup>۳۳</sup>۔ اس نے مقلوبی طریقے کے برعکس قافیائی (Rhyme) طریقے کی شروعات کی۔ اس طریقے میں لفظ کا لغت میں اندرج اس کے آخری حرف کی بنیاد پر کیا جاتا ہے۔ الجوہری کی لغت ”تاج اللہ و صحاح العربیہ“<sup>۳۴</sup> (اس کو مختصرًا صحاح یا صحاح کہتے ہیں) نے اس طریقے کو عربی لغت نگاری میں داخل کیا۔ اس میں لفظ کے حصول کے لیے دو حوالے ہیں۔ لفظ کا آخری حرف پہلا حوالہ اور پہلا حرف دوسرا حوالہ۔ یہ طریقہ بھی اصل میں الفابیائی ہے لیکن اس میں حروف تہجی کو معکوسی طریقے پر لیا جاتا ہے۔ مثلاً ضرب کو عام الفابیائی لغت میں ”ض“ کی تقطیع میں دیکھا جاتا ہے، لیکن قافیائی طریقے میں اس کو ”ب“ کی تقطیع میں دیکھا جاتا ہے لیکن اس میں بھی لفظ کو بالکل الٹ پٹ کر حاصل نہیں کیا جاتا ہے۔ Haywood نے اس طریقے کو ریاضی کی بنیاد پر سمجھایا ہے کہ سہ حرف لفظ کو ۳-۲-۱ کے بجائے ۱-۲-۳ کی ترتیب سے اور چہار حرفی لفظ کو ۳-۲-۱ کے بجائے ۱-۲-۳-۲ کے اعتبار سے شامل لغت کیا جاتا ہے<sup>۳۵</sup>۔ اس طریقے کا مقصد شعر کے لیے بننے بنائے قافیے فراہم کرنا ہے۔ اس کے علاوہ عربی زبان اُن دنوں شعر میں قافیے کی پابندی کے علاوہ نثر میں بھی ”سجع“<sup>۳۶</sup> کا رواج تھا۔ دوسری وجہ یہ ہے کہ عربی کی مختلف قواعدی حالتوں میں پہلا حرف بدلتا ہے نہ کہ آخری۔ مثلاً ”کبر“ (بڑائی) سے تکبُر اور استکبار تینوں حالتوں میں آخری حرف ”ر“ موجود رہتا ہے۔ اس طرح ایک ہی تقطیع میں لفظ کی ہر تصریفی شکل درج کی جاسکتی ہے<sup>۳۷</sup>۔

الجوہری<sup>۲۹</sup> نے خود اپنی لغت کی ترتیبی تفصیل بیان کرتے ہوئے لکھا ہے کہ وہ خود ہی اس طریقے کا موجد ہے۔ اس میں ۲۸ ابواب (حروف تہجی کے اعتبار سے) ہیں۔ اور ہر باب کے ۲۸ ذیلی ابواب۔ الجوہری نے اپنی لغت کے لئے الفاظ جمع کرنے کے لیے مختلف عرب قبائل میں صحر انور دی کی اور اس طرح اس نے شواہد بھی فراہم کئے۔ مزید اس نے شعراء کے کلام سے بھی اسناد شام کیں جن میں سے اکثر ”کتاب العین“ سے مل گئی ہیں۔ اس کے علاوہ اس میں بیشتر جگہوں پر قواعدی وضاحت اور مأخذ لسانی کی نشاندہی بھی ملتی ہے۔ ”صحاح“ کی مقبولیت کا یہ عالم ہے کہ نہ صرف اس کی قافیائی ترتیب طویل عرصے تک رانجھ رہی بلکہ بہت سے لوگوں نے اس کی تlexicon بھی کی جن میں الرضوی کی ”مختار الصحاح“ قابل ذکر ہے۔

الخلیل<sup>۳۰</sup> ہی کی طرح الجوہری بھی عرصے تک عربی لغت نگاری پر چھایا رہا، یہاں تک کہ اس کی وفات کے بعد تقریباً تین صد یوں تک ماقبل کی لغات کی تlexicon اور مختصرات کے بغیر کوئی بھی قابل ذکر کام سامنے نہیں آیا۔ البتہ تین سو سال بعد ابن منظور<sup>۳۱</sup> کی لغت ”لسانُ العرب“ نے اس جمود کو توڑ دیا۔ ”لسان“ کی سب سے بڑی خوبی اس کی ضخامت ہے۔ یہ دو کامی پانچ صفحات کی پندرہ جلدیوں پر مشتمل ہے اور اس کے پانچ ایڈیشن کی ضخامت پانچ سو صفحات کی بیس جلدیں ہیں اور ان میں اسی ہزار اندر ادرجات ہیں۔ ابن منظور ابن مکرم نے الجوہری کا قافیائی طریقہ اختیار کیا۔ کیونکہ اس کی نظر میں یہ لفظ کے حصول کے لیے آسان ترین طریقہ ہے، البتہ حروف تہجی کی ترتیب الخلیل کے صوتیاتی طریقے پر رکھی گئی۔ ایس۔ ایم۔ یوسف<sup>۳۲</sup> کا یہ کہنا صحیح ہے

کہ ”لسان“ کی بنیاد میں ابن درید، الازہری اور الجوہری کے کاموں پر استوار کی گئی ہیں کیونکہ اس پر جہاں الجوہری کی قافیائی ترتیب کا اثر ہے وہیں الازہری کا یہ اثر بھی نمایاں ہے کہ لغت کے آخر پر قرآن کے حروف مقطعات Cryptic Letters مثلًا (ا۔ل۔م) کی توضیح کی گئی ہے اور صوتی ترتیب ہجاء کے سلسلے میں ابن درید کا ترمیم شدہ طریقہ اس میں نظر آتا ہے۔ اس لغت کی ایک اور خصوصیت یہ ہے کہ اس میں حروف کی مخفی ساحرانہ طاقت کی بھی وضاحت کی گئی ہے کہ کون سا حرف کس فتم کے جسمانی مرض کو رفع کرتا ہے۔ اس سے پہلے اس فتم کی وضاحت کسی بھی لغت میں نہیں ملتی ہے۔ الفاظ کے معنی کے لحاظ سے یہ ایک مبسوط لغت ہے۔ ہر لفظ کے لیے دو یادو سے زیادہ معنی درج کئے گئے ہیں اور قرآن، احادیث، شاعری اور ضرب الامثال سے اسناد لی گئی ہیں۔ ”لسان العرب“ کی اہمیت کا اندازہ اس بات سے ہو سکتا ہے کہ Haywood<sup>۲۵</sup> نے اس کو (OED) Oxford English Dictionary کے برابر قرار دیا ہے۔ اس میں صرف الفاظ و محاورات ہی نہیں بلکہ اسماء و اعلام بھی اندرج کئے گئے ہیں اور اس وجہ سے اس میں قاموسیت پیدا ہو گئی ہے۔

قافیائی طرز کی ایک اور اہم قاموںی عناصر والی لغت الفیر و زآبادی<sup>۲۶</sup> کی ”القاموس“ ہے۔ البتہ ان میں یہ فرق ہے کہ ”لسان“، ضخیم ہے جب کہ ”القاموس“، چھوٹے سائز کی دو جلدیں پر مشتمل ہے۔ اسی وجہ سے کہا جاتا ہے کہ ”لسان“، کتب خانوں کے لیے ہے اور ”القاموس“، مدرسوں کے لئے۔ الفیر و زآبادی کا منصوبہ بھی بڑی ضخامت کی (تقریباً ساٹھ جلدیں

والی) لغت کا تھا جو تکمیل کونہیں پہنچ سکا البتہ اس کی مختصر لغت مرتب کی جس میں شواہد و اسناد نہیں ہیں۔ اس کے باوجود ان دو جلدوں میں سائٹھ ہزار اندر راجات ہیں جن میں آسان الفاظ (عمومی استعمال کے) کو بغیر تشریح درج کیا گیا ہے۔ القاموس میں قواعدی وضاحت کے لئے مخففات کا استعمال کیا گیا ہے۔ مثلاً جمع کے لیے ”ج“، اور جمع الجمع کے لیے ”نج“۔ چنانچہ القاموس میں بھی الجو ہری کا طریقہ استعمال کیا گیا ہے اور اس کے ساتھ ”صحاح“ کی غلطیوں کی طرف اشارہ کیا گیا ہے اور اس میں شامل نہ ہونے والے الفاظ کو سرخ روشنائی سے لکھا گیا ہے۔ مثلاً مرحَم اکو الجو ہری نے رحم کی تقطیع میں درج کیا ہے<sup>۷۷</sup>۔ ”القاموس کی بڑے پیمانے پر تشریح و توسعی مرتضی الزبیدی نے ”تاج العروش“ کے نام سے کی جس میں ایک لاکھ میں ہزار اندر راجات ہیں جبکہ ”القاموس“ میں صرف سائٹھ ہزار اندر راجات ہیں۔

جیسا کہ پہلے بھی کہا گیا ہے کہ عربی لغت نگاری میں تینوں طریقے یعنی مقلوبی، قافیائی اور الفابیائی بروئے کار لائے گئے۔ جہاں الخليل کے مقلوبی طریقے نے لغت نگاری کی ابتداء کر لی وہی الجو ہری کے قافیائی طریقے نے تقریباً تین سو سال تک لغت نگاری کو اپنی گرفت میں رکھا۔ الفابیائی طریقہ بھی الخليل ہی کے زمانے سے شروع ہوا حالانکہ الخليل کے سائنسی اور معروضی طریقہ کارنے اس کو ابھرنے کا موقع نہیں دیا پھر بھی یہ کافی ہے کہ جدید تکنیک کے ابتدائی نقوش ہمیں اوائل ہجری ہی میں ملتے ہیں۔ عربی میں الفابیائی (Alphabatical) طریقے کا موجہ الشیعاتی ہے<sup>۷۸</sup> جو کہ الخليل کا ہم عصر تھا۔ اس کی لغت ”كتاب الجيم“<sup>۷۹</sup> کو دستاں کوفہ کی پیداوار کہا جاسکتا ہے

جب کہ الخیل دبستان بصرہ سے تعلق رکھتا تھا۔ Kernkow<sup>۵۰</sup> کی نظر میں اگرچہ "الجیم" میں حروف تھجی کے پہلے چار حروف پر بنی موضوعات خلط ملٹ انداز میں درج کیے گئے ہیں اور اسکو لغت کے زمرے میں شامل نہیں کیا جاسکتا پھر بھی اس کی خصوصیت یہ ہے کہ یہ عرب قبائل کے لسانی مظاہرات کا مجموعہ ہے۔ اس میں تمیں مختلف قبائل کے آداب زندگی کی وضاحت کی گئی ہے۔ مزید براں اس میں اسی (۸۰) قدیم شعراء کے دواوین کے مشکل الفاظ بھی جمع کئے گئے ہیں۔ لیکن Haywood<sup>۵۱</sup> اس کو اس لئے لغت تسلیم کرتا ہے کہ اس میں الف سے ی تک تمام ۲۸ حروف ۲۶۷ صفحات پر، تقریباً ۳۰۰ الفاظ فی صفحہ درج کیے گئے ہیں اور یہ الفاظ حروف تھجی کی ترتیب سے درج کیے گئے ہیں۔ یعنی الف کی تقطیع میں الف سے شروع ہونے والے لفظ شامل تو کئے گئے ہیں لیکن دوسرے حرف کی ترتیب کا خیال نہیں رکھا گیا۔ اس طرح ان کی تقطیع میں پہلا حرف "ا" ہی ہو گا لیکن پہلے ا+ث آئے گا اس کے بعد ا+ج پھر ا+ب والا لفظ۔ چنانچہ الشیباتی، الخیل کا ہم عصر تھا اور دونوں اپنے اپنے طریقے کے موجود بھی لیکن اولیت الخیل ہی کو دی جاسکتی ہے کیونکہ وہی پہلے وفات پا گیا اور اس کی لغت میں مربوط طریقہ استعمال کیا گیا جو کہ ایک بار سمجھ میں آنے پر ہل الحصول ہے لیکن "الجیم" کا طریقہ خلط ملٹ اور غیر منطقی ہونے کے باوجود اس طریقے کا نقش اول قرار دیا جاسکتا ہے۔ "کتاب الجیم" کی وجہ تسمیہ بیان کرتے ہوئے اقتضی<sup>۵۲</sup> نے اس کو کوئی طریقے کی پیداوار کہا ہے کہ کوفیوں نے بصریوں کی طرز پر "کتاب العین" کے برعکس "کتاب الجیم" نام رکھا۔ یا یہ پہلی جلد کے آخری حرف (ا-ب-ت-ث-ج) کی نسبت

سے رکھا گیا ہے۔

الشیعائی کے بعد ہمیں الفابیائی لغت نگاری کے ارتقاء میں چند متفرقہ لغات ملتی ہیں جو یا تو الشیعائی کے طریقے کو آگے لے جاتی ہیں یا اس میں ترمیم کرتی ہیں۔ ان لغت نگاروں میں ابو بکر الجحشانی کی <sup>۵۳</sup> ”كتاب الغرائب القرآن“، ابن ولید کی <sup>۵۴</sup> ”كتاب المقصور والمدود“، الجوابیقی کی <sup>۵۵</sup> ”كتاب المعرب“ اور ابو محمد <sup>۵۶</sup> کی ”كتاب الاعداد“ قابل ذکر ہیں۔ ”غراہب القرآن“، قرآن کے مشکل الفاظ پر بنی لغت ہے۔ اس میں الفاظ کو قرآن کے متن کی ترتیب سے درج کیا گیا ہے البتہ اس کی خصوصیت یہ ہے کہ اس میں ہر حرف کے ضمہ، کسرہ اور فتحہ کے اعتبار سے ذیلی تقاطعات قائم کی گئی ہیں۔ یعنی ہمزہ، مضہوم، ہمزہ مکسور، ہمزہ مفتوح علی صد القیاس <sup>۵۷</sup>۔ یہی طریقہ ”كتاب المقصور والمدود“ میں بھی روایت کر رکھا گیا ہے البتہ اس میں اعراب کی ترتیب میں معنی کا خیال رکھا گیا ہے۔ ان دونوں سے زیادہ مبسوط الجوابیقی کی ”كتاب المعرب“ ہے جس میں عربی میں دوسری زبانوں کے دخیل الفاظ کا جائزہ لیا گیا ہے جو آج بھی ماہرین لسانیات کی توجہ کا مرکز ہے۔ ابو محمد کو اپنے وقت کا الشیعائی کہا جاتا ہے <sup>۵۸</sup>۔ اس کی لغت صرف سولہ صفحات پر مشتمل ہے جس میں الفاظ کے معنی مقتضادات سے واضح کئے گئے ہیں اور اس میں کسی بھی فتیم کی سند نہیں دی گئی ہے <sup>۵۹</sup>۔

الفابیائی لغت نگاری میں ابن فارس <sup>۶۰</sup> کا نام اسی طرح اہمیت رکھتا ہے جس طرح مقلوبی لغت نگاری میں الخلیل کا۔ اگرچہ یہ بھی کہا گیا ہے کہ اس کی لغات ”المجهل فی اللُّغَةِ“ اور ”المقیاسُ“ میوزیم میں رکھنے کے قابل

ہیں پھر بھی یہ عصر حاضر کی تکنیک کی طرف صحیح سمت کی نشاندہی کرتی ہیں۔ ہر چند کہ "المجهل" کی صرف ایک جلد شائع ہو چکی ہے اس کے باوجود یہ زیادہ شہرت رکھتی ہے۔ "المقياس" دو جلدوں میں ہے اور زیادہ بسیط ہے۔ دونوں لغات میں ایک ہی طریقہ اختیار کیا گیا ہے یعنی حروف تہجی کے اعتبار سے ۲۸ رابوں قائم کئے گئے ہیں اور حوالہ کے لیے پہلا حرف۔ ہر باب میں پہلے دو حرفی، پھر سہ حرفی، پھر چہار حرفی اور پھر پنج حرفی الفاظ ہیں۔ پہلے اور دوسرے باب میں لفظ کے دوسرے اور تیسرے حرف کا خیال رکھ کر ترتیب دی گئی ہے البتہ حروف کی ترتیب <sup>۱</sup> سے 'ی' کی طرف نہیں بلکہ <sup>۲</sup> clockwise ہے۔ مثلاً 'ر' کی تقطیع <sup>۳</sup> + همزہ سے نہیں بلکہ ر + ز سے شروع ہوتی ہے کیونکہ ز، ر کے فوراً بعد آتا ہے۔ پھر ر + س اس کے بعد ر + ش یہاں تک کہ ر + ی پھر اس کے بعد ر + ب، علی ہذا القیاس <sup>۴</sup>۔ ان لغات میں توضیحات مختصر، شواہد و اسناد منطقی تناوب کے ساتھ، اندر اجاجات مختصر اور ماؤہ کے تحت مختصر قواعدی مشتقات کا تذکرہ ہے۔ اسی اختصار کی وجہ سے ان لغات کو "صحاب" اور "القاموس" سے بھی کم پلہ سمجھا جاتا ہے۔ ابن فارس کی ترتیب کے بارے میں اے۔ درویش <sup>۵</sup> کا خیال ہے کہ یہ طریقہ ابن فارس نے مشہور محدث حضرت امام بخاری <sup>۶</sup> سے لیا ہے۔

ابن فارس کے بعد چند اور الفایی لغات نظر آتی ہیں لیکن وہ مخصوص موضوعات کے ساتھ تعلق رکھتی ہیں۔ البتہ ان لغات نے ابن فارس کے طریقے کو مزید آگے بڑھنے میں مدد دی۔ ان میں محمد بن احمد الہراوی <sup>۷</sup> کی لغت "كتاب الغرائب القرآن" ہے جس میں قرآن اور احادیث کے معنی

دیے گئے ہیں۔ اس میں لفظ کو پہلے تین حروف کے اعتبار سے درج کیا گیا ہے<sup>۶۵</sup>۔ اسی طرح ابوالقاسم<sup>۶۶</sup> کی کتاب ”مفردات القرآن“، بھی قابل توجہ ہے جس کے بارے میں کہا جاتا ہے کہ اس کو حضرت امام غزالیٰ ہمہ وقت اپنے ساتھ رکھتے تھے۔

اسی قسم کی ایک اور لغت ”الفائق فی غرائب الحدیث“، الزختری<sup>۶۷</sup> نے لکھی جس میں حدیث نبویٰ کے مشکل الفاظ درج کئے ہیں۔ لیکن الزختریٰ ہی کی دوسری لغت ”اساس البلاغة“، الفابیائی طرز اور دیگر خصوصیات کی وجہ سے خاصی اہم ہے۔ اس کے طریقہ ترتیب کو HayWood نے کوئی طریقہ اور نئی تکنیک کے درمیان کی کڑی قرار دیا ہے<sup>۶۸</sup>۔ اے درویش اور ایس۔ ایم یوسف کے خیال میں اس کی ترتیب نئی تکنیک کے عین مطابق ہے<sup>۶۹</sup>۔ لیکن Haywood نے جو تفصیل دی ہے اس سے لگتا ہے کہ اس کی ترتیب خاصی پیچیدہ ہونے کے باوجود نئی تکنیک کے نزدیک ہے۔ Haywood کے مطابق یہ لغت ۲۸ ابواب پر مشتمل ہے جن کے ذیلی ابواب ہیں۔ مثلاً ”ر“، ”ر+ب“ کے باب میں ذیلی ابواب ”ر+ہمزہ، ر+b، ر+t، وغیرہ ہیں لیکن تیسرے حرف سے الجھن شروع ہوتی ہے۔ مثلاً ”r+b“ کے ذیلی باب میں ”r+b+ع، r+b+ہمزہ، r+b+d، r+b+ع، r+b+ض، r+b+ب، r+b+ع“ آتا ہے لیکن ان دو الفاظ میں تیسرا الفاظ کس ترتیب سے درج ہوا یہ سمجھ سے باہر ہے۔ البتہ ”اساس البلاغة“ کی سب سے بڑی خوبی الفاظ کا سیاقی استعمال ہے۔ ابن خلدون<sup>۷۰</sup> میں ”اساس“ کے حوالے سے بہترین مثال پیش کی گئی

ہے کہ شروع میں ”ابیض“، ہر سفید چیز کے لیے بولا جاتا تھا لیکن بعد میں سفید گھوڑے کو ”اشہب“، سفید آدمی کے لیے ”ازہر“، اور سفید بکری کے لئے ”الملح“، بولا جانے لگا۔ اس لیے اگر ”ابیض“، کو گھوڑے، آدمی یا بکری کے حوالے سے بولا جائے تو یہ عربی زبان کے اسلوب سے باہر ہوگا۔ ان باتوں کی وضاحت الزختری کی لغت میں ملتی ہے۔ اس لغت کی ایک اور خصوصیت یہ ہے کہ اس میں لفظ کے حقیقی اور مجازی معنی موجود ہیں۔ اس کا ہر اندر اج (Entry) دو حصوں میں منقسم کیا گیا ہے۔ پہلے حصے میں حقیقی اور دوسرا میں مجازی یا استعاراتی معنی دے گئے ہیں۔ اس طرح ”اساس البلاغة“ اپنے زمانے کے قریب آگئی کیونکہ اس زمانے میں شعر کے علاوہ نشر میں بھی استعارے کا استعمال ہوتا تھا۔ اس کے علاوہ اس لغت میں چهار حرفی، اور پنج حرفی الفاظ کو داخل نہیں کیا گیا ہے<sup>۲</sup> جو کہ اس کی سب سے بڑی خامی ہے۔ کیونکہ ایسے الفاظ عربی شاعری، خصوصاً جاہلی اور اموی دور کی شاعری میں جاہے جا ملتے ہیں اور ”اساس“ ان کا احاطہ کرنے سے قاصر ہے۔

حاصل بحث یہ ہے کہ جس طریقے کو الشیباتی نے ایجاد کیا تھا اور جس کو ابن فارس نے ترقی دی وہ طریقہ آگے چل کر الزختری کے ہاتھوں نئی تکنیک کے نزدیک آگیا بعد میں وہی طریقہ یورپی اثرات کی وجہ سے جدید تکنیک کے عین مطابق بن گیا۔ یہاں تک کہ جدید عربی لغات المنجد وغیرہ میں یہی طریقہ اختیار کیا گیا۔ اس طرح الخلیل اور الجوہری کے طریقے اپنی زمانی افادیت کے باوصاف آثار قدیمہ کی چیزیں بن گئے۔



### حوالہ:

۱: زمانہ جاہلیت میں عکاظ کے بازار میں شعرا کا سالانہ اجتماع ہوتا تھا اور بہترین قرار دئے جانے والے قصیدہ کو خانہ کعبہ کی دیوار پر سال بھر کے لئے لٹکایا جاتا تھا، جس کو سب لوگ زبانی یاد کرتے تھے۔ ان ہی قصائد کو معلقات (لشکر ہوئے) کہا جاتا ہے۔ معلقات کی تعداد سات (۷) ہے۔ (بعض کے نزدیک ۹)۔ اسی لئے انہیں سبع معلقات (سات معلق) کہتے ہیں۔ یہ شعرا ہیں امراء القيس، النابغہ الذ بیانی، ظہیر ابن ابی سلمہ، عمر بن کلثوم۔ اخنسی۔ عنترة بن شداد۔ طرفہ بن الجعل اور بعض کے نزدیک حارث بن حذہ اور ابن ربیعہ بھی ہیں۔

۲: بحوالہ "المجذ" (عربی۔ اردو) مقدمہ ص ۲۲۔

۳: ایضاً۔ شاعر کا نام اور دیگر کوائف نہیں دئے گئے ہیں۔ ان اشعار کا ترجمہ ہے کہ لغات (زبان) کو یاد کرنا نماز کی طرح فرض ہے۔ پس دین کو حفظ لغات کے بغیر محفوظ نہیں رکھا جاسکتا۔ الفاظ جمع کرنے اور معنی سمجھنے کے لیے ابن درید، الجوہری اور دیگر لغت نگاروں نے (جن کی تفصیل آگے آئے گی) زندگی کا بیشتر حصہ صحرا میں قبائل میں گزارا۔ خاص طور پر ان قبائل کے درمیان جوشام اور عراق کے درمیان رہتے تھے۔ ان کے بارے میں خیال تھا کہ ان کی زبان غیر عربوں کے اثرات سے محفوظ ہے۔

۴: مشہور لغت نگار ابو عبیدہ نے دوسرے لغت نگار الاصمی (دونوں کی تفصیل آگے آئے گی) کی اسی احتیاط پسندی کا مضمونہ اڑاتے ہوئے کہا تھا کہ اس کو (اصحی کو) یہ بھی شک رہتا ہے کہ خبر کے معنی روئی ہی ہیں یا نہیں۔

۵: خطیب محمود۔ تاریخ الادب ۱۲۲ (۱۹۳۹ء) بحوالہ رضوان علوی۔ علوم و فنون عہد عباسی میں ۳۶۵۔

۶: ابوالاسود الدؤلی کی پیدائش، شجرہ نسب اور دیگر کوائف کے سلسلے میں محققین میں زبردست اختلاف ہے۔ البتہ اس بات پر اتفاق ہے کہ وہ سب سے پہلا نحوی

(قواعد نویس) تھا۔ اس کی وفات ۲۹ھ مطابق ۶۸۸ء میں ہوئی تھی۔ اسی زمانے میں ایک اور عالم لسان ابوالعمر بن العطاء بھی گذرا ہے۔ اس کی پیدائش ۳۰ھ مطابق ۶۸۹ء میں بصرہ میں ہوئی۔ ایس۔ ایم یوسف کے مطابق زبان اور اس کے استعمال پر اس کا لکھا ہوا انبار جب اُس کے کمرے کی چھت تک پہنچ گیا تو اس نے راہبانہ زندگی گزارنے کا عہد کیا اور اپنے لکھے ہوئے ڈھیر کو سپردا آتش کیا۔

۷: محمد رضوان علوی۔ علوم فنون عہد عباسی میں ۲۶۶ نیز

#### Arabic Lexicography - Haywood

۸: محمد ابن ندیم۔ الفہرست۔ قاہرہ ۱۳۲۸ھ، بحوالہ Haywood ۲۱۔ الدولی کی دو کتابوں یعنی ”كتاب الجامع“ اور ”كتاب المکمل“، کو مہر و ماہ کہا جاتا ہے۔ بعض محققین کے نزدیک الخلیل (عربی لغت نگاری کا موجود تفصیل آگے آئے گی) الدولی کو استاد مانا تھا حالانکہ اُس نے الدولی سے باقاعدہ درس نہیں لیا تھا۔

۹: ابو بکر بن الحسن الزبیدی۔ طبقات الخویان واللغویان۔ قاہرہ بحوالہ

#### Haywood

۱۰: سیبویہ نے آٹھویں صدی عیسوی میں ”كتاب الخو“، لکھ کر قواعد نویسی کی ابتدائی۔ ۱۱: الخلیل کا پورا نام عبد الرحمن الخلیل ابن احمد ابن عمر ابن تمیم فرمیدی الازدي الیمحدی تھا۔ وہ ۱۰۰ھ مطابق ۱۸۷ء میں عمان میں پیدا ہوا۔ دہستان بصرہ سے تعلق رکھتا تھا۔ لغت نگاری، قواعد، شریعت، ریاضی، موسیقی اور شاعری پر عبور تھا۔ لغت نگاری ہی کی طرح اُسے علم عروض کا موجود مانا جاتا ہے۔ اس نے پندرہ بحور ایجاد کیں جن پر بعد میں انہیں نہ دو کا اضافہ کیا۔ الخلیل کے شاگردوں میں سیبویہ کے علاوہ ایک اور مشہور قواعد نویس مورخ السد و سی شامل ہے۔ (Haywood نیز علوی) الخلیل کی وفات ۲۸۶ھ مطابق ۸۲ء میں ہوئی۔

۱۲: علامہ عبد الرحمن بن خلدون۔ مقدمہ ابن خلدون (دوم) مترجمہ مولانا راغب رحمانی ۲۷۵۔ ۲۷۔ نیر Haywood، ۲۳۔ یہ ترتیب ہجا الخلیل کی جدت

پسندی اور ان کے ماہر ریاضی ہونے پر دلالت کرتی ہے۔ اس زمانے میں عام الفایاںی طریقہ (نبطی رسم خط) بھی رائج تھا اور ابجدی طریقہ بھی۔ ابجدی طریقہ آج بھی اسلامی ممالک کی زبانوں میں ماذہ تاریخ نکالنے کے لیے مروج ہے۔ لیکن اخیل کے سائنسی مزاج نے نیا طریقہ ایجاد کیا جو کہ عصر جدید کی لسانیات کی شاخ صوتیات Phonetics کے بہت نزدیک ہے۔

۱۳: Haywood متنذکرہ ۲۵۔

Arabic Literature, Grammer & Lexicography- ۱۴:  
A History of Muslim مشمولہ S.M. Yousuf Philosophy.

۱۵: Haywood متنذکرہ ۲۶۔

۱۶: الزبیدی کا پورا نام محمد ابن الحسن الزبیدی ہے۔ (ابن خلکان English translation - Biographical Dictionary by De خلدون (مقدمہ ابن خلدون دوم) نے صرف ابو بکر زبیدی لکھا ہے۔ ۲۳۶ھ میں ہسپانیہ کے ایک ساحلی علاقہ سویل (seville) میں پیدا ہوا۔ بعد میں قرطبه گیا جہاں اُسے خلیفہ عبد الرحمن کے پوتے ہشام (مؤید بالله) کا اتنا لیق مقرر کیا گیا۔ اس کے بعد قرطبه کا قاضی اور آخر پر پولیس کا سربراہ بنایا گیا۔ ۲۹۸۹ء مطابق ۹۸۹ء میں تقریباً ۲۳ سال کی عمر میں وفات پائی۔ الزبیدی کی کتاب ”طبقات الخویان واللغویان“، زبردست اہمیت رکھتی ہے۔

۱۷: مقدمہ ابن خلدون (حصہ دوم) مترجمہ راغب رحمانی ۲۷۴۔

۱۸: الاصمعی کا پورا نام ابوسعید عبد الملک بن قریب تھا۔ پیدائش ۱۳۳ھ مطابق ۷۹۷ء میں ہوئی اور ۲۱۷ھ مطابق ۸۳۲ء میں وفات پائی۔

۱۹: پورا نام ابو عبیدہ معمر بن المثنی تھا۔ کہا جاتا ہے کہ ابو عبیدہ کے اجداد فارس کے رہنے والے یہودی تھے۔ ۱۱۷ھ مطابق ۷۲۷ء میں بصرہ میں پیدائش ہوئی۔ ابو عبیدہ کی شهرت کی بنا پر اُسے خلیفہ ہارون الرشید نے بغداد طلب کیا۔ چنانچہ ابو عبیدہ فارسی

الاصل تھا۔ اس لیے اپنی کتاب ”مثاہب“ میں عربی قبائل کی خرابیوں کو پیش کیا۔ نتیجتاً عربوں کی نفرت کا شکار ہوا (S.M. Yousuf) Hawood کے مطابق ابو عبیدہ کی پیدائش ۱۱۲ھ میں اور وفات بغداد میں ۲۱۰ھ ہوئی۔ (بحوالہ الفہرست نیز الز بیدی)۔

۲۰: Haywood۔ متذکرہ ۳۲-۳۳۔

۲۱: ابو زیاد اسعد بن العاص الانصاری بصرہ کا رہنے والا تھا۔ تقریباً نوے سال کی عمر میں ۲۱۵ھ مطابق ۸۳ء میں انتقال کیا۔ (یوسف متذکرہ)

۲۲: ابن العربي (ابو عبد اللہ محمد بن زیاد) ایک سنہ گھی غلام کا بیٹا اور مشہور کوفی عالم مُفضل کا پروردہ تھا۔ کہا جاتا ہے کہ ابن العربي کی یادداشت حیرت انگیز تھی۔

۲۳: مطابق ۲۵۸ء میں وفات پائی۔ (یوسف متذکرہ)

۲۴: ابو بکر محمد بن الحسن ابن دریدہ ابن عتاہیہ ابن ہاشم ابن حسن ابن حمامی۔

۲۵: مطابق ۲۲۳ھ میں عمان میں ہوئی۔ بعد میں علم اللسان کی تعلیم کے لیے بصرہ کا سفر کیا۔ لیکن وہاں پر جدشیوں کے سیاست پر چھائے جانے کی وجہ سے واپس عمان گیا۔ کچھ عرصہ جنوی عرب میں گزارا تا کہ صحرائی عربوں سے صحیح تلفظ سیکھ سکے۔ آخر پر فارس گیا اور وہیں اپنی لغت ”الجهرہ فی اللغة“ تالیف کی۔ مطابق ۲۳۲ھ میں بغداد میں وفات پائی۔ ابو دریدہ کو ”شعراء“ میں سب سے بڑا عالم اور علماء میں سب سے زیادہ شاعر کہا جاتا ہے۔ (ابن الندیم)۔

الفہرست بحوالہ Haywood

۲۶: A History of Muslim Philosophy شمولہ S.M Housuf ۲۳

۲۷: Arabic Lexicography - Haywood ۲۷-۲۸

۲۸: ابو منصور محمد ابن الا زہر الازہری کی پیدائش ہرات میں ۲۸۲ھ مطابق ۸۹۵ء میں ہوئی۔ الفاظ جمع کرنے اور ان کے صحیح تلفظ کے لیے مختلف قبائل کی خاک چھان لی۔ دورانِ سفر بدویوں نے ازہری کو قید کیا اور اسی دوران غلطیوں سے مُبرأ عربی سیکھ لی۔ آخری وقت اپنے وطن میں بستر کیا اور وہ ہیں اپنی لغت ”التهذیب فی اللغة“

لکھی۔ اس کی کتاب ”غراہب الالفاظ“، کو ابن خلکان نے فقه کے غیر معروف الفاظ پر سند قرار دیا ہے۔ ۲۳۴ مطابق ۹۸۶ء میں وفات پائی۔

۲۷: Haywood، متذکرہ ۵۲-۵۵۔

۲۸: S.M. Yousuf۔ متذکرہ ۱۰۲-۲۸۔

۲۹: الصاحب (اسماعیل ابن عباد ابن عباس ابن عباد ابن احمد ابن اور لیں الطلاقانی ابوالقاسم) کی پیدائش ۳۲۶ھ مطابق ۹۳۸ء میں اصفہان میں ہوئی۔ ہر چند کہ الصاحب لغت، ادبی تنقید، مذهب و اخلاقیات، طب، تاریخ اور شعریات میں ماہر تھا لیکن اس کا اصل میدان سیاست تھا۔ الصاحب پہلے اصفہان میں معید الدولہ کا وزیر تھا بعد میں اُس کے بھائی فخر الدولہ کا کہا جاتا ہے کہ Transuxunia کے صمدانی شہزادے نے اُسے اپنے ہاں آنے کی دعوت دی۔ الصاحب نے صرف اس وجہ سے معدورت ظاہر کی کہ اس کے کتب خانے کو لے جانے کے لیے چار سو (۴۰۰) اونٹوں کی ضرورت ہوگی۔ الصاحب کی وجہ تسمیہ بھی اس کی سیاست اور دربار سے وابستگی (مصاحبۃ) ہے۔ شیخ محمد حسین الیاسین۔ الصاحب ابن عباس، بغداد ۱۹۵۷ء، بحوالہ (Haywood)۔

۳۰: القسطی۔ ”انباب الرواۃ تنبیہ النجاح“، قاہرہ ۱۹۵۰ء، بحوالہ Haywood۔

۳۱: جمال الدین السیوطی، البغیہ فی طبقات الحجويان واللغويان والخواه، قاہرہ ۱۳۲۶ھ بحوالہ Haywood۔

۳۲: اسماعیل ابن قاسم ابن غدون ابو علی آرینا کی ایک جگہ قاتی (اسی نسبت سے القاتی کہا جاتا ہے) میں پیدا ہوا۔ چالیس سال کی عمر میں بغداد سے ہسپانیہ کا سفر کیا جہاں اُسے سرکاری سرپرستی حاصل ہوئی اور قاضی القضا کے عہدے پر مامور کیا گیا۔ ۳۵۶ھ مطابق ۹۶۶ء میں قرطبه میں انتقال کیا۔ دیگر کتب میں ”کتاب العمالي“، ”الف مقصورہ والحمدودہ“ شامل ہیں۔

۳۳: ابن سیدہ (ابو الحسن علی بن احمد) کی پیدائش مارسیا (Marcia) میں ہوئی۔ تاریخ پیدائش نامعلوم ہے۔ اس کی دیگر کتب میں ”الخصص“، ”قابل ذکر ہے جس میں انسانی اعضا سے متعلق الفاظ کو جمع کیا گیا ہے۔ ایس۔ ایم۔ یوسف نے

اسے "الحمدہ" کے ہم پلہ قرار دیا ہے۔ ایس۔ ایم۔ یوسف ہی کے مطابق ابن سیدہ کی وفات ۲۸۰۰ء مطابق ۳۵۸ء میں ہوئی۔ لیکن Haywood نے ابن خلکان، درویش اور القسطنطی کے حوالہ سے ۳۵۸ء مطابق ۲۶۰۰ء بتائی ہے۔ ابن سیدہ خود بھی نابینا تھا اور اس کا والد بھی۔

۳۴: ابو نصر اسماعیل ابن حماد الفارابی الجوہری کی تاریخ پیدائش نامعلوم ہے البتہ اس کی تاریخ وفات ۳۹۸ء مطابق ۹۰۰ء بتائی جاتی ہے۔ Transoxania کی ایک جگہ فاراب میں پیدا ہوا اور وہیں اپنے ماموں ابو البراء یحییٰ الفارابی (وفات ۳۵۰ء مطابق ۹۲۱ء) سے تعلیم حاصل کی۔ الجوہری نے سفر کو سکونت پر ترجیح دی۔ بغداد عرب، مصر اور ریبعہ قبائل سے خالص عربی سیکھ لی۔ بعد میں خراسان آیا اور نیشاپور میں سکونت اختیار کی۔ یہیں اپنی لغت "صحاب" بھی لکھی۔ آخر پر ایک مسجد کی چھت پر چڑھ کر خود کشی کی۔ الجوہری لغت نگار ہونے کے ساتھ ساتھ کاتب بھی تھا۔

۳۵: مقدمہ ابن خلدون (دوم) میں بھی یہی تفصیل ملتی ہے۔ "صحاب" کی وجہ تسمیہ یہ ہے کہ علم حدیث اور علم لغت کو جڑ وال سمجھا جاتا ہے۔ جس طرح حضرت امام بن حارثیؓ کا مجموعہ احادیث صحیح کہلاتا ہے کہ اس میں تواتر، ثقہ روایت، راوی کی دیانت اور دیگر اصولوں کی سختی کے ساتھ پابندی کی گئی اسی طرح الجوہری نے لغت کے لیے الفاظ جمع کرنے، ان کے تلفظ اور معنی کے سلسلے میں علم حدیث ہی کی طرح ساخت اصول بر تے۔

۳۶: Haywood، متذکرہ اے۔

۳۷: المندرج فی اللّغة (دار المشرق بیروت ۱۹۷۳ء) میں "صحیح" کی تعریف یوں کی گئی۔  
الکلام المقتني مثلًا لمنیۃ والدینیۃ۔ اس میں مینہ اور دینہ ہم قافیہ ہیں۔

۳۸: اے۔ درویش۔ المعجم العربيہ ۹۳۔ قاہرہ ۱۹۵۶ء حوالہ Haywood۔ ۳۷ کے  
۳۹: بحوالہ ایضاً۔

۴۰: کہا جاتا ہے کہ الجوہری سے پہلے ایک مصری یہودی سعدیہ ابن یوسف۔ (۸۹۳ء تا ۹۲۲ء) نے اس قسم کی قافیائی لغت عبرانی زبان میں لکھی تھی، جس کا نام

Agson تھا۔ اسی طرح الجوہری کے معلم ماموں نے بھی اپنی فرہنگ ”دیوان ادب“ میں یہی طریقہ اختیار کیا تھا۔

۱۷: مطبوعہ سلسلہ۔ ۱۸۶۵ء

۲۲: ابن مکرم سے بھی موسوم ہے۔ پورا نام ہے محمد ابن مکرم ابن علی رضوان ابن احمد ابن الی القاسم ابن حتبہ ابن منظور الانصاری الآخر یعنی المصری جمال الدین ابوالقاسمی۔ ۱۲۳۲ھ مطابق ۱۸۱۴ء میں تیونس میں پیدا ہوا۔ طویل عرصے تک مصر کے مملوکیہ دربار کے ساتھ وابستہ رہا۔ بعد میں ترپولی میں صحیح مقرر کیا گیا۔ کہا جاتا ہے کہ ابن منظور نے اپنے ہاتھ سے پانچ سو کتب تحریر کیں جو کہ مذهب، سائنس اور علم اللسان سے متعلق ہیں۔ ابن منظور شاعر بھی تھا۔ آخری وقت میں نایبنا ہوا اور ۱۲۴۳ھ مطابق ۱۸۲۱ء میں وفات پائی۔ بحوالہ Haywood۔

۲۳: ايضاً۔ ۱۸

۲۴: یوسف۔ ۱۰۳۹

۲۵: Haywood ۸۳ء۔

۲۶: محمد الدین ابن محمد ابن یعقوب الفیروزآبادی شیراز کے ایک گاؤں فیروز آباد میں ۱۲۲۷ھ مطابق ۱۳۲۱ء میں پیدا ہوا۔ (Haywood) الفیروز آبادی کے اپنے کہنے کے مطابق وہ کرزان میں پیدا ہوا (القاموس قاہرہ ایڈیشن ۱۱، ۱۸۹۱ء) بحوالہ ايضاً ۸۳) سات سال کی عمر میں قرآن حفظ کیا۔ بعد میں حصول تعلیم کے لئے بغداد گیا۔ زندگی سفر میں ہی گذری۔ بغداد سے شام، یروشلم، قاہرہ، مکہ اور روم کا سفر کیا۔ ہندوستان اور فارس میں بھی کچھ عرصہ بسر کیا۔ آخری ایام عرب میں گزارے جہاں اُسے قاضی القضا کے عہدے پر مامور کیا گیا۔ زبید میں ۱۳۱۳ھ مطابق ۱۸۹۱ء (S.M. Yousuf) Haywood) یا ۱۸۱۲ھ مطابق ۱۳۱۲ء (S.M. Yousuf) وفات پائی۔ الفیروز آبادی کی دیگر کتب میں ”صحیح بخاری“ کی شرح اور قرآن کی پہلی صورت البقرہ کی تفسیر کے علاوہ علم اللسان پر چند مختصر رسائلے ہیں۔ اس کے علاوہ فارسی زبان میں رسول اللہ کی سیرت پر بھی ایک کتاب ہے۔

۲۷: البلغہ فی اصول اللغہ۔ صدیق حسین خان۔ استبول ۱۲۹۶ھ جلد چہارم

### ۹۔ بحوالہ Hay wood

۲۸: ابو عمر اسحاق الشیبانی۔ تاریخ پیدائش نامعلوم ہے۔ تاریخ وفات بعض کے نزدیک ۲۰۶ھ مطابق ۸۲۱ء ہے اور بعض کے نزدیک ۲۱۰ھ مطابق ۸۳۵ء ہے۔ الشیبانی کوفہ کا باشندہ تھا اور بعد میں بغداد میں سکونت اختیار کی۔ صحرائی قبائل میں زندگی کا پیشتر حصہ گزارا۔ ”کتاب الجیم“ کے علاوہ کچھ موضوعاتی رسالے بھی لکھے۔ ۲۹: ”کتاب الجیم“، کو ”کتاب النواودہ“ اور ”کتاب الحروف“ بھی کہا جاتا ہے۔

F.Keranow The bigining of Arabic Lexicography : ۵۰ until the time of Jauhari - Journal of Royal Asiatic society - Special supplement page 2541  
 (۹۳ Haywood 1924. - بحوالہ

### ۹۴۔ بحوالہ Haywood

۵۲: القسطنطینی۔ انباب الرواہ فی تنبیہ النحاح۔ قاہرہ ۱۹۵۰ء تا ۱۹۵۵ء بحوالہ

### ۹۵ Haywood

۵۳: ابو بکر محمد ابن عمر الجستنی کی تاریخ پیدائش اور دیگر کوائف نامعلوم ہیں۔ البتہ تاریخ وفات ۳۳۰ھ مطابق ۹۲۱ء ہے۔

۵۴: تاریخ پیدائش اور کوائف نامعلوم ہیں۔ وفات ۳۳۲ھ مطابق ۹۲۴ء کو ہوئی۔

۵۵: ۳۶۶ھ مطابق ۷۰۰ء تا ۵۲۹ھ مطابق ۱۱۳۲ء۔

۵۶: ابو محمد ابن دہان۔ وفات ۵۲۹ھ مطابق ۷۰۰ء۔

### ۹۶ Haywood

۵۸: ايضاً۔ ۷۔

۵۹: ايضاً۔ ۷۔ ۹۸۔

۶۰: ابو الحسن احمد ابن فارس ابن ذکریا کی تاریخ پیدائش نامعلوم ہے۔ اور تاریخ وفات پر بھی القسطنطینی، ابن خلکان وغیرہ میں اختلاف ہے۔ Haywood نے اسے ۳۹۰ھ مطابق ۹۰۰ء قرار دیا ہے۔ اسی طرح جائے پیدائش پر بھی متضاد آراء ہیں۔ Haywood نے البتہ ہمان کو اس کی جائے پیدائش مانا ہے۔ ابن

فارس لغت کے علاوہ فقہ میں بھی ماہر تھا۔ اس کی دیگر کتب میں تفسیر القرآن، سوانح و سیرت رسول فقہ، کے اصول و صوابط وغیرہ جہاں مذہب سے متعلق ہیں وہیں علم اللسان پر بھی کچھ سامنے ہیں۔

۲۱: Haywood، ۱۰۱ء۔

۲۲: ايضاً۔

۲۳: اے۔ درویش۔ "المعجم العربیہ" قاہر ۱۹۵۶ء۔ بحوالہ Haywood۔

۲۴: تاریخ وفات۔ ۳۰۰ مطابق ۱۰۱۰ء۔

۲۵: Haywood۔ ۱۰۲ء۔

۲۶: تاریخ وفات ۱۵۰ مطابق ۷۸۱ء۔ پورا نام ابوالقاسم الحسین الراغب الاصفهانی۔

۲۷: ابوالقاسم محمود ابن عمر الزختری (جار اللہ) Transoxania کے ایک گاؤں زختر (جدید خیوه) میں ۷۳۲ مطابق ۷۷۵-۷۸۳ء میں پیدا ہوا۔ (Haywood-Yousuf)۔ ماہر زبان ہونے کے علاوہ الزختری ماہر قرآنیات، قواعد نویس اور جغرافیہ دان بھی تھا۔ اس کی تفسیر قرآن، "کشاف"، اگرچہ اس کے معززی خیالات کی وجہ سے تنازعہ بن گئی، پھر بھی اس کا اہم مقام ہے۔ اس کے علاوہ زختری کی کتب میں جغرافیائی لغت "الامکنه والجبال المیاہ" اور قواعد "مفضل" بھی مشہور ہیں۔ الزختری نے خراسان، عراق اور بغداد کا سفر بھی کیا اور آخر پر ۵۳۸ مطابق ۱۲۳۱ء میں اپنے آبائی گاؤں میں وفات پائی۔

۲۸: Haywood ۱۰۵ء۔

۲۹: اے۔ درویش۔ "معجم العربیہ" قاہر ۱۹۵۶ء۔ بحوالہ S.M. Haywood نیر Yousuf ۱۰۲۹ء۔

۳۰: Haywood ۱۰۵ء۔

۳۱: علامہ عبدالرحمٰن، ابن خلدون (دوم) ترجمہ: ۲۷۶-۷۷۷ء

۳۲: Haywood ۱۰۶ء۔



# ایران میں فارسی لغت نگاری کی روایت

سرز میں فارس (قدیم ایران بشمول خراسان، آذربائیجان وغیرہ) میں اسلامی فتوحات سے پہلے بھی مقامی زبانوں اوستا' پہلوی، دری، خوارزمی اور سندی وغیرہ میں ادب کا ذخیرہ موجود تھا جس میں زرتشیتوں کی مذهبی کتاب "ثند"، رزمیہ افسانے اور مثنویاں "کارنا" اک اردشیر بالکان، "خرس و گوانان"، "یادگار زریزان" جسے "شاہنامہ گشتاسیپ" بھی کہتے ہیں، کے علاوہ بڑا شعری ذخیرہ خصوصی طور پر قابل ذکر ہے۔ لیکن ۲۵ء میں اسلامی فتوحات کے بعد اہل فارس کی بنیادی توجہ عربی زبان و ادب کے فروع کی طرف مبذول ہو گئی جس کے نتیجے میں اب فارس جیسے عربی علماء پیدا ہو گئے۔ اس کے پس پرده یہ عصر کا فرماتھا کہ عربی فاتحین کی زبان ہے اور فاتح اور مفتوح کے درمیان ترسیلِ خیالات کے سلسلے سے فاتحین کی زبان غالب رہتی ہے۔ دوسرا اہم عصر مذهب کا تھا۔ کیونکہ اس سے مختلف لسانی گروہوں کے درمیان جذباتی وابستگی قائم ہوتی ہے جس کے نتیجے میں مذهبی زبان کا سیکھنا ان کے لیے مذهبی فریضہ بن جاتا ہے۔ لیکن عربی کی ترویج و اشاعت کے ساتھ ساتھ قدیم دری زبان بھی ترقی کے منازل طے کرتی گئی۔ فارسیوں کی اکثریت رے کے شمال و مغرب اور جنوب میں واقع تھی جہاں ساسانی دور کی ابتداء (۲۲۷ء) سے ہی پہلوی کی ترویج شروع ہوئی تھی اور لوگوں کی ایک قلیل تعداد، جو رے کے

مشرق میں رہتی تھی، دری زبان بولتی تھی۔ طاہریوں (۱۸۷۰ء تا ۱۸۹۷ء) کے دور سے تھوڑا تھوڑا ادب دری زبان میں پیدا ہونا شروع ہو گیا۔ صفاریوں (۱۸۹۷ء تا ۱۹۰۷ء) کے عہد میں اس کی ضخامت میں زبردست اضافہ ہو گیا۔ اس طرح دری زبان (موجودہ فارسی) کی ایک ہمہ گیر حیثیت بن گئی جو کہ بعد میں عباسی عہد (۱۹۰۷ء تا ۱۹۵۰ء) کے فوراً بعد "شعوبیہ" تحریک کی وجہ سے نکھر گئی۔ "شعوبیہ" کا بنیادی مقصد عرب مخالفت اور فارسیوں (ایرانیوں) کی تنظیم نو تھا جس نے مذہبی وابستگی تک کو بھی نظر انداز کیا۔ اس کے نتیجے میں فارسی زبان میں سنجیدہ ادب کا قابل قدر ذخیرہ پیدا ہو گیا۔ طاہریوں اور اسکے بعد صفاریوں کے زمانے سے ہی ایران کی کثیر آبادی کے لیے دری کی تفہیم کا مسئلہ پیدا ہو گیا تھا۔ پھر جب آٹھویں صدی عیسوی سے دسویں صدی عیسوی تک اس زبان نے فردوسی، رودگی اور فرقی جیسے بلند پایہ کے شعراء پیدا کیے تو اس کی تفہیم کی ضرورت اور بھی بڑھ گئی جس کے نتیجے میں لغت نگاری کی ضرورت بھی محسوس کی جانے لگی۔ اس بناء پر یہ کہا جاسکتا ہے کہ فارسی لغت نگاری کے اہم محركات سیاست اور شاعری رہے ہیں۔ اشعار کی تفہیم آج بھی فارسی لغات کا اہم تقاضا ہے۔ چودھویں صدی ہجری میں تالیف کی جانے والی "فرہنگ نظام" اس سلسلے میں رقم طراز ہے۔

"خوب واضح شود کہ تالیف ہر فرنگ برائی اشعار بود"۔

ہندوستان اور ترکی میں بھی فارسی لغات کا ایک گراں قدر ذخیرہ تالیف کیا گیا لیکن اس کی تفصیل آگے آئے گی۔ سعید نفیسیؒ نے پہلوی کی دولغات "آوسم" اور "نیا ختنی" کو فارسی کی قدیم ترین لغات مانا ہے لیکن ہمارا

موضوع جدید فارسی (دری) ہے اس لیے اس زبان کی لغت نگاری کا تاریخی جائزہ لینے کی ضرورت ہے۔ دری (آگے فارسی لکھا جائے گا) کی پہلی لغت کے بارے محققین کی مختلف آراء ہیں۔ Haywood<sup>۱</sup> کے نزدیک پہلی فارسی لغت مجہول الاسم ہے اور دوسری لغت جس سے فارسی لغت نگاری کی معروف ابتداء ہوتی ہے ابو حفص السعدی (۲۰۰ھ مطابق ۸۱۵ء) ہے۔ ان دونوں لغات میں سے کسی کا بھی مسودہ موجود نہیں ہے اس لیے تفاوت زمانی کی بنابر ابو حفص کو ہی اولیت دی جاسکتی ہے۔ چنانچہ یہ لغت موجود نہیں ہے۔ اس لیے اس کی ترتیب اور طریقے پر کچھ بھی نہیں کہا جاسکتا ہے۔ مشہور فارسی شاعر رودگی (وفات ۳۰۹ھ مطابق ۹۱۶ء) سے بھی ایک لغت ”تاج المصادر فی اللغة الفرس“، منسوب ہے۔ حاج خلیفہ کی کتاب ”کشف الظنون“،<sup>۲</sup> میں دو لغات ”تاج المصادر فی اللغة“، مولفہ ابی جعفر احمد بن علی معروف بے جعفر ک اور ”تاج المصادر فی اللغة الفرس“ کا حوالہ ملتا ہے۔ چونکہ یہ دونوں ابتدائی فارسی لغات ہیں اور رودگی بھی فارسی کا ابتدائی شاعر ہے اس لئے اُس کے یعنی ابو عبد اللہ جعفر رودگی کے نام اور اول الذکر کے نام میں ”جعفر“، مشترک ہونے کی وجہ سے یہ لغت اس سے منسوب کی گئی ہے۔ سعید نقیسی<sup>۳</sup> کے مطابق ”کشف الظنون“، کے جدید استنبول ایڈیشن میں رودگی کا نام اضافی ہے۔ مزید وہ چوتھی صدی ہجری کے اوائل ہی میں فوت ہو گیا تھا اس لئے نقیسی کے مطابق یہ دو کتابیں بلکہ ایک ہی کتاب ہے جس کو ابو جعفر احمد بن علی جعفر بیہقی<sup>۴</sup> (وفات ۴۵۳ھ) نے تایف کیا تھا۔

جیسے کہ پہلے بھی کہا گیا کہ دری (فارسی جدید) ابتداء میں رے کے مشرقی

علاقوں یعنی خراسان اور ماورائے النہر میں بولی جاتی تھی لیکن غزنویوں کے عہد (ابتدائی گیارہویں صدی عیسوی) میں یہ پھیل کر جنوب اور مغرب تک پہنچ گئی اور سلجوقیوں (۱۰۵۵ء تا ۱۲۰۴ء) کے زمانے میں یہ آذربائیجان تک وسعت پا گئی۔ ابتداء میں اسے ان علاقوں میں غیر زبان سمجھ کر اس سے انہاض برتا گیا لیکن سلجوقیوں کی سرکاری زبان ہونے کے ناطے اس کی ضرورت روزافزوں بڑھنے لگی اور پانچویں صدی ہجری میں اسدی طور پر نے "لغت فرس اسدی" یا "فرہنگ فرس اسدی" لکھ کر فارسی لغت نگاری کی باقاعدہ ابتداء کی۔ اس لغت میں جہاں مشکل الفاظ کی تشریح ہے وہیں اُس کی خوبی اس کی الفابیائی ترتیب ہے۔ معنی کی وضاحت میں اس میں فارسی کے اشعار بھی ہیں۔ بعض لوگوں کے مطابق اسدی نے اسناد کے طور پر جوا شعارات اس میں دئے ہیں وہ اس کی اپنی مثنوی "گرشاپ نامہ" سے ہیں ॥ لیکن سعید نفیسی نے اس مفروضے کی زبردست مخالفت کی ہے اور ثبوت میں اسدی کی لغت کے مقدمے کا یہ اقتباس پیش کیا ہے جونہ صرف حوالہ جات کی جانکاری فراہم کرتا ہے بلکہ اس کی ترتیب کی تفصیل بھی۔

"فرزند حکیم جلیل او خدار دشیرین بن دیمسیار لخجی شاعر.....  
از من ..... لغت نامه ای خواست۔ چنانکہ بر ہر لغتی گواہی بود از  
قول شاعری از شعرای پارسی و آن بیتی بود یاد و بیت و بت ترتیب  
حروف آ، ب، تا، ساختم" ۔ ॥

اگرچہ اس کی ترتیب الفابیائی ہے لیکن یہ لفظ کے ابتدائی حروف کی تنظیم کے اعتبار سے نہیں بلکہ عربی لغت نگار الجواہری کی قافیائی ترتیب پر مشتمل

ہے۔ البتہ اس ترمیم کے ساتھ کہ غیر اساسی حروف (ت، ه، ی) کو ملحوظ نہیں رکھا گیا ہے۔ مثلاً ”آبی“ اور ”ینابہ“ کو ”ب“ کے باب میں درج کیا گیا ہے۔ اسی طرح ”دستہ“ کو ”س“ کے باب میں۔ مزید برآں فارسی زبان کی فرہنگ ہونے کی بنیاد پر اس میں خالص عربی حروف (ش، ح، ص، ض، ط، ظ، ع، ق) پر ختم ہونے والے الفاظ کو ”ج“ اور ”چ“ کے ابواب میں درج کیا گیا ہے۔<sup>۱۳</sup>

اسدی کی فرہنگ کے بعد طویل عرصے تک کوئی خاص لغت سامنے نہیں آئی۔ البتہ آٹھویں صدی ہجری میں شمس الدین محمد ہندو شاہ المعروف شمس منشی کی لغت ”صحاح الفرس“ (<sup>۲۸</sup>ھ) منظر عام پر آئی اور اس کے بعد دسویں صدی ہجری میں مرزا ابراہیم ابن شاہ حسین اصفہانی نے فرہنگ مرزا ابراہیم<sup>۱۴</sup> (قبل از ۹۸۳ء) تالیف کی۔ اس کے علاوہ ”صحاح الادویہ“، ”جمع الفرس“، اور ”سرمه سلیمانی“ تالیف ہوئیں۔ اگرچہ یہ لغات فارسی لغت نگاری کے تاریخی ارتقاء میں کوئی خصوصیت نہیں رکھتی ہیں لیکن فارسی کی مشہور لغت ”برہان قاطع“، (تفصیل آگے آئے گی) کے منابع میں شامل ہونے کی وجہ سے ان کا ذکر ضروری ہے۔ ”صحاح الادویہ“ آٹھویں صدی ہجری میں حسین انصاری اصفہانی نے تالیف کی تھی اور یہ دواؤں کی فرہنگ ہے۔ ”فرہنگ سروری“ یا ”جمع الفرس“ کو <sup>۲۸</sup>ھ میں محمد بن قاسم بن حاج محمد کاشانی مختلص بہ سروری نے تالیف کیا۔ سروری نے اپنے مقدمے <sup>۱۵</sup> میں خود لکھا ہے کہ اس نے سولہ لغات سے اخذ واستفادہ کیا ہے۔ اس سے معلوم ہوتا ہے کہ تب تک فارسی لغات کا بہت بڑا ذخیرہ مرتب ہو چکا تھا۔ اگرچہ اس میں چھ ہزار سے زائد الفاظ نہیں ہیں لیکن اس کے آخر میں استعارات کا الگ باب قائم کیا گیا

ہے۔ اس کی ترتیب ”باب“ اور ”فصل“ کے اعتبار سے دی گئی ہے۔ یعنی لفظ کے پہلے حرف سے اس کا باب متعین کیا گیا اور پھر آخری حرف کے لحاظ سے ”فصل“ میں جگہ دی گئی ہے۔ سرمه سلیمانی کو تقدی اوحدی (تفقی بن محمد سعید الدین محمد بلبانی حسینی واعظ) نے ۱۲۰۰ھ میں تالیف کیا اور یہ بھی اسدی کی لغت کے تتبع میں لکھی گئی ہے۔<sup>۱۸</sup>

ہندوستان میں ”برہان قاطع“ کی تالیف (تفصیل آگے آئے گی) کے ساتھ ہی ایرانیوں نے لغت نگاری کی طرف سنجیدہ توجہ دینا شروع کی تھی۔ ۱۲۳۰ھ میں محمد کریم تبریزی نے ”برہان“ کا خلاصہ ”برہان جامع“، لکھی۔ ۱۲۸۸ھ میں رضاقلی خان ہدایت نے ”فرہنگ انجمن آرا“ اور ۱۳۲۰ھ میں میرعلیٰ اکبرخان نفیسی نے ”فرہنگ ناظم الاطباء“ یا ”فرنودسار“، لکھی۔ یہ سب لغات انفرادی کوششوں کا نتیجہ ہیں۔ بیسویں صدی کے اوائل میں ایران میں لغت نگاری کے سلسلے میں ادارہ جاتی کوششیں کی جانے لگیں اور ”مجلس شورای ملی“، ادارہ قائم کیا گیا جس نے دانشگاہ تہران کی اعانت سے ایک ضخیم لغت کی تیاری کی۔ مشہور و معروف ادیب اور محقق آقا علی دہخدا کی سربراہی میں لغت کی ابتداء کی گئی جس کی قیادت دہخدا کی وفات کے بعد ڈاکٹر محمد معین کو سونپی گئی۔ اس ادارے نے ایک ضخیم لغت آقا رہنماد دہخدا کی نسبت سے ”لغت نامہ دہخدا“، شائع کی جس کی اب تک اکیاسی (۸۱) سے زیادہ جلدیں<sup>۱۹</sup> منظر عام پر آگئی ہیں۔ لیکن یہ لغت سے زیادہ دائرۃ المعارف کی حیثیت رکھتی ہے جیسا کہ ڈاکٹر محمد معین نے بھی وضاحت کی ہے۔ یہی وجہ ہے کہ اس میں بہت سی غلطیاں بھی راہ پا گئی ہیں۔ مثلاً اس میں تاج محل کو نور جہاں کا مقبرہ لکھا گیا

ہے۔ اسکے علاوہ اس میں غیر ضروری طوالت بھی ملتی ہے کیونکہ ایک حوالہ کے طور پر ایک ہی شاعر کے کئی اشعار دئے گئے ہیں۔<sup>۲۲</sup>

زمانہ حال میں جو لغات ایران میں تالیف کی گئی ہیں ان میں متذکرہ ”برہان قاطع“ (مصحح ڈاکٹر معین) اہم ہے۔ اس میں گذشتہ ایڈیشنوں کے برعکس ملحقات کا اضافہ نہیں کیا گیا ہے۔ اس کے علاوہ حسن عمید کی ”فرہنگ عمید“<sup>۲۳</sup> بھی اہمیت کی حامل ہے ہرچند کہ اس میں وہ مواد بھی شامل کیا گیا ہے جو اسے بھی قاموس کے نزدیک لا تا ہے۔ حسن عمید<sup>۲۴</sup> اپنی لغت کا تعارف کرتے ہوئے لکھتے ہیں کہ اس میں اصطلاحات ادبی، معانی و بیان و بدیع و عرض و قافیہ اصطلاحات علمی اور دیگر علوم کے الفاظ ہیں۔ اس طرح کہا جاسکتا ہے کہ ایرانیوں نے لغت نگاری کی طرف پوری توجہ دی ہے لیکن آسکفورڈ انگلش ڈکشنری کے طرز پر ابھی کوئی لغت وجود میں نہیں آئی ہے۔



## حوالی

۱: "تاریخ ادبیات ایران" از رضا زاده شفق۔ ص ۳۵-۳۶

☆ مذهب خدائی شنوت پر بنی تھا جس کے مطابق "بیدان" نیکی کا پروردگار اور "اہرہن" بدی کا تھا۔

۲: Arabic Lexicography - J.A. Haywood، ص: ۱۱۶

۳: مقدمہ فرنگ نظام۔ جلد اول ۱۵

۴: سعید نفیسی۔ A History of Muslim Philosophy ۱۹۸۹

۵: Haywood۔ ۷۱

۶: ایضاً۔

کے: بحوالہ سعید نفیسی۔ فرنگی پارسی۔ مشمولہ "برہان قاطع" (صحیح ڈاکٹر معین) جلد اول ۲۵۔

۷: سعید نفیسی۔ مشمولہ ایضاً۔

۸: Haywood۔ ۷۱ اس کے مطابق روکی کا سنہ وفات ۳۳۹ ھ تک زندہ تھا۔

۹: ابوالمنصور علی بن احمد اسدی طوسی آذربائیجان کا رہنے والا تھا۔ اس کی تاریخ وفات ۳۶۵ ھ بتائی جاتی ہے۔ "لغت فرس اسدی" تین بار شائع ہوئی ہے۔


۱۰: "گرشاپ نامہ" کی تقلید میں فردوسی کی مشہور مثنوی "شاہنامہ" لکھی گئی۔ ۱۰۶۱ء میں مکمل ہوئی۔

۱۱: سعید نفیسی۔ مقدمہ قاطع برہان (صحیح ڈاکٹر معین۔ ۷۱) نفیسی کے مطابق اسدی کا یہ شاگرد ابوالمهیجار اردشیرین ہے جس نے ۵۰۸ ھ میں ترکی زبان میں "اساس البلاغة" نام کا رسالہ لکھا۔

۱۲: "لغت فرس" تهران ایڈیشن ۱۹۵۴ء بحوالہ Haywood۔ ۷۱

۱۳: برہان قاطع (صحیح ڈاکٹر معین) جلد دوم نیز لغت نامہ دیکھا۔ مقدمہ ۱۸۸۸ء نیز مقدمہ "صحاب الفرس" ڈاکٹر عبدالعلی طائق بحوالہ ڈاکٹر معین مقدمہ فرنگ معین۔

- ۱۵: "مجمع الفرس" (لغت سروری) کو اگرچہ ۱۰۰۸ء میں تالیف کیا گیا تھا لیکن اس پر ۱۰۲۸ء میں نظر ثانی کی گئی۔ یہ بھی کہا جاتا ہے کہ سروری نے "فرہنگ جہانگیری" کی شہرت سن کر شاہجہاں کے عہد (۱۶۵۸ء تا ۱۶۲۷ء) میں اصفہان سے ہندوستان ہجرت کی۔
- ۱۶: بحوالہ علی اصغر حکمت۔ مقدمہ برہان قاطع (مصحح ڈاکٹر معین) ۸۵  
کے: ایضاً
- ۱۷: ۱۹۱۵ء میں ہجرت کر کے جہانگیر کے عہد (۱۹۰۵ء تا ۱۹۲۷ء) میں ہندوستان آیا۔
- ۱۸: بحوالہ ڈاکٹر معین۔
- ۱۹: بحوالہ ڈاکٹر معین۔
- ۲۰: ایضاً۔
- ۲۱: پروفیسر حسن۔ مشمولہ لغت نویسی کے مسائل۔ ۲۱
- ۲۲: مؤسسة انتشارات امیر کبیر نے اسے تہران سے ۱۳۵۸ء میں شائع کیا۔
- ۲۳: حسن عمید۔ فرہنگ عمید مقدمہ۔ ۲۳



## ہندوستان میں فارسی لغت نگاری کی روایت

ایران میں بے شک فارسی لغت نگاری کی شروعات ہوئی لیکن اس کو پہنچنے کے موقع ایران سے باہر ہی ملے۔ ترکی کی خلافت عثمانیہ میں فارسی ایک اہم زبان کا درجہ رکھتی تھی۔ اس طرح فارسی الفاظ کو سمجھنے کے لیے وہاں لغت کی ضرورت محسوس کی گئی۔ ترکی میں تالیف شدہ فارسی لغات میں ”لغات حلیمی“، ”لغات شاعری“ ”وسنیہ کبیر“ اور لغات ”شاہنامہ“ قابل ذکر ہیں۔ ان لغات میں فارسی الفاظ کی وضاحت ترکی زبان میں کی گئی ہے۔ اس کے برعکس ہندوستان میں لکھی گئی فارسی لغات ایرانی لغات کی طرح یک لسانی (فارسی۔ فارسی) ہیں نہ کہ ترکی کی طرح دولسانی۔ فارسی لغت نگاری کو صحیح معنوں میں ترقی کی انتہا تک پہنچانے میں ہندوستانی علماء کا زبردست کردار رہا ہے۔ فارسی ہندوستان کی سرکاری زبان مغلیہ شہنشاہ اکبر (۱۵۵۶ء تا ۱۶۰۵ء) کے زمانے میں بن گئی لیکن اس سے پہلے ہی فارسی نے سر زمین ہندوستان میں قدم جمانا شروع کیے تھے۔ ہندوستان کے علماء اور ایرانی مہاجرین کی کوششوں سے پانچ سو سال کے عرصے میں ہندوستان میں فارسی لغات کا ایک بیش بہا ذخیرہ معرض وجود میں آگیا۔

سعید نقیسی اور Haywood نے ہندوستان میں مرتب کی گئی پہلی فارسی لغت قاضی خان بدروم دہلوی المعروف دھاروال کی لغت ”ادات

الفصل،“ کو مانا ہے۔ جبکہ دیگر محققین نے اس بات پر منفق ہیں کہ ہندوستان کی پہلی فارسی لغت علاء الدین خلجی کے زمانے (۱۲۹۵ء تا ۱۳۱۶ء) میں مشہور شاعر فخر الدین قواس غزنوی کی ”فرہنگ نامہ قواس“ نے بھی ان محققین ہی کی طرح ”ادات الفصل“ کی تالیف کا زمانہ ۱۳۱۹ء مطابق ۸۲۲ھ میں لکھی گئی ہے۔ اور یہ صحیح بھی ہے کیونکہ سعید نفیسی اور Haywood نے بھی ان محققین ہی کی طرح ”ادات الفصل“ کی تالیف کا زمانہ ۱۳۲۲ء مطابق ۸۲۴ء میں لکھے ہے۔ یہ لغت بھی ابتدائی عربی فرهنگوں کی طرح موضوعاتی ہونے کے ساتھ ساتھ الفابیائی عناصر کی حامل ہے۔ یعنی اس میں الفابیائی ترتیب میں مختلف موضوعات سے تعلق رکھنے والے الفاظ درج کئے گئے ہیں۔ البتہ اس کی یہ خصوصیت قابل ذکر ہے کہ الفاظ کی تشریح کے سلسلے میں مسعود سلیمان، سوزانی سمرقندی، سنائی، معززی، خاقانی، انوری، عطار اور ظہیر فاریانی جیسے معتبر فارسی شعراء کے اشعار سند کے طور پر دئے گئے ہیں۔ لیکن بقول ڈاکٹر انصاری ہرومی اور سعدی جیسے اساتذہ فن کو نظر انداز کیا گیا ہے۔ ”فرہنگ نامہ قواس“ کی تالیف کے بعد بھی ایسی دولغات ہیں جن کو ادات الفصل،“ پر زمانی اولیت حاصل ہے۔ پہلی لغت دستور الافاضل ہے جس کو رفع حاجب خیرات نے ۱۳۷۳ھ یا ۱۷۳۷ھ میں لکھا ہے۔ دوسری لغت ”معیار جمالی“، جس کو نفیسی کے مطابق ۱۳۷۷ھ میں شاہ شیخ ابوالحق نے اسدی طوی کی لغت کو بنیاد بنا کر لکھا۔ مطلب یہ ہے کہ ”ادات الفصل“ زمانہ کے لحاظ سے اولین لغت نہیں ہے بلکہ اس لحاظ سے اہم ہے کہ یہ بعد کی لغات کے لیے اہم مآخذ رہی۔ ان لغات کے بعد بہت سی چھوٹی چھوٹی لغات تالیف

کتب تواریخ اور شعراء کے دو اور مددی ہے جن کے اشعار بطور سند اس میں شامل کئے گئے ہیں۔ فارسی میں یہ پہلی لغت ہے جس کی تالیف کے لیے عربی مولفین کی طرح فیلڈ ورک (field work) کو بھی بروئے کار لایا گیا۔ اسی مقدمے میں مولف نے لکھا ہے کہ ایسے الفاظ جو کسی شاعر کے دیوان میں تو تھے لیکن کسی لغت میں نہیں تھے، کی وضاحت کے لیے اس نے ان علاقوں کا دورہ کیا جہاں کا باشندہ مصنف یا شاعر تھا۔ مثلاً حدیقة اور دیوان سنائی کے الفاظ کے لیے کابل اور غزنین کے لوگوں سے وضاحت حاصل کی۔ اسی طرح حکیم ناصر خسرو کے دیوان اور سفرنامے کے الفاظ کے لیے خراسانیوں اور بدخشنانیوں سے پوچھ گچھ کی گئی۔ ”فرہنگ جهانگیری“ کی اس سے بڑی خصوصیت اور کیا ہو سکتی ہے کہ یہ مابعد کی متداول لغات مثلاً ”فرہنگ رشیدی“ اور ”برہان قاطع“ (تفصیل آگے آئے گی) کے منابع میں شامل ہے۔ ”فرہنگ رشیدی“ (تالیف ۱۲۰۰ھ تا ۱۷۰۰ھ) کے مولف عبدالرشید تھوی نے اپنی لغت کے مقدمے میں لکھا ہے کہ اس کے مأخذات میں ”فرہنگ سروری“ اور ”فرہنگ جهانگیری“ خصوصی طور پر قابل ذکر ہیں گے۔ لیکن یہ بھی حقیقت ہے کہ ”سروری“ اور ”جهانگیری“ پر اعتراضات اٹھانے والوں میں تھوی سرفہرست ہے۔

ہندوستان میں فارسی لغت نگاری کا دوسرا دور ”جهانگیری“ سے شروع ہو کر ”رشیدی“ پر ختم ہوتا ہے۔ اس دور کو Haywood گے نے عربی لغت نگاری کے زیر اثر گردانا ہے کیونکہ اس دور میں فارسی لغت نگاری نے جہاں ضخامت، فیلڈ ورک وغیرہ شعبوں میں زبردست ترقی کی وہیں ترتیب الفاظ،

ضبط تلفظ اور معانی میں کوئی حتمی اصول نہیں اپنایا گیا۔ بلکہ موخرالذکر کے سلسلے میں اس دور میں زبردست لغزشیں راہ پا گئیں، جن کی نشاندہی قلی خان ہدایت مولف ”نجمن آرائے ناصری“ (تفصیل آگے آئے گی) نے کی ہے۔ ہندوستان میں فارسی لغت نگاری کا تیسرا اور اہم ترین دور محمد حسین بن خلف تبریزی متخلص بہ برہان کی لغت ”برہان قاطع“ سے شروع ہوتا ہے جس کی تالیف ۱۶۵۲ھ مطابق ۱۷۰۰ء میں ہوئی ۔ اس کی اہمیت اس لئے بھی بڑھ گئی کہ یہ انیسویں صدی کے زبردست علمی مناقشے کی وجہ بہتری اس کی خوبیوں کا تذکرہ کرتے ہوئے پروفیسر نذری احمد نے لکھا ہے۔

- ۱۔ اپنے عہد تک کے سارے فارسی لغات میں سب سے زیادہ ضخیم ہے۔ کسی قدیم فرہنگ میں اتنے الفاظ نہیں ہیں جتنے اس لغت میں ہیں۔
- ۲۔ اس کی ترتیب حروف تہجی کے اعتبار سے ہے اور اس سے قبل کسی فرہنگ میں ترتیب اتنی محکم نہیں ہے۔
- ۳۔ اس میں الفاظ کے معنی ترتیب وار درج ہوئے ہیں۔ معانی کی اتنی تفصیل کسی اور فرہنگ میں نہیں ملتی۔
- ۴۔ اکثر الفاظ کا تلفظ بھی منضبط کر دیا گیا ہے۔ ۔

لیکن ”برہان“ پر جتنے اعتراضات اٹھائے گئے اتنے مشرقی لغت نگاری میں کسی اور لغت پر نہیں اٹھائے گئے۔ اس کے معتبر ضمین میں مرزا سداللہ خان غالب سرفہrst ہے۔ غالب کے اعتراضات میں لفظوں کی تصحیح و تحریف، غلط تلفظ اور سریانی، عبرانی، ژندوپاژند کے غیر مستعمل الفاظ کی شمولیت کے علاوہ اشتباہات قابل ذکر ہیں۔ ڈاکٹر محمد معین نے ”برہان قاطع“ کے نقائص

کے بارے میں ایک مضمون میں تفصیلی بحث مثالوں کے ساتھ کی ہے۔ ڈاکٹر صاحب مذکور نے ہی بعد میں ان نقاصل کا مثلاً (۱) شواہد کی عدم شمولیت (۲) دساتیر سے لئے گئے الفاظ (۳) ہزو ارش الفاظ کا اندر ارج (۴) الفاظ کی عدم صحت کا خلاصہ یوں پیش کیا ہے۔

(الف) نداشت نشاہد، کہ خود عذر آں راخواستہ

(ب) نقل لغات و ساتیر، بدیکھی است کہ ازیں لحاظ نیز تقصیری متوجہ اونیست زیران سی سال پیش، این کتاب موروث توجہ و علاقہ بسیاری از داشمندان ایرانی، و پارسی هندواردیابی بودہ است۔

(ج) آوردن ہزو ارشها و لغات پہلوی غیر مستعمل در پارسی۔

(د) ضبط غلط تلفظ لغات۔

(ه) تصحیف لغات۔

(و) معانی نادرست۔

(ز) عدم دقت در مصحف منقولات، حسین خلف منقولات خود را بدون تنقیح نقل میکند و چون عادہ مآخذ را ذکر نمیکند نتیجہ این میشود کہ گاہ مطلب بکلی تا مفہوم میماند،<sup>۱۶</sup>

بقول پروفیسر نذری احمد ”برہان قاطع“، کاموّلف نقاد فن نہ تھا۔ اسی وجہ سے اس میں رطب و یاب سب جمع ہو گیا۔ پروفیسر<sup>۱۸</sup> موصوف کے نزدیک ”برہان“، میں تین بنیادی نقاصل ہیں۔

(۱) تصحیفات یعنی غلط معانی کی وجہ سے ایک لفظ سے دوسرے لفظ کی تشکیل مثلاً ”تو شہ“ کے بجائے ”بو سہ پڑھنا“ (۲) جعلی کتاب ”دساتیر“<sup>۱۹</sup> کے

الفاظ اور (۲) ہزو ارش میں الفاظ کی کثرت یعنی کسی لفظ کو لکھنا لیکن اس کا مترا دف و تبادل لفظ پڑھنا۔ مثلاً ”جلنا، لکھنا“، اور ”پوسٹ“ پڑھنا یا ”مکا“ لکھنا اور پادشاہ پڑھنا۔ لیکن ستم ظریفی کا مقام یہ ہے کہ ”برہان“ کے سب سے بڑے معترض مرزا غالب نے ان ہی ناقص کو سب سے بڑی خوبیاں گردانا ہے۔ چنانچہ دستیر کے جعلی ہونے کی تحقیق بعد میں ہو گئی تھی اس لئے ماضی قریب تک دستیری الفاظ کو استعمال کرنا باعث افتخار سمجھا جاتا تھا۔ مثلاً صاحب ”انجمن آرائے ناصری“ کے علاوہ فتح اللہ شبانی اور مرزا فرحت شیرازی وغیرہ نے ان الفاظ کو استعمال کیا ہے۔ غالب نے جہاں مولف ”برہان قاطع“ پر الفاظ تراش ہونے کا الزام لگایا ہے وہیں وہ اُسے دستیری الفاظ کی لغت میں شمولیت کی بناء پر لائق احسان سمجھتے ہیں۔ غالب کے الفاظ ہیں۔

”جس طرح کمال اسماعیل کو خلاق المعانی کا لقب دیا گیا ہے، اگر ان بزرگوار (یعنی صاحب برہان) کو خلاق الفاظ کہا جائے تو تجھب نہ ہوگا۔ سوائے چند الفاظ کے جو دستیر سے ماخوذ ہیں یا تھوڑے سے اور الفاظ جن میں تصرف نہیں ہوا ہے۔ پوری کتاب آشوب چشم اور آزادِ دل ہے۔“

مرزا غالب کے رسالہ ”قاطع برہان“ کا نکنا تھا کہ ایک علمی مجادلے کا آغاز ہو گیا جو کہ طول پکڑ کر عدالت تک جا پہنچا۔ غالب کی تردید میں جو رسالے شائع ہوئے ان کا آغاز تسلیم سعادت علی کے رسالہ ”محرق قاطع برہان“ (فارسی ۱۲۸۰ھ مطابق ۱۸۶۳ء) سے ہوا۔ ”محرق“ کی تسلیم میں جو مواد شائع ہوا اُس میں مرزا رحیم بیگ میرٹھی کا ”ساطع برہان“ (فارسی

۱۲۸۳ھ مطابق ۱۸۶۲ء) آغا احمد علی شیرازی کا ”موید بربان“، ۱۲۸۴ھ مطابق ۱۸۶۴ء) شامل ہیں۔ اسی طرح ”بربان قاطع“، کی تردید میں غالب کے مذکورہ ”قاطع بربان“ کے علاوہ اس کا ”غالب نامہ“ (اردو مکتب ۱۸۶۵ء) اور منظوم قطعہ ”قطعہ غالب“ (فارسی ۱۲۸۲ھ) اور رسالہ ”تحقیق تیز“ (اردو ۱۸۶۷ء) کے علاوہ عبدالکریم کا رسالہ ”سوالات عبدالکریم“ (اردو ۱۲۸۲ھ مطابق ۱۸۶۵ء) ہے، جس کے بارے میں کہا جاتا ہے کہ یہ بھی غالب نے ہی لکھا تھا۔ اسی طرح غالب کی حمایت میں چند چھوٹے رسائل بھی نکلے جن میں ”لطائف غیبی“، اور ”دافع ہدیان“ شامل ہیں۔

”بربان قاطع“، کی تالیف نے ہندوستان کی فارسی لغت نگاری پر ایسے نقوش مرتمس کئے کہ اس کے بعد اس میدان میں کسی قسم کی پیش رفت نہ ہوسکی۔ البتہ چند لغات منظر عام پر آگئیں جو کہ یا تو گزشتہ لغات کی ترمیم ہیں یا توسعی۔ مثلاً سراج الدین علی خان آرزو کی دو لغات ”سراج اللغو“، ۱۲۷۷ھ اور ”چراغ ہدایت“، (بعد ۱۲۹۱ھ) بالترتیب شعرائے متقد میں اور متاخرین کے ان نادر الفاظ اور ضرب الامثال پر مبنی ہیں جو کہ ”جهانگیری“، ”سروری“، اور ”بربان“، وغیرہ میں درج نہیں ہیں۔ اسی طرح نواب اودھ عازی الدین حیدر ۱۲۷۳ھ کی لغت ”ہفت قلم“، سوائے چند معمولی ترمیمات کے سابقہ لغات کا چرچہ ہے۔ رشید حسن خان ۱۲۷۵ھ نے اسے نواب موصوف کی تالیف ماننے سے ہی انکار کیا ہے۔ خان صاحب کے بقول یہ مولوی محمد مقبول کی تالیف ہے جس نے اس لغت کا دیباچہ لکھا ہے۔ وجہ یہ بتائی ہے کہ اسی دیباچے کے مطابق محرم ۱۲۲۹ھ کو لغت کی ابتداء ہوئی اور ذی الحجه ۱۲۳۰ھ کو

اختتمام پذیر ہو گئی۔ اتنی قلیل مدت میں اتنی ضخیم لغت کی تالیف ناممکن ہے۔ خان صاحب موصوف کے مطابق ”ہفت قلزم“، کوسر کاری سرپرتوی میں مولوی محمد مقبول نے دیگر علماء کے اشتراک و معاونت سے ترتیب دیا۔ ”ہفت قلزم“، سات جلدیں پر مشتمل ہے جن میں سے پہلی چھ جلدیں الفاظ پر مشتمل ہیں جب کہ آخری جلد میں قواعد زبان، اقسامِنظم و نشر، صالح لفظی و معنوی اور عروض کا بیان ہے۔ ان لغات کے علاوہ جو دیگر لغات ہندوستان میں تالیف ہوئیں ان میں ٹیک چند بہار کی ”بہار عجم“ (۱۵۲ھ) غیاث الدین کی ”غیاث اللغات“ (۱۲۲ھ) عزیز جنگ کی ”اصف اللغات“ (۱۲۰ھ) وغیرہ ”برہان“ کے اثر میں لکھی جانے والی لغات میں شامل ہیں۔ البتہ یہاں پر ”فرہنگ آندر راج“، مولفہ محمد بادشاہ کا تذکرہ ضروری ہے جو کہ تین جلدیں میں (۱۸۸۹ء تا ۱۸۹۳ء) شائع ہوئی۔ اس کے مأخذات میں فارسی کی گیارہ متداول لغات<sup>۲۶</sup> ہیں اور جا بجا ان کے حوالے دیے گئے ہیں۔ اس کے علاوہ ہر لفظ کی توضیح کے لیے ایک یا ایک سے زیادہ اشعار بطور سند پیش کئے گئے ہیں۔ ”فرہنگ آندر راج“ میں اگرچہ مولف نے آرزو کی ”سراج اللغت“ اور ”چراغ ہدایت“ کو اپنے منابع میں نہیں گنوایا ہے لیکن بقول ڈاکٹر فرید برکاتی<sup>۲۷</sup> اس کے لیے ان سے بھی استفادہ کیا گیا ہے۔

حاصل بحث یہ ہے کہ ہندوستان میں فارسی لغت کی ابتداء کے پس پرده جو محرکات کا فرماتھے وہ لسانی اہمیت کے کم اور سیاسی زیادہ تھے۔ یہاں پر ”فرہنگ نامہ قواس“ سے فارسی لغت نگاری کی ابتداء ہوئی جو کہ ”برہان قاطع“، اور اس کے اثر میں لکھی گئی لغات پر اختتمام پذیر ہوئی لیکن اس دوران ایران

میں بھی فارسی کی چھوٹی بڑی لغات منظر عام پر آتی رہیں۔ سعید نفیسی<sup>۲۸</sup> نے ایسی دو سو دو لغات کی فہرست تیار کی ہے جو کہ اس مدت میں ہندو ایران میں مرتب ہو گیں۔ اس طرح یہ نہیں کہا جاسکتا ہے کہ ہندوستان میں فارسی لغت نگاری کے نتیجے میں ایران میں اس پر جمود آگیا۔ البتہ یہ کہا جاسکتا ہے کہ ہندوستان میں تالیف شدہ فارسی لغات نے فارسی زبان و ادب میں ایسا گراں قدر اضافہ کیا جو کہ اہل ایران سے بھی نہ ہو سکا۔ یہاں تک کہ آج بھی ایرانی علماء ہندوستان کی فارسی لغات سے استفادہ کرتے ہیں جس کی واضح مثال ان لغات کے تہران میں طبع شدہ متعدد ایڈیشن ہیں۔ خاص کر مشہور محقق ڈاکٹر معین کا ”برہان قاطع“، کا تازہ ترین ایڈیشن اس بات کا ثبوت ہے۔ ہندوستان میں مغلیہ سلطنت کے زوال اور انگریزی حکومت کی شروعات کے نتیجے کے طور پر فارسی زبان کی جگہ انگریزی نے لی اور جس طرح سیاسی وجوہات کی بنابر فارسی زبان و ادب کے ساتھ ساتھ لغت نگاری کی ابتداء ہوئی تھی ان ہی وجوہات کی بنابر فارسی زبان و ادب کے اثرات کم ہوتے گئے اور انہیسوں صدی کے اوائل سے فارسی لغت نگاری کا یہاں پر منطقی طور پر خاتمه ہو گیا۔



## حوالشی:

۱: سعید نقیسی - مشمولہ A history of Muslim Philosophy ۱۹۵۶ء۔

۲: سعید نقیسی - مقدمہ برہان قاطع - ۰ کے Haywood ۱۸-۱۷ء۔

۳: مثلًا پروفیسر نذری احمد (نقد قاطع برہان) حافظ محمود شیرازی (فارسی کی قدیم فرهنگوں میں ہندوستانی عناصر مشمولہ ارمغان مالک، مجلس ارمغان مالک ۱۹۷۱ء) ڈاکٹر جمیل جالبی (تاریخ ادب - جلد اول) ڈاکٹر محمد ضیاء الدین انصاری (مشمولہ غالب نامہ ۱۹۸۸ء) اور ڈاکٹر مسعود ہاشمی (اردو لغت نویسی کا تنقیدی جائزہ)۔

۴: پروفیسر نذری احمد (نقد قاطع برہان) کے مطابق فرنگ نامہ قواس ۲۹۰ھ میں تالیف ہوئی ہے۔ اگر یہ تاریخ یا ۲۲۷ھ (۱۳۳۲ء) تھی ہے تو پھر یہ علاء الدین خلجی کے زمانے میں تالیف نہیں ہوئی ہے کیونکہ علاء الدین خلجی کی وفات ۱۳۱۶ء میں ہوئی تھی جس کے بعد اس کا بیٹا مبارک خان صرف چار سال تک تخت پر قابض رہا اور ۱۹۱۹ء میں غیاث الدین تغلق نے دہلی کی حکومت پر قبضہ کر کے تغلق خاندان کی بنیاد ڈالی۔ یہ خاندان ۱۳۱۳ء تک حکومت کرتا رہا۔

A History of Islamic world (M. Ahsanullah) ۱۷۷۱ء

۵: ڈاکٹر محمد ضیاء الدین انصاری - مشمولہ غالب نامہ ۱۹۸۸ء - ۱۲۲ء۔

۶: پروفیسر نذری احمد نے اس کا نام ”دستور الفضل“ لکھا ہے۔ پروفیسر نذری کے مطابق اس لغت کے واحد دریافت شدہ ناقص نسخہ کی تصحیح کر کے اسے ”بنیاد فرنگ تہران“ سے ۱۹۷۵ء میں شائع کیا گیا۔ ڈاکٹر جمیل جالبی نے بھی یہی نام لکھا ہے لیکن اس کا سنہ تصنیف ۲۳۷۷ھ مطابق ۱۷۵۵ء بتایا ہے۔ جبکہ ڈاکٹر ہاشمی نے اس کا نام دستور الافاضل بتا کر پروفیسر نذری احمد کے حوالے سے سنہ تصنیف ۲۳۷۷ھ لکھا ہے۔ ڈاکٹر محمد معین نے بھی اسکا نام ”دستور الافاضل“ اور سنہ ۲۳۷۷ھ لکھا ہے۔

۷: سعید نقیسی - مقدمہ برہان قاطع، ایک ڈاکٹر معین کے مطابق اس لغت کا پورا نام، معیار جمالی و مقام ابو القاسم“ ہے۔ اس کو شمس الدین بن فخر الدین اصفہانی

معروف بہ شش فخری نے ۲۲۷۴ھ میں لکھا ہے۔ اس میں فنون اربعہ یعنی علم عروض، علم قوانی، علم بدائع و صنائع اور علم لغت زنگاری شامل ہیں۔ اس کا خطی نسخہ علامہ دہخدا کے کتب خانے میں موجود ہے۔

۸: پروفیسر نذری احمد۔ ہندوستان کا قدیم ترین فارسی لغت۔ مشمولہ سہ ماہی فکر و نظر علی گڑھ جولائی ۱۹۶۵ء، کے۔ نیز نقد قاطع برہان مع ضمام ۲۸ تا ۸ نیز سعید نفیسی۔ برہان قاطع (مصحح ڈاکٹر معین) ۱۷ تا ۷ ہے۔

۹: حسین انجوی کا لقب عضد الدولہ تھا۔ اس کا تذکرہ ”آئین اکبری“ اور ”ماڑالا مراء“ میں بھی ہے۔ اگرچہ ”فرہنگ جہانگیری“ کی تکمیل کے ۱۰۳۲ھ میں بھی ہوتی تھی، جس کی تصدیق مادہ تاریخ ”زہی فرہنگ نور الدین جہانگیر“ سے بھی ہوتی ہے، لیکن شہنشاہ جہانگیر نے اپنی ”ترک“ میں خود صراحةً کی ہے کہ یہ بعد از تجدید و نظر ثانی ۱۰۳۲ھ میں کامل ہو کر اسے پیش کی گئی۔ (بحوالہ علی اصغر حکمت) مقدمہ برہان قاطع (مصحح ڈاکٹر معین) ۸۲۔

#### ۱۰: Haywood

۱۰: مقدمہ فرہنگ جہانگیری۔ بحوالہ پروفیسر سید حسین۔ مشمولہ لغت نویسی کے مسائل، ۱۰۳۵۔ نیز علی اصغر حکمت۔ مقدمہ قاطع برہان ۱۸۳۔ اصل مقدمے میں ان فرہنگوں کی فہرست بھی دی گئی ہے۔

۱۱: مقدمہ ”فرہنگ جہانگیری“، بحوالہ پروفیسر سید حسین متذکر ۳۵۵-۳۶۳۔

۱۲: دیباچہ ”فرہنگ رشیدی“، بحوالہ رشید حسن خان۔ زبان اور قواعد ۲۲۹-۳۰ پروفیسر نذری احمد کے مطابق اس کا سنہ تصنیف ۱۰۲۷ھ اور سعید نفیسی کے مطابق ۱۰۲۷ھ ہے۔

#### ۱۳: بحوالہ Haywood

۱۴: ”برہان“، قاطع گول کنڈہ کے سلطان عبداللہ قطب شاہ (ولادت ۱۰۲۳ھ تخت نشینی ۱۰۳۲ھ، وفات ۱۰۸۸ھ) کے عہد میں اور اُسی کی سرپرستی میں تالیف ہوئی۔ ”برہان“ کے ۱۰۲۱ھ میں کامل ہونے کی تصدیق حسین تبریزی مولف ”برہان“ کے اس ماذہ تاریخ سے بھی ہوتی ہے۔

چوں برہان از رہ توفیق یزدان مراین مجموعہ را گردید جامع پی تاریخ اتمامش قضا گفت کتاب جامع برہان قاطع (بحوالہ علی اصغر حکمت۔ ۲۸)

لیکن ڈاکٹر اکبر حیدری کشمیری نے سہوا اس کا مادہ تاریخ ”ناقح برہان قاطع“، لکھا ہے۔ (تحقیقی جائزے ۱۸۲)۔ ”برہان“ کا ضمیمه جس میں بعض ملحقات بھی شامل کئے گئے ہیں، مولف کا نہیں بلکہ ایک مستشرق تھامس روک کا لکھا ہوا ہے ”برہان قاطع“ کا تازہ ترین ایڈیشن ڈاکٹر محمد معین نے چار جلدیوں میں شائع کیا ہے لیکن اس میں ملحقات کو شامل نہیں کیا گیا ہے۔

۱۶: پروفیسر نذری احمد۔ نقد قاطع برہان مع ضمائم۔  
۱۷: ڈاکٹر محمد معین۔ مقدمہ قاطع برہان (مصحح ڈاکٹر محمد معین)۔ ۹۶۔

۱۸: پروفیسر نذری احمد۔ نقد قاطع برہان مع ضمائم ۲۵۲ تا ۲۲۶۔

۱۹: دستیبری عقائد کے مطابق یہ سولہ کتابوں کا مجموعہ ہے جو کہ ایک طویل مدت کے دوران پندرہ پیغمبروں اور ایک برگزیدہ ہستی (اسکندر) پر نازل ہوئیں۔ اس کے مانندے والے پارسی، یزداني، ايزادي اور آذر ہونگی وغیرہ ہیں۔ مدت تک لوگ اُسے زرتشی مذہب کی مقدس کتاب سمجھتے تھے لیکن زمانہ حال کی تحقیق نے اس کو جعلی ثابت کیا ہے۔ (تفصیل کے لیے ملاحظہ ہو پروفیسر نذری احمد کی کتاب نقد قاطع برہان مع ضمائم)۔ ۳۸۔

۲۰: ہزو ارش یا زوارش پہلوی زبان کی اصطلاح ہے جس کے معنی ہیں گزارش اور بیان وغیرہ لیکن اصطلاحی معنوں میں یہ پہلوی زبان کے ایسے الفاظ کے لئے مستعمل ہے جن کی کتابت سامی تلفظ کے اعتبار سے ہوتی ہے لیکن پڑھتے وقت اس کا مترادف لفظ پڑھا جاتا ہے۔ ابن الندیم نے ”الفہرست“ میں ہزو ارش کے ذیل میں لکھا ہے ”جس نے ارادہ کیا کہ وہ گوشت لکھے جس کو عربی میں ”لحم“ کہتے ہیں۔ وہ ”بر“ لکھتا ہے اور ”گوشت“ پڑھتا ہے۔ پروفیسر نذری احمد متذکرہ ۳۵۳۔

۲۱: مرزا غائب۔ مقدمہ قاطع برہان ۲۳، بحوالہ پروفیسر نذری احمد متذکرہ ۲۳۔

اصلی عبارت ہے ”چنانکہ کمال اسماعیل را خلاق المعانی لقب است، اگر این بزرگوار را خلاق الالفاظ خوانند چہ عجب است، جز لغتی چند کہ از دستیر آورده یاد گیر لغات انداز کرد و اس تصرف بکانبرد، ہمہ آشوب چشم است دازاردل“۔

۲۲: ڈاکٹر محمد معین۔ مقدمہ برہان قاطع۔ ۱۱۰-۱۱۲۔

۲۳: دونوں لغات ہنوز طبع نہیں ہوئی ہیں۔ اندیا آفس لابریری، ایشیا نک سوسائٹی بنگال اور امیر الدولہ پلیک لابریری میں ان لغات کے نسخ موجود ہیں۔  
(حوالہ ڈاکٹر اکبر حیدری کا شیری تحقیقی جائزے ۸۱-۸۲)۔

۲۴: ولادت ۱۸۸۸ء مطابق ۱۲۷۷ھ تخت نشینی ۱۲۳۲ھ مطابق ۱۸۱۸ء، وفات ۱۲۳۳ھ مطابق ۱۸۲۴ء۔

۲۵: رشید حسن خان۔ زبان اور قواعد۔ اسلام۔

۲۶: بہار عجم، غیاث اللغات، فرهنگ الجمن آرائے ناصری، برہان قاطع، ہفت قلزم، منہجی الادب، صراح، مoid الفضل، کشف اللغات، منتخب اللغات، فرهنگ فرنگی۔  
۲۷: ڈاکٹر فرید برکاتی، فرهنگ کلیات میر (مع مقدمہ دحواشی) آفست پریس گورکپور۔ یوپی ۱۹۸۸ء، ۲۹-۳۰۔

۲۸: سعید نفیسی۔ مقدمہ برہان قاطع (مصحح ڈاکٹر محمد معین) ۱۷ تا ۷۔



# انگریزی لغت نگاری کی مختصر تاریخ

مشرقی زبانوں ہی کی طرح مغرب میں بھی لغت نگاری کے پس پرده مذہب اور شاعری اہم حرکات رہے ہیں۔ تحفظ علوم دین کے لیے تدوینِ لغت کے جس نظریے کو اسلام نے ساتویں صدی عیسوی میں پیش کیا تھا اس کو تھوڑی ترمیم کے ساتھ کلیسا نے آٹھویں صدی عیسوی میں اپنایا۔ عربی میں تحریف قرآن و حدیث کا خدشہ تھا اس لئے زبان کے سلسلے میں خاص احتیاط سے کام لیا گیا لیکن یورپی لغت نگاری کا اولین مقصد مذہبی کتب کی تفہیم تھا۔ انگریزی اور دیگر یورپی زبانوں میں یک لسانی لغات عرصہ بعد راجح ہو گئیں، ابتداء میں لاٹینی زبان ہی مذہبی اور لسانی سرگرمیوں کا محور تھی۔ کیونکہ اس زبان میں عیسائیت سے متعلق مذہبی کتب کی کثیر تعداد موجود تھی اس لئے انگریزی زبان میں لغت نگاری کا اہم رول رہا۔

انگریزی میں لغت نگاری بحیثیت ایک علم کے سامنے نہیں آئی بلکہ بعض تاریخی، نظریاتی اور کسی حد تک لسانی ضروریات کے طور پر ابھری۔ چنانچہ انگریزی لغت نگاری کے اولین نقوش اُن لاٹینی مخطوطات میں ملتے ہیں جن کی سطروں کے درمیان پڑھنے والوں نے مشکل الفاظ کے انگریزی مترادفات لکھے تھے۔ پرنٹنگ پریس کی ایجاداً بھی نہیں ہوئی تھی اس لئے کتابوں کی تعداد بھی مختصر تھی اور ایک گُتب خانے سے دوسرے کتب خانے تک کتابوں کے

لین دین کا سلسلہ موجود تھا۔ نتیجے کے طور پر مختلف مخطوطات کی مدد سے مشکل الفاظ کی فہرستیں تیار ہونے لگیں گے اور کتابوں کے مطالعے کے ساتھ ساتھ نئی فہرستیں (glossaries) بھی بنتی گئیں اور ان میں آہستہ آہستہ الفاظ کا اضافہ ہوتا گیا۔ ۱۶ویں صدی کے ایسے لاطینی مخطوطات اب بھی موجود ہیں جن کے ساتھ الفاظ کی فہرستیں شامل ہیں۔ چونکہ یہ حاشیائی فرنگیں (Interliner Glossaries) زیادہ تھیں اس لیے جو فرنگیں مرتب ہوتی گئیں ان میں الفاظ کو لکھیسا کے نکتہ نظر سے موضوعات میں تقسیم کیا گیا جس طرح عربی فرنگوں میں موضوعات کا دار و مدار اسلامی نظریہ پر تھا۔ یہ فرنگیں خدا، جنت، فرشتے وغیرہ موضوعات پر مشتمل تھیں۔ پہلی مفصل موضوعاتی فرنگ پادری الفرک ابٹ (Aelfric Abot) نے تحریر کی تھی جس میں نہ صرف لاطینی زبان کے مشکل الفاظ اور ان کے انگریزی مترادفات درج تھے بلکہ یہ دولسانی قواعد کی حیثیت کی بھی حامل تھی۔ مزید برآں اس میں نوآموز پادریوں کے لیے مذہبی رسوم و آداب کے اصول درج تھے۔ اس فہرست الفاظ میں اسی طرح وسطیٰ عہد کے عیسائی سماج کی تصویر کشی کی گئی ہے جس طرح ابتدائی عربی فرنگوں میں اپنے عہد کے اسلامی سماج کی تصویر ملتی ہے۔ اس کے مذہبی حصے میں خدا، جنت، چاند، زمین وغیرہ شامل ہیں اور انسانیات کے حصے میں مرد، عورت وغیرہ موضوعات پر الفاظ درج کئے گئے ہیں۔ ہر چند کہ یہ فرنگیں موضوعاتی تھیں پھر بھی ان میں بعض الفاییائی عناصر موجود تھے۔ Tom Mc Arthur کے مطابق ان میں زبردست انتشار ملتا ہے کیونکہ یہ نہ کلی طور پر الفاییائی تھیں اور نہ

موضوعاتی۔ ان کی ترتیب نہ کلی طور پر افقي (Horizontal) تھی اور نہ عمودی (Vertical)۔ یہ نہ کلی طور پر یک لسانی تھیں اور نہ دولسانی۔ Arthur<sup>۷</sup> نے ہی البتہ بازنطینی لغت نگار سیودس (Suidas) کا تذکرہ کیا ہے جس کی فرہنگ "Lexicon" قاموی طرز کی کسی حد تک مربوط فرہنگ تھی۔ یورپی نشأة الثانیة (Renaissance) تک صرف لاطینی۔ انگریزی فرہنگ مصطلحات کا زمانہ تھا اور اس کے بعد انگریزی۔ لاطینی فرہنگوں کی ابتداء ہوئی۔ یہاں بھی مقصد وہی تھا یعنی لاطینی زبان و ادب پر عبور حاصل کرنا۔ البتہ یہاں پر عبور حاصل کرنا اس لیے مقصود تھا تا کہ کلائیکی ادب کو فروغ مل سکے۔ اس طرح الفاظ کی تعداد طویل ہونے لگی اور نیجتگاً مشکل الفاظ کی فرہنگیں بھی طول پکڑنے لگیں یہاں تک کہ ان میں لفظ کا حصول خاصا مشکل اور پیچیدہ بن گیا۔ پندرھویں صدی عیسوی میں پرنٹنگ پریس کی ایجاد نے کتابوں کی تعداد میں مزید اضافہ کیا۔ لیکن اس ایجاد کے تقریباً سو سال بعد تک کوئی بھی فرہنگ شائع نہ ہوئی اور آخر پر ۳۵۵ء میں پہلی دولسانی (انگریزی۔ لاطینی) فرہنگ Shorte Dictionariec for younge Beggners<sup>۸</sup>۔ یہ فرہنگ موضوعاتی ہونے کے باوجود بقول جیکسن (Jackson)<sup>۹</sup> انگریزی میں لغت نگاری کی باقاعدہ ابتداء کرتی ہے۔ اس کی اشاعت کے بعد قدیم کلائیکی زبانوں کے ساتھ ساتھ جدید زبانوں کی طرف بھی توجہ دی جانے لگی اور دولسانی فرہنگوں کے ساتھ ساتھ کثیر لسانی فرہنگوں کی اشاعت بھی ہونے لگی۔ ان میں فلوریو (Florio) کی اطالوی۔ انگریزی فرہنگ "A word of words"

۱۵۸۱ء میں، رانڈل (Randle) کی فرانسیسی۔ انگریزی فرہنگ "Dictionary of French & English Tongues" ۱۶۱۱ء میں اور جان کنشوی (John Kinshai) کی کثیر لسانی فرہنگ "Ductor in Linguas - The Guide into Tongues" ۱۶۱۷ء میں شائع ہوئیں۔ لیکن جس فرہنگ سے مابعد کے لغت نگاروں نے بڑی حد تک خوشہ چینی کی وہ ہے جو نیس (Hardianus) "Nomanslatore Omnium Januis" کی کثیر لسانی فرہنگ "Rerum" میں لاطینی، یونانی، فرانسیسی اور انگریزی الفاظ کے مترادفات درج ہیں۔ اس فرہنگ کی ۱۵۸۱ء میں اشاعت ہوئی اور اسی کے ساتھ تکنیکی لغت نگاری کی ابتداء بھی ہوئی۔

جیسا کہ پہلے بھی اس بات کی طرف اشارہ کیا گیا کہ ابتدائی حواشی اور فرہنگیں جزوًا موضوعاتی اور جزوًا الفا بیانی ترتیب میں لکھی جاتی تھیں۔ مختلف موضوعات کو لفظ کے پہلے حرف کے حوالے سے لغت میں درج کیا جاتا تھا۔ اس طرح لفظ کی تلاش میں وقت کا زیاد ہوتا تھا۔ آٹھویں صدی عیسوی کی فرہنگوں میں لفظ کا دوسرا حرف بھی ترتیب میں شامل ہوا اور دسویں صدی میں تیسرا حرف۔ اس طرح اٹکل سے پڑھنے سے الفا بیانی طریقے تک پہنچنے میں کئی صدیاں لگ گئیں۔ یہاں تک مکمل الفا بیانی ترتیب میں رچڑھا ہوا است "The Abcedarium Anglo Latinum" کی انگریزی۔ لاطینی لغت (Richard Houloet) ۱۵۵۲ء میں طبع ہوئی جو کسی لاطینی۔ انگریزی لغت کو نئے سرے سے مرتب کر کے تیار کی گئی تھی۔

سو ہویں صدی عیسویں کے اوآخر تک یا تو لاطینی اور دوسری زبانوں کے الفاظ کی تفہیم مقصود تھی یا کلاسیکی یونانی، لاطینی، فرانسیسی ادب پر عبور حاصل کرنا مدد عاتھا، اس لیے دولسانی اور کثیر لسانی لغات سامنے آگئیں لیکن انگریزی کی یک لسانی لغت تالیف کرنے کا سہرا رابرت کاؤڈرے (Robert Cowdrey<sup>۱۲</sup>) کے سر جاتا ہے۔ کاؤڈرے کی لغت "A Table Alphebatical" ۱۶۰۳ء میں لندن میں شائع ہوئی۔ یہ لغت الفابیائی ترتیب میں تھی جیسا کہ اس کے نام سے ظاہر ہے۔ اس کی تالیف کا مقصد انگریزی کے غیر مانوس اور مشکل الفاظ کی وضاحت تھی جن کے مآخذ لاطینی، یونانی، عبرانی اور فرانسیسی زبانیں ہیں۔ کاؤڈرے کی نظر میں یہ لغت خواتین اور غیر تربیت یافتہ لوگوں کے لئے مشکل الفاظ کی تفہیم میں مددگار ہے<sup>۱۵</sup>۔ یہ لغت زبان کے ذخیرہ الفاظ کا احاطہ کرنے میں ناکام ہوئی کیونکہ اس میں تین ہزار سے بھی کم الفاظ شامل ہیں<sup>۱۶</sup>، جبکہ اس زمانے کی انگریزی۔ لاطینی لغات میں بیس ہزار سے زائد الفاظ درج ہوتے تھے۔ یہی وجہ ہے کہ Osselton نے اسے تکنیک کے لحاظ سے اپنے زمانے سے آگے کی اور سرمایہ الفاظ کے اعتبار سے اپنے زمانے سے قبل کی چیز گردانا ہے<sup>۱۷</sup>۔ لیکن اس لغت نے نہ صرف انگریزی میں یک لسانی لغت نگاری کی طرف ایک ثابت قدم اٹھایا بلکہ اس نے دخیل الفاظ کی نشاندہی بھی کی جس کی بنابر اسے انگریزی کی پہلی مآخذ ای لغت (Etymological Dictionary) قرار دیا جاسکتا ہے۔ مزید براں اس میں الفاظ کی نشاندہی کے لیے مخففات (Abbreviations) کا استعمال کیا گیا ہے۔ مثلاً یونانی (Greek)

لیے 'g' یا 'gr' اور فرانسیسی کے 'f' کی علامات استعمال کی گئی ہیں۔ کاؤڈرے کی لغت کے ساتھ ہی دقيق الفاظ والی لغات (Hard word) Dictionaries کی روایت کی شروعات ہوئی اور اسی روایت کی تقلید میں بیسیوں ایسی لغات منظر عام پر آگئیں جن میں بلکر (Bullker) کی ۱۶۱۶ء کی "An English Expositor" اور کرم (Ockerm) کی ۱۶۲۳ء میں شائع شدہ لغت "The English Dictionarie" تھامس بلاونٹ (Thomus Blount) کی ۱۶۵۶ء میں شائع شدہ لغت "Glossographia" اور ۱۶۵۸ء میں ایڈورڈ فلپ (Edword Philip) کی "New world of English words" پر قابل ذکر ہیں۔ ان میں سے بلاونٹ نے اپنی دقيق الفاظ والی لغت کے بارے میں کہا کہ یہ "زیادہ جانے والی خواتین اور کم جانے والے مردوں کے لیے مخصوص ہے"۔<sup>۱۸</sup>

دقيق الفاظ والی لغات کا زمانہ اٹھا رہو ہیں صدی کے وسط تک برقرار رہا۔ لغت نگاری کے اس ابتدائی دور میں لغت کا تفاضل اُس کتاب کا تھا جو اپنے استعمال کنندگان کو ان الفاظ کی تفہیم میں مدد دے جن سے ان کا واسطہ پہلی بار پڑا ہو، اور یہ ضرورت کاؤڈرے کی روایت سے پوری طرح حاصل ہوتی تھی۔ لیکن جو الفاظ پہلے پہلے نئے نئے زبان میں داخل ہونے کی وجہ سے مشکل سمجھے جاتے تھے وقت گزرنے کے ساتھ ساتھ وہ عام استعمال کی زبان میں جگہ پانے لگے اور اب انہیں مشکل نہیں سمجھا جاتا تھا۔ ان الفاظ کے ساتھ ساتھ دیگر عام الفاظ کو درج لغت کرنے کی ضرورت اٹھا رہو ہیں صدی کے

اوائل سے ہی محسوس کی جانے لگی۔ ۱۷۰۲ء میں جان کیرسی (John Kersery) نے "A New English Dictionary" کی لغت<sup>۱۹</sup> کے حوالے کے حلقہ کو کسی حد تک شامل کر کے زبان کی نمائندگی کرنے والی عام استعمال کے الفاظ کو کسی حد تک شامل کر کے زبان کی نمائندگی کرنے والی بسط لغات کی ابتداء کی۔ کیرسی نے اپنی لغت میں تعین الفاظ کے بارے میں جو نظریہ قائم کیا تھا وہ یوں ہے

".....A complete collection of the most proper and significant words commonly used in the language"<sup>۲۰</sup>

یہاں پر Proper بمعنی اصلی، مخصوص، شاستہ، مناسب اور Significant بمعنی اہم، بامعنی، وقیع اور Common بمعنی عام، خصوصی توجہ کے متقارضی ہیں۔ ان ہی الفاظ کے تناظر میں<sup>۲۱</sup> Haywood نے K.J. کے بیان کا جائزہ لے کر یہ کلیہ پیش کیا کہ کیرسی کی لغت سے لغت نگاری کے تفاضل میں تبدلی آئی۔ یعنی اب لغت کا کام الفاظ کے انتخاب میں ذوق جمیل کی رہبری کرنا قرار پایا گیا۔ یہاں سے لغت نگاری کا دوسرا دور شروع ہو گیا جس میں لغت میں عام الفاظ مثلًا book, cat, stone یا لفظ کے اندر ادرج کیے گئے تھے۔ لیکن شاستگی اور اخلاقی معیار کو فوقیت دی جانے لگی۔ اس لیے مصنف نے اس استعمال کیا ہو۔ گویا کہ عامیانہ، سوچیانہ اور فحش الفاظ کے لیے لغت میں کوئی جگہ نہیں تھی۔ پھر بھی اس دور سے ذرا پہلے ایک ایسی لغت ملتی ہے جس میں بدمعاشوں اور ادنیٰ طبقے کے الفاظ (Slang) بھی شامل کیے گئے تھے۔

یہ تھی "English Dictionary" کی "Elisha Colesdrily" جو ۱۷۶۲ء میں شائع ہوئی تھی۔ الیشا نے ایسے الفاظ کسی لسانی اصول کی بناء پر نہیں بلکہ اس لیے شامل کیے تھے کہ لغت کے استعمال کنندگان جرائم پیشہ لوگوں کی (خُفیہ) زبان سے واقف ہو سکیں تاکہ وہ کسی مصیبت میں گرفتار نہ ہو پائیں۔ اس لیے یہ لغت بھی اسی اخلاقی معیار کی ایک کڑی تھی جو کہ اس عہد کا خاصہ تھا۔ یہ کہا جاسکتا ہے کہ کیرسی (K.J.) کو ہی عام الفاظ (بہ استثنائے عام میانہ و سوقیانہ) کے لغت میں شامل کرنے میں اولیت ہے۔ حالانکہ نیشنل بیلی Nathaniel Baily کی شہرت کی وجہ سے کیرسی پس منظر میں چلا گیا تھا اور نیلی بھی بذاتِ خود ڈاکٹر جانسن اور نوح و پیسٹر کی بناء پر پس منظر میں گیا، جبکہ جدید لغت نگاری کے حوالے سے کیرسی اور اسکے بعد بیلی ہادی کا درجہ رکھتے ہیں۔

"Dictionary of English Language" کی ۱۷۵۵ء کی اشاعت کو اگرچہ جدید لغت نگاری کی ابتداء سے تعبیر کیا جاتا ہے لیکن محققین کی نظر میں یہ اعزاز دراصل نیشنل بیلی کی "A universal Etymological Dictionary of English Language" کو حاصل ہے، جو ۱۷۲۱ء میں شائع ہوئی۔ یہ ایسی لغت ہے جس میں اشتقاق کے ساتھ ساتھ حوالہ جات بھی ملتے ہیں۔ مزید اس میں تلفظ کی صراحت بھی کی گئی ہے۔ بعض لوگوں کے نزدیک جانسن کی مبسوط لغت کی بنیاد بیلی کی ماذراتی لغت پر ہی رکھی گئی تھی۔ بیلی کی لغت اس لحاظ سے بھی اہمیت رکھتی ہے کہ اس میں الفاظ کی کثیر تعداد یعنی چالیس ہزار درج

ہے، جبکہ بعد میں بیلی نے اپنی دوسری لغت "Dictionarium Britanicum" میں تعدادِ الفاظ میں اضافہ کر کے اس کو اسی ہزار تک بڑھادیا۔ لیکن بیلی کی شہرت اور کامیابی کی صامن اس کی پہلی آخذاتی لغت ہے جس کے اسی برسوں میں تمیں ایڈیشن شائع ہو گئے۔ کیرسی اور بیلی کی لغات دراصل ان لسانی سرگرمیوں کے عمل میں وجود میں آگئیں جو فرانس میں اکادمیہ فرانسیسیہ کی تشکیل اور نتیجے کے طور پر ویگلز (Vaugelas) کی لغت کی اشاعت کی شکل میں سامنے آگئیں۔ اس اکادمی کامڈ عافرانس کے لیے قومی زبان کی تشکیل تھا۔ ہر چند کہ یہ نظریہ اس لغت کے شائع ہونے کے بعد کلی طور پر بدل گیا لیکن بقول آرٹھر (Tom MC Arthur) یہ صحیح معنوں میں قومی کام تھا جس کی بنیاد پر فرانسیسی زبان کا شمار دنیا کی متمند زبانوں میں ہونے لگا۔ چنانچہ لاطینی زبان کی جانشینی کے لیے ایک طرف اہل فرانس تگ و دوکر ہے تھے جو کہ ویگلز کی لغت کی شکل میں منتظر عام پر آئی اور دوسری طرف انگریزی اہل قلم اس کے لئے کوششیں کرنے لگے جن کے نتیجے کے طور پر ۱۸۶۲ء میں رائل سوسائٹی آف لندن کا قیام عمل میں آیا۔ ہر چند کہ اس سوسائٹی کا سارا زور سائنس، فلسفہ اور دیگر علوم پر تھا پھر بھی اس نے لاطینی اور فرانسیسی کے مقابلے میں انگریزی کی کم مانگی کا اعتراف کرتے ہوئے زبان کی ترویج کے لیے ایک قلیل المدى کمیٹی کا قیام عمل میں لایا جس نے ویگلز کی لغت کی کامیابی کو دیکھتے ہوئے انگریزی کے لیے بھی اسی قسم کی لغت کی سفارش کی۔ لیکن ایسی لغت نہ اس سوسائٹی نے ترتیب دی اور نہ ہی کسی دوسرے ادارے نے، البتہ کیرسی اور بیلی کی لغات ان ہی کوششوں کی کڑیاں

تھیں کہ انگریزی کو ایک آفاقی زبان بنادیا جائے۔ یہی وجہ ہے کہ ان لغات میں ویکلر کی طرز پر اشتقاق، املاء، ارکان تجویز کی ترتیب و تقسیم اور تلفظ کے ساتھ ساتھ حوالہ جات بھی شامل کئے گئے۔

بیلی کی لغت کی اشاعت کے ساتھ ہی انگریزی لغت نگاری کے ایک اہم دور کا خاتمه ہو گیا لیکن ایک قومی زبان کی تنشکیل اور معیار پسندی کے نظریے نے جڑ پکر لیے۔ اسی معیار پسندی کے نتیجے میں جدید انگریزی لغت نگاری کے باوا آدم ڈاکٹر سیموئل جانسن (Dr. Samuel Johnson) کی "Dictionary of the English Language" ۱۷۵۵ء میں شائع ہوئی۔<sup>۲۸</sup> اگرچہ جانسن نے اپنی لغت کی بنیاد بیلی کی مآخذ اتنی لغت پر رکھی تھی پھر بھی اس کو صرف تسلسل کا نام نہیں دیا جاسکتا ہے کیونکہ جانسن کی لغت زیادہ توضیحی انداز کی حامل ہے۔ یہ بھی صحیح ہے کہ جانسن کی لغت میں اندر اجات کی تعداد اس کے پیش رو بیلی کے مقابلے میں قلیل ہے لیکن اس میں لفظ کے مختلف سیاقی استعمالات اور ان کی بسیط اور جامع وضاحت ملتی ہے۔ جانسن کا اصل مقصد ادب کے ذریعے زبان کو زندہ رکھنا اور اس کی تطہیر تھا تاکہ زبان کے معاملے میں ہمیشہ ہمیشہ کے لیے معیار ترتیب دیے جائیں۔ اپنے منصوبہ لغت "The plan of a dictionary of the English Language" میں جو کہ

۱۷۳۶ء میں شائع ہوا تھا، میں ڈاکٹر جانسن نے کھلے لفظوں میں دوسری زبانوں (مثلاً فرانسیسی) کے مقابلے میں انگریزی کی کم تری<sup>۲۹</sup> کو مان کر اس کے لیے معیارات ترتیب دینے کا دعویٰ کیا جو کہ بعد میں اس نے اپنی "خوش

فہمی، تسلیم کر کے ترک کیا تھا۔ جانسَن اپنے منصوبے میں رقمطراز ہے۔

"The chief of it to preserve the purity and assertion of meaning of our English idiom... a dictionary by which the pronunciation of our language may be fixed, and its attainment facilitated by which may be preserved its use asserted and its duration lengthened".

معیار بندی کے اسی خیال کی بنابر جانسَن نے تلفظ، املاء اور دیگر معیارات کے لیے مستند اور معتبر مصنفوں کے شاہکاروں سے حوالہ جات اور اسناد لینے کا بھی دعویٰ کیا لیکن اپنی لغت کے دیباچے میں اُس نے اپنی غلطی کا اعتراف کیا اور صاف لفظوں میں کہہ دیا کہ معیار کی بات کرنا اور تبدیلی کے لیے دروازے بند کرنا دراصل اپنے آپ کو دھوکہ دینے اور خوش فہمی میں بمتلا رکھنے کے مترادف ہے کیونکہ تبدیلی کو روکنا منطق اور تجربہ کے عین برعکس ہے۔ اپنی لغت کے دیباچے میں جانسَن لکھتا ہے۔

"....I will confess that I flattered myself for a while, but now being to fear that I have indulged expectation which neither reason nor experience can justify".

اگرچہ ڈاکٹر جانسَن کی لغت میں بہت سی خامیاں بھی ہیں، (مثلاً ہجاء کے

معیارات مقرر کرتے ہوئے اس نے لفظ کی مختلف ہجاءی صورتوں کی نشاندہی تو کی لیکن وہ ان میں سے ترجیح مقرر نہ کر سکا جس کو بیری (T.E. Berry) نے غیر منطقی مشکلات میں اضافہ گردانا ہے<sup>۲۳</sup>، پھر بھی اس کو انگریزی لغت نگاری میں سنگ میل کی حیثیت ہے۔ اس کی سب سے بڑی خصوصیت یہ ہے کہ اسی کے ساتھ یہ کلیہ بھی قائم ہوا کہ لغت زبان میں استناد کا درجہ رکھتی ہے جو آج تک برقرار ہے، ہر چند کہ جانسن کا تطہیر لسان کا مفروضہ برقرار نہ رہ سکا جس کے ڈانڈے اطالوی نظریہ معیار کے ساتھ ملتے ہیں جو وہاں اب تک جاری و ساری ہے<sup>۲۴</sup>۔

سیموئل جانسن کی لغت کی تقدیم میں جہاں یہ کہا گیا کہ اُس نے انگریزی لغت نگاری کو رفتاروں تک پہنچا دیا وہیں یہ بھی کہا گیا کہ اس کا کام دور جدید کے تقاضوں کو پورا نہیں کرتا۔ یہ بھی کہا گیا ہے کہ اس نے تمام لغت نگاروں کو پیچھے دھکیل دیا اور یہ بھی کہا گیا کہ اس کی لغت غیر تسلی بخش اور مضحكہ خیز ہے<sup>۲۵</sup>۔ جانسن کے معتبرین میں اُسکا امریکی حریف نوح وپسٹر (Noah Webster) Webster پیش پیش ہے جس نے جانسن پر مندرجہ ذیل سات اعتراضات اٹھائے ہیں۔

- ۱۔ لا طینی مآخذات قدیم فرنگ نویسوں سے لیے گئے ہیں۔
- ۲۔ غیر منصفانہ طریقے پر غیر معیاری مصنفوں (inkpot writess) کے حوالے دیے گئے ہیں۔
- ۳۔ ایک طرف معیارات کی گئی ہے بات کی اور دوسری طرف سو قیانہ الفاظ شامل گئے۔

- ۴۔ لفظ کی مختلف معنوی پرتوں میں امتیاز نہیں کیا گیا۔  
 ۵۔ نزد یکی مترادفات کے امتیاز میں ناکامی ہوئی۔  
 ۶۔ حوالہ جات سے معنی کی مکمل وضاحت نہیں ہوتی۔ اور  
 ۷۔ مأخذات کی نشاندہی ناکلفی اور غیر تسلی بخش ہے۔

لیکن ان اعتراضات (حالانکہ ان میں سے کچھ عصر حاضر میں لغت کی کامیابی مانے جاتے ہیں مثلاً ہر قسم کے الفاظ کی شمولیت وغیرہ) کے باوجود ویبستر کو یہ اعتراف کرنا پڑا کہ جانسن کے نظریات کو قبول کیے بغیر کوئی چارہ ہی نہیں ہے اور سیموکل جانسن کو علم لسان میں وہی رتبہ حاصل ہے جو نیوٹن کو ریاضی میں ہے۔<sup>۳۶</sup> یہی وجہ ہے کہ جانسن کی طرز پر نوح و پیسٹر <sup>۳۷</sup> نے امریکی انگریزی میں معیارات قائم کرنے کے لیے اور اس کو برطانوی انگریزی سے جدا کرنے کے لئے ۱۸۲۸ء میں "American Dictionary of the English Language" مصنفین کے حوالہ جات دیے تھے وہیں ویبستر نے امریکی اساتذہ کی کتب سے شواہد و اسناد لیے۔ گویا کہ اس نے اپنی لغت جانسن کے تتبع میں لکھی۔ ویبستر کی لغت کا تیرا ایڈیشن شائع ہونے کے ساتھ ہی اس کے نام سے "American" کاٹ کر "International" لکھا گیا۔ اس طرح اب "Webster's Third new international dictionary" کے نام سے مشہور ہے۔

ویبستر کی لغت کے پس پرده لسانی عوامل کے ساتھ ساتھ سیاسی عوامل بھی کار فرماتے ہیں۔ امریکہ کی جنگ آزادی سے کچھ عرصہ قبل ہی علاقائیت

"Royal American Magazine" کی تطبیق لسان کے حوالے سے "Royal American Magazine" رسالے میں کسی صاحب (An American) نے لکھا کہ "صرف ایک صدی میں برطانوی انگریزی نے ترقی کی اور تکمیل کے مراحل تک پہنچ گئی لیکن روشنی اور منطق کی اس سر زمین میں (امریکہ میں) حقیقت اس کے برعکس ہے"<sup>۲۹</sup>۔ اس لئے اس نے زبان کو برطانوی تسلط سے آزاد کرنے کی کوشش کی طرف توجہ دلائی اور ایک ادارہ قائم کرنے کی تجویز پیش کی۔ لیکن اس سلسلے میں بھی فرد ہی نے ادارے کا کام انجام دیا اور لغت کی صورت میں تطبیق لسان اور معیار بندی کی طرف انقلابی اقدامات اٹھائے۔

**ویبستر لغت** کے تیرے ایڈیشن کے مدیر فلپ - بی - گو و (Philip-B - Gove) نے نہ صرف **ویبستر لغت** میں لفظ کے سیاقی استعمال کے تفاصیل اور مبسوط وضاحت کی روایت برقرار رکھی بلکہ اس میں مزید حوالہ جات شامل کیے۔ "ویبستر ۳" میں ساڑھے چار ملین اسناد کا اضافہ کر کے اس نے ان کی تعداد دس ملین تک پہنچا دی<sup>۳۰</sup>۔ ہر چند کہ مابعد کی **ویبستر لغات** میں معیار بندی کی طرف کوئی اشارہ نہیں ملتا لیکن ان کے لیے جو تین اہم مقاصد بیان کئے گئے ہیں وہ ہیں (۱) صحت (Accuracy) (۲) صراحة (Clearness) (۳) جامعیت (Comprehensiveness)۔ ان میں بھی صحت کو اولیت دی گئی ہے جو کہ سیاق کی رو سے ظاہر ہو سکتی ہے اور جس سے درست معنی کی تفہیم میں بھی مدل سکتی ہے۔ "ویبستر ۳" اس لیے تنقید کا نشانہ بن گئی کہ اس میں **ویبستر روایات** کے برعکس عامیانہ اور غیر تعالمی یافتہ لوگوں کے الفاظ بھی شامل کیے گئے ہیں اور معیار بندی اس میں نظر

نہیں آتی۔ بعض لوگوں نے دبے لفظوں میں یہ رائے ظاہر کی کہ اگر کسی لفظ یا معنی کو تعلیم یافتہ طبقے کی زبان میں جگہ نہیں تو اس کی جگہ لغت میں بھی نہیں ہونی چاہیے۔<sup>۱۷</sup> یہ لغت اس لیے بھی ہدفِ ملامت بن گئی کہ حوالہ جات کے سلسلے میں اساتذہ اور عام مصنفوں میں امتیاز نہیں برداشت گیا۔ لیکن گود (Gove) نے کسی لگنی پڑی کے بغیر ”ویسٹر ۳“ کے دیباچے میں یہ اعلان کیا کہ اس کا مقصد یہ نہیں کہ لفظ معنی یا استعمال کیا ہونا چاہیے بلکہ یہ کہ لفظ، معنی، تلفظ اور استعمال وغیرہ کیا ہے۔ اس لیے انگریزی کی جامع اور مبسوط لغت ہونے کے ناطے اسناد و شواہد کے سلسلے میں کتابوں، رسالوں، اخبارات، کتابچوں اور دیگر مواد سے استفادہ کیا گیا ہے۔<sup>۱۸</sup>

اس طرح یہ کہا جا سکتا ہے کہ لغت نگاری کا ایک اور دور جوانی سویں صدی کے وسط میں ختم ہوا زبردست لسانی سرگرمیوں کا عہد تھا۔ اس عہد میں یہ کلیہ قائم ہوا کہ لغت زبان کا عملی ریکارڈ اور استناد کا اہم ترین ذریعہ ہے۔ اس دوران جو طریقہ سب سے زیادہ مقبول ہوا وہ تھا استقرائی طریقہ (inductive method) یعنی لفظ کا اندر اس کی مأخذ اور بنیادوں پر کیا جائے اور تکنیکی زبان کے بر عکس ادب پاروں سے اس کے سیاقی استعمال کے لیے اسناد لی جائیں۔ لیکن اس میں یک زمانی (Synchronic) استعمالات کو ترجیح دی گئی تاکہ زبان کی وضاحت مزید وجہ استعمال کے مطابق کی جائے۔ اس یک زبانی تفاعل نے آگے چل کر تاریخی لغت نگاری (chronological) کے لیے راہ ہموار کی حالانکہ ڈاکٹر جانسون نے بھی یہ ضرورت محسوس کی تھی کہ لفظ کے بارے میں یہ کہا جائے کہ یہ زبان میں کب آیا

اور متروک الفاظ کے زمانہ ترک کے بارے میں بھی وضاحت کی جائے۔ لیکن جانسون تاریخی لغت نگاری کے بارے میں پُرمیڈ نہیں تھا اور اس کو مشکل جان کر ترک کیا۔ انیسویں صدی کے اوائل میں چارلس رچرڈسن<sup>۳۴</sup>۔

"New Dictionary of (Charles Richardson) English Language" شائع کر کے جانسون کے کام کو دو قدم آگے بڑھا کر اسے تاریخی لغت نگاری سے قریب تر کر دیا۔ رچرڈسن کی نظر میں لفظ کی تفہیم کے لیے کسی قسم کی وضاحت کی ضرورت نہیں بلکہ شواہد و اسناد ہی اس کی تفہیم میں (سیاق سمیت) مدد دے سکتی ہیں۔ لیکن یہاں بھی "بہترین مصنفوں" کی قید رکھی گئی۔ مزید یہ کہ اسناد کو تاریخی ترتیب سے رکھا گیا جو انگریزی زبان کے وسطی دور سے شروع ہوتا ہے اور ان اسناد کے ذریعے معنیاتی تبدیلوں کی وضاحت کرنے کی بھی کوشش کی گئی۔ چونکہ تاریخی لغت نگاری فرد واحد کے بس کی بات نہیں اس لیے رچرڈسن کو بھی جانسون کی طرح کوئی خاص کامیابی حاصل نہ ہو سکی، البتہ آکسفورڈ انگلش ڈکشنری (OED) کے جیسے مرے (تفصیل آگے ہے) نے رچرڈسن کے طریقہ کار کو یہ کہہ کر سراہا کہ یہ "اصول کے اعتبار سے پختہ اور عمل کے اعتبار سے دلچسپ ہے۔"<sup>۳۵</sup>

جانسون اور رچرڈسن نے انگریزی کے لیے تاریخی لغت نگاری کی ضرورت محسوس کی اور مقدور کے مطابق اس پر عمل بھی کیا۔ لیکن اس عظیم کام کو آکسفورڈ انگلش ڈکشنری "Oxford English Dictionary" کی شکل میں انیسویں صدی میں دیکھا گیا۔

Society) کا قیام اس لیے عمل میں آیا تا کہ انگریزی زبان کی ساختی ترتیب کی تاریخ مرتب کی جاسکے اس کے لیے برطانوی لغت نگاروں جانس اور رچرڈسن اور امریکی لغت نگار ویسٹر کی لغات میں غیر اندرج شدہ الفاظ کے اندرج کے واسطے ضمیمہ مرتب کرنے کے لیے اقدامات کئے گئے۔ اس سلسلے میں سوسائٹی کے سامنے رچرڈ چونویز ٹرنچ (Richard Chenevix Trench) نے دو مقالات پڑھے جن کا موضوع تھا "On some deficiencies in our English Dictionaries"۔ ان مقالات میں اس نے واضح کر دیا کہ لغت فہرست الفاظ ہے نہ کہ اچھے الفاظ کا انتخاب۔ اس طرح لغت نگار مورخ ہے نہ کہ فقاد اور مصلح اخلاق۔ اس لیے لغت کا دروازہ ہر قسم کے الفاظ یعنی اعلیٰ، ادنیٰ، اچھے، بُرے، فائدہ مند اور غیر فائدہ مند کے لیے کھلا رہنا چاہیے کیونکہ ان میں سے ہر قسم کو "کہیں پر"، "کسی نے" اور "کسی مقصد" کی خاطر استعمال میں لا�ا ہے۔ لہذا لغت نگار کے لیے یہ ضروری ہے کہ وہ اپنی ترجیحات کو بالائے طاق رکھ کر ہر قسم کے الفاظ کا اندرج (اپنی قسم کی نشاندہی کے ساتھ) کرے گئے۔ اس وقت تک کی لغات پر تبصرہ کرتے ہوئے ٹرنچ نے ان عناصر کی نشاندہی کی جن سے نبردازمانے ہونے میں یہ لغات ناکام ہوئیں۔ یہ ہیں:

- (۱) متروک الفاظ (۲) مأخذات (۳) مخصوص تاریخی حوالہ جات
- (۴) لفظ کے ضروری مفہوم (۵) متزادفات کا امتیاز (۶) دردست ادبی وسائل کا احاطہ اور (۷) حشو وزائد مواد کا اخراج۔

ٹرنچ کے خطبات کے تناظر میں فلاوجیکل سوسائٹی کو ضمیمہ کا خیال نا ملکتی

"A new dictionary of English language" دیکھائی دینے لگا۔ اس لیے اس نے ۱۸۵۸ء میں ترتیب دینے کا فیصلہ کیا جس میں ۲۰۰۰ء کے بعد کے انگریزی الفاظ کو ان کی تاریخ سماست درج کیا جائے اور آئندہ بیس سال کا وقت مقرر کر کے اس کا م کو ہر بڑ کو لرج کیا گیا۔ لیکن تھوڑی مدت کے بعد اس میں تعطل آگیا۔ بعد میں ۱۸۷۸ء میں جیمز مری (James Murry) کی سربراہی میں چھے نفری کمیٹی مقرر کی گئی جس میں چار برطانیہ اور دو اسکات لینڈ ٹ سے تعلق رکھتے تھے۔ اس دوران میں ۱۹۱۵ء میں مری کی وفات ہوئی جبکہ ۱۸۸۳ء میں اس کی پہلی جلد منتظر عام پر آگئی تھی اور ۱۹۲۸ء تک اس کی دس ضخیم جلدیں منتظر عام پر آگئیں۔ اسی دوران یعنی ۱۸۹۵ء میں آکسفورڈ یونیورسٹی پر لیس نے اسے اپنے ہاتھ میں لے کر اسکا نام تبدیل کر کے "Oxford English Dictionary" رکھ دیا۔


آکسفورڈ انگلش ڈکشنری میں کس قدر وقت اور محنت صرف ہوئی اس کا اندازہ اس بات سے لگایا جاسکتا ہے کہ اس کی تیاری سے لے کر آخری جلد تک پوری دنیا سے دو ہزار لوگوں نے پانچ ملین حوالہ جات ارسال کئے جن میں سے دو ملین حوالے اس میں بروئے کار لائے گئے۔ ۸۲۵، ۳۱۳، ۳۸۷ اسے کالمی صفحات میں وضاحت کی گئی<sup>۳۹</sup>۔ ان الفاظ میں سے ۱۶۵، ۳۸۷ راس الفاظ (Main words) اور ۱۰۵، ۷۲۶ ذیلی الفاظ (Subordinate words) ہیں۔ اس کے علاوہ ۴۰۶، ۳۰۷، ۱۸۲۷ میں مذکور ہے۔

مرکبات بھی اس میں شامل ہیں۔

OED نہ صرف ماضی کی تاریخ کا علمی ریکارڈ ہے بلکہ حال میں ہونے والے مغایتی، بیتی اور دیگر تغیرات پر بھی یہ پوری طرح نظر رکھے ہوئے۔ اس لئے اس کو غیر اختتمام پذیر لغت (Unendable Dictionary) کہا جاتا ہے۔ ۱۹۸۲ء تک اس کی دس جلدیں منظر عام پر آنے کے بعد ۱۹۳۳ء میں اس کا پہلا ضمیمہ شائع ہوا اور ۱۹۷۲ء میں دوسرے ضمیمے کی پہلی جلد کی اشاعت ہوئی ۵۱ جس میں A سے G تک کے اندرجات ہیں۔ ۱۹۷۶ء میں H سے N تک اور ۱۹۸۲ء میں O سے Sez تک الفاظ شامل کیے گئے ہیں۔ زیر طبع ضمیمے کا مقصد ۱۹۳۳ء سے لے کر اب تک الفاظ میں ہوئے تغیرات کی نشاندہی کرنا ہے۔ اب تک ضمیموں کی جو جلدیں شائع ہوئی ہیں ان میں پچاس ہزار راس الفاظ شامل ہیں جن کو اسی ہزار ذیلی مفہومیں منقسم کیا گیا ہے۔ اس کے علاوہ بیالیں ہزار مرکبات اور چار لاکھ حوالہ جات بھی موجود ہیں ۵۲۔

حال بحث یہ ہے کہ انگریزی لغت نگاری کے مقاصد اور تکنیک زمانے کے ساتھ ساتھ بدلتے رہے۔ کاوش رے کے عہد میں مقصد لا طینی اور بعد میں انگریزی میں دخیل الفاظ کی تفہیم تھا اور اس کو ایک نظریاتی (کلیسا کے) تناظر میں مختلف موضوعات میں تقسیم کیا گیا۔ اس کے بعد بیلی اور جانس کے عہد میں مآخذات اور ان کے مفہوم کی تاریخ پر زور رہا اور اس وقت تک لغت نگاری نے باقاعدہ طور پر الفابیائی شکل اختیار کی۔ لیکن جانس اور ویسٹر کی لغات نے علاقائیت کو ہوادے کر اپنے اپنے علاقوں کے مصنفوں کے حوالے درج کئے۔ لیکن اس دور کا سب سے اہم رجحان معیار بندی تھا تاکہ زبان کے املاتلفظ اور دیگر لسانی تنازعات کا ایک حصی فیصلہ کیا جاسکے جو کہ شرمندہ تعبیر نہ

ہوسکا۔ آخر پر OED کی اشاعت ساتھ الفاظ کی تاریخ اور تغیرات کی نشاندہی لغت نگاری میں راجح ہوئی جس نے نہ صرف انگریزی لغت نگاری کا رخ مورڈ دیا بلکہ دنیا کی دیگر<sup>۵۳</sup> زبانوں پر بھی گہرے نقوش چھوڑ دئے اور اردو میں ”اردو لغت کراچی“، بھی اسی روایت میں ترتیب دی گئی۔



### حوالی:

۱: The Histtt; of Eng. Lang. Dictionaries N.E.  
Lexicography principles & مشمولہ Osselton  
Practice p-13

۲: ايضاً

۳: الفرک، آکسفورڈ کے نزدیک Eynsha کا رہنے والا پادری اور نشر نگار تھا۔  
تاریخ پیدائش ۹۵۵ء اور وفات ۱۰۰۰ء بتائی جاتی ہے۔

۴: ۲۵ Words of Reference - Tom MC Arthur

۵: ايضاً۔

۶: Tom-MC. Arthur. جوالہ Allenwalker Road  
۷: دانشوروں اور علوم فنون سے تعلق رکھنے والوں کی تحریک جو اٹلی کے شہر ملانس سے چودھویں صدی عیسوی میں شروع ہو کرے اوریں صدی تک پورے یورپ میں پھیل گئی۔

۸: اس کے مصنف کا نام اور دیگر کوائف نامعلوم ہیں۔ اگرچہ اس فرہنگ کوڈ کشنری کے نام سے موسوم کیا گیا ہے لیکن اس زمانے میں Lexicon, Glossory, Dictionary اور Vocabularium میں ابھی تفریق نہیں ہوتی تھی۔

۹: ۱۱۲- Words & Their meaning - Howard Jackson

۱۰: ایضاً

۱۱: Osselton - ۱۳-۱۵

۱۲: Jackson - ۱۲

۱۳: Osselton - ۱۵

۱۴: کاؤڈرے Ruitland کی ایک جگہ اوکھان (Oakhan) میں شیکسپر کے زمانے میں رہتا تھا اور پیشے کے لحاظ سے مدرس تھا۔

۱۵: انیر J.A. Haywood Osselton - ۱۳-۱۲

۱۶: Osselton کے مطابق یہ دو ہزار پانچ سو (۲۵۰۰) الفاظ پر مشتمل تھی جبکہ Jackson نے اس میں شامل الفاظ کی تعداد تقریباً تین ہزار بتائی ہے۔

۱۷: Osselton - ۱۵

۱۸: Jackson - ۱۳۰ نیز Arabic Lexicography - Haywood

- ۱۳

۱۹: "A new English Dictionary" میں مصنف کا نام K.J. لکھا ہوا ہے بعض محققین مثلًا Jackson, Arthur, Haywood وغیرہ کے خیال میں اس کا مصنف John Kersey ہی ہے کیونکہ اس کی اشاعت کے چند سال بعد یعنی ۱۷۰۸ء میں ایک اور لغت Dictionarium میں اس کا پورا نام درج ہے۔

۲۰: بحوالہ Jackson - ۱۹ نیز - ۱۹

۲۱: "To guide the taste in ...، اصل عبارت ہے۔ Haywood - the choice of words"

۲۲: بحوالہ N.E. Osselton - ۱۵

۲۳: The study of language (An Intraduction) - ۱۵ Thomas Epiott Berry

۲۴: Jackson - ۱۲

۲۵: اکادمی فرانسیسیہ نے ۱۷۳۵ء میں لغت کا منصوبہ بنایا جو ۱۷۵۹ سال بعد شائع ہوئی۔

۲۶: Tom. MC, Arthur ۹۵، ویگلز کے وضع کردہ اصول و قواعد آج بھی فرانسیسی لغت نگاری میں فتویٰ کا حکم رکھتے ہیں۔ یہاں تک کہ دور جدید کی مبسوط فرانسیسی لغت "Bonusage" کے مولف موریس گریوین (Maurice Grevisse) نے اپنی لغت کے ڈانڈے ویگلز سے ملاتے ہوئے فخر محسوس کیا ہے۔ "Bonusage" کا گیارہواں ایڈیشن ۱۹۸۰ء میں شائع ہوا۔

۲۷: Arthur ۹۶-۹۵

۲۸: کیری اور بیلی کی لغات کی اشاعت اور ویگلز کی لغت کی کامیابی کو مدد نظر رکھ کر اٹھا رہویں صدی عیسوی کے چوتھے عشرے میں لندن کے کتب فروشوں کے ایک گروہ نے قومی زبان کی تشكیل کے لیے لغت سازی کا منصوبہ بنایا جس کے لیے انہوں نے مشہور ادیب اور نقاد سیموئل جانسن کی خدمات حاصل کیں اور تین برسوں کی معیاد مقرر کی۔ جانسن نے اپنے چھ معاونین کی معاہدت میں کام کا آغاز کیا اور بیلی کی لغت کو بنیاد بنا کر تقریباً سال کے عرصے میں دو جلدیں تیار کر لیں۔

۲۹: ڈاکٹر جانسون کے دوست اور سرپرست لارڈ چستر菲尔ڈ (Lord Chesterfield) کا نظریہ بھی یہی تھا کہ یہ بات انگریزوں کے لیے باعثِ شرم ہے ہے کہ ان کے ہاں فرانسیسیوں کی طرح قومی معیار کی کوئی لغت نہیں ہے بلکہ وہ ڈچ اور جرمنوں کی طرح فہرست ہائے الفاظ (Word Books) پر ہی اکتفا کیے ہوئے ہیں جن میں رطب و یابس کی بھرمار ہے اور جو اپنے استعمال کنندگان کی بدذوقی کی مظہر ہیں۔ Arthur نے چزر فیلڈ کا جو خط بہ نقل کیا ہے اس کا یہ اقتباس اس کے نظرے کی شدت کا مظہر ہے۔

"The time for discrimination is now come. Toleration adoption and naturalization have run their lengths. Good order and authority are now necessary".

۳۵: بحوالہ T.E. Berry - ۸۲

۳۶: ایضاً۔

۳۷: اٹلی میں نشانہ اثنیہ کے ساتھ ہی زبان کی تطہیر کا نظریہ ۱۵۰۳ء میں کثیر لسانی لغت کی شکل میں سامنے آیا۔ اٹلی کی مستند لغت Calopinus Vocabulary Accademici Della Crusca ۱۶۱۲ء میں پہلی بار وینس میں شائع ہوئی جس کا تازہ ایڈیشن ۱۸۲۳ء اور ۱۹۲۳ء کے درمیان شائع ہوا آج بھی معیار بندی کے نظریات پر قائم ہے۔

۳۸: ڈاکٹر جانسون کی تحسین کرنے والوں میں جیمز مرے (James Murray) اور تنقیص کرنے والوں میں Cable Bug اور Cable قابل ذکر ہیں۔

۳۹: بحوالہ Arthur - ۱۰۰

۴۰: بحوالہ Osselton

۴۱: نوح ویبستر (Noah Webster) (۱۷۵۸ء، ۱۸۳۳ء) سے پہلے بھی امریکی انگریزی کی چھوٹی بڑی فرہنگیں لکھی گئی تھیں۔ ویبستر نے بھی ۱۸۳۷ء میں، جب امریکہ کی جنگ آزادی اختتام کو پہنچی، یہ کی کتاب لکھ کر امریکیت کی عملی ابتدائی اور بعد میں قواعد اور نصابی کتابیں لکھیں جن میں امریکی قومیت کی تصویر کشی ملتی ہے۔ ویبستر کی پہلی لغت ۱۸۰۶ء میں شائع ہوئی جو کہ فرہنگ سے زیادہ کا درجہ نہیں رکھتی ہے لیکن اُس کی شہرت کی صفائح American Dictionary of English Language بی جس نے اُسے برطانوی جانسون اور فرانسیسی ویکیڈیا کے برابر کیا۔

۴۲: ویبستر کی وفات کے بعد لغت کے حقوق G & C Marian Company نے خرید لئے اور ۱۸۹۰ء میں اس کے نام سے 'امریکن' کاٹ کر انٹرنشنل رکھا گیا۔ اس کی پہلی انٹرنشنل لغت ۱۹۰۹ء میں اور دوسرا ۱۹۳۲ء میں شائع ہوئی۔ تیسرا لغت Webster's Third (Webster's Third) ۱۹۶۱ء میں Philip B. Gove کی ادارت میں شائع ہوئی۔ جب سے ہر نئے ایڈیشن کے لئے

نام Webster's Third International Dictionary مخصوص ہو گیا۔

۳۹: بحوالہ Arthur ۹۸

۴۰: Jackson ۱۲۲

۴۱: بحوالہ Jackson ۱۲۳

۴۲: ايضاً

۴۳: بحوالہ Jackson ۱۱۸

۴۴: Arthur نے اس کا نئے اشتاعت ۱۸۳۰ء کھا ہے جبکہ Jackson نے ۱۸۳۶ء مانا ہے۔

۴۵: Richardson's Arthur بحوالہ ۱۲۶۔ اصل عبارت ہے approach is sound in principle and interesting in practice.

۴۶: تاریخی لغت نگاری کا باوآدم جرمنی کے عالمِ اللہ فرنز پاسو (Franz Parsoo) کو مانا جاتا ہے جس نے ۱۸۱۲ء میں تاریخی لغت کے لیے اصول وضع کئے اور بعد میں اپنی لغت بھی ان ہی اصولوں کی بنیاد پر لکھی جو ۱۸۱۹ء میں شائع ہوئی۔ اس لغت کا بنیادی اصول یہ تھا کہ حوالہ جات کو تاریخی ترتیب سے رکھا جائے تاکہ یہ سمجھ میں آسکے کہ لفظ زبان میں تقریباً کس زمانے میں داخل ہوا اور کس وقت اس کا استعمال ترک ہوا اور اس میں کون کون سے تغیرات واقع ہوئے۔ اس لیے لفظ کی تاریخ سمجھانے والے حوالہ جات ابتدائی دور سے لے کر موجودہ زمانے تک ہوں (Arthur ۱۲۵) لیکن R. Merkin (۱۲۲) نے اسکاٹ لینڈ کے لغت نگار جان جیمنسون (John Jamnison) کو پہلا تاریخی لغت نگار تسلیم کیا ہے جس نے ۱۸۰۸ء میں A Etymological Dictionary of the Scottish Language لکھی۔ جیمنسون نے ہر لفظ کے مفہوم یا ذیلی مفہوم (Subsense) کی وضاحت کے لیے ایک یا دو اور کبھی تین حوالے بھی دیے R. Merkin ہی کے مطابق

فرزز پارسونز جیمنس کے اصولوں کو جامعیت کے ساتھ اپنایا۔ البتہ جرمنی ہی کے جیکب گرم (Jacob Grim) (۱۸۸۲ء-۱۸۵۷ء) کو صحیح معنوں میں تاریخی لغت نگاری کا موجد سمجھنا ہوگا جس نے اپنے بھائی ویلهلم گرم (Wilhelam Grim) (۱۸۵۹ء-۱۸۷۲ء) کی اعانت سے ۱۸۳۸ء میں اپنی لغت "Deutshes Wasturbuch" شروع کی جو کہ ۱۹۶۰ء میں مکمل ہو گئی جب گرم برادران فوت ہو چکے تھے۔

۱۲۷ Arthur

(۱) Fredrik Furnivall (ب) Herbert Coleridge (ج) Henry Bredley (د) James Murry (ج) Charles Onions

۱۲۸ Arthur

Lexicography Principles & مشمولہ R. Merikin : ۱۲۹  
Practice

۱۳۰ R. Merikin - Arthur Jackson

۱۳۱ R. Merikin

۱۳۲ "A Dictionary of American English on Historical Principles" امریکہ کی تاریخی اصول پر لغت ۱۹۳۲ء۔

۱۳۳ "Slovor Souremennogo" کی لغت ۱۹۴۵ء۔

۱۳۴ "Russkogo Literntiurnogo Jazyka" روسی لغت ۱۹۴۵ء۔

۱۳۵ (A Dictionary of Present - day Literary) ادب کی لغت اور دنمارکی لغت ۱۹۵۱ء۔

۱۳۶ "Ordbog ouer delt Russian" دانمارکی لغت اور روسی لغت ۱۹۵۱ء۔

۱۳۷ "danske sprong" دانمارکی لغت اور دنمارکی لغت ۱۹۵۱ء۔

اہمیت رکھتی ہیں۔



# اردو لغت نگاری کے اولین نقش

آریوں کے ہندوستان میں داخل ہونے اور یہاں کی تہذیبی اور معاشرتی زندگی پر زبردست چھاپ چھوڑنے کے ساتھ ہی اُس لسانی تسلسل کی شروعات ہوئی جس کے لیے مسلمانوں کی آمد نے ایک اہم پڑاؤ کا تفاعل انجام دیا۔ یہ صحیح ہے کہ مسلمانوں کی آمد نے ایک مشترکہ کلچر کی بنیاد ڈال دی جسے عرف عام میں ”ہند عرب ایرانی“ کلچر سے موسم کیا جاتا ہے۔ لیکن اس کلچر کی تشكیل کے لیے جن عوامل نے خام مواد فراہم کیا وہ صدیوں پر محیط ہیں۔ ان عوامل میں وہ ہند عرب تجارتی تعلقات اہم ہیں جو کہ ظہورِ اسلام سے بھی قدیم ہیں۔ عرب قبل اسلام سے ہی بحری راستوں سے ہندوستان آ کر کھجور، گھوڑے اور موتوی لاتے اور یہاں سے جڑی بوٹیاں، ہیرے جواہر ت اور تلواریں لے جاتے تھے۔ ان مراسم کی تصدیق حضرت کعبؓ ابن زہیر کے مشہور قصیدہ ”بانت سعاد“ سے بھی ہوتی ہے جو کہ انہوں نے رسول اللہ ﷺ کی شان میں کہا تھا۔ اس قصیدے کا یہ شعر نہ صرف ان تعلقات کا مظہر ہے بلکہ عربوں میں ہندوستانی تلواروں کی مقبولیت پر بھی ڈال ہے:

إِنَّ الرَّسُولَ لَسَيْفٌ يَسْتَضَاءُ بِهِ مُهَنَّدٌ مِّنْ سِيُوفِ مُسْلُولٍ  
اس کے علاوہ قرآن شریف میں مسک، زنجیل اور کافور جیسے سنکریت  
الاصل الفاظ بھی ہند، عرب تعلقات کی نشاندہی کرتے ہیں۔ آٹھویں صدی

عیسوی میں حضرت محمد بن قاسم (۹۲ھ مطابق ۷۱۲ء) نے سندھ فتح کر کے ان تعلقات کو استحکام بخشنا۔ ہندوستان میں مسلمانوں کی اس پہلی حکومت کے تقریباً تین سو سال تک عربوں نے ہندوستان کو تہذیب، معاشرتی اور لسانی سطح پر متاثر کیا۔ اس طرح جہاں ہندوستان کی زبان (خصوصاً ہندوی جو کہ بعد میں اردو بن کر ابھری) میں عربی زبان کے الفاظ در آنے شروع ہو گئے وہیں عربی زبان نے بھی یہاں کا اثر قبول کیا۔ اس سلسلے میں ڈاکٹر سید عبداللہ نے عرب سیاحوں مثلاً سلیمان تاجر (۷۲۲ھ) اور ابو زید الحسن البرانی (۷۲۳ھ) کے سفرناموں میں ناریل، دیپ، جزر (گجر) طاقن (دکن)، صندل (چندن) وغیرہ الفاظ کی نشاندہی کی ہے جو کہ ہندوستانی الاصل ہیں۔ اس لسانی لین دین کو ڈاکٹر مسعود ہاشمی نے اردو لغت نگاری کے اولین نقوش سے تعبیر کیا ہے جو کہ غیر منطقی ہے۔ کیونکہ الفاظ کی مُستعاریت لسانی لین دین ہے جو کہ کسی بھی زبان کا کسی بھی زبان سے ہو سکتا ہے جبکہ لغت کسی مخصوص زبان کے سرمایہ الفاظ کی توضیح کا کام انجام دیتی ہے۔ مُستعاریت اور لغت نگاری دوالگ اور مختلف لسانی شعبے ہیں اور انہیں خلط ملٹا نہیں کیا جاسکتا ہے۔

فتح سندھ اور ملتان کے تقریباً تین سو سال بعد محمود غزنوی (۳۸۸ھ تا ۴۹۸ھ مطابق ۹۰۳ء تا ۱۰۳۰ء) نے ہندوستان پر متعدد حملے کیے اور سندھ، ملتان اور پنجاب سے لے کر نواحِ دہلی تک اپنی فتوحات سے بقول جمیل جالبی ”عرب ایرانی گلچر“، اور بقول مسعود حسین ”ترکی ہندی فضا“، کی بنیاد ڈال دی اور تقریباً ڈیڑھ سو سال تک اس مشترکہ تہذیب نے ہندوستان کی طرزِ معاشرت پر اپنے گھرے نقوش چھوڑ دیے، حالانکہ غزنوی نے یہاں مستقل

قیام نہیں کیا تھا۔ یہ صحیح ہے کہ شہاب الدین محمود غوری کی فتحِ دہلی (۱۱۹۳ء) سے ہندوستان میں اردو کا باقاعدہ آغاز ہوا لیکن فتحِ سندھ سے لے کر غزنوی کی فتوحات تک ہندوستان کی زبان میں عربی، فارسی عناصر بے کثرت داخل ہو چکے تھے جو کہ اردو کی ترقی کے نقیب ثابت ہوئے اس سلسلے میں پروفیسر مسعود حسین خاں لکھتے ہیں:

”..... فتحِ دہلی (۱۱۹۳ء) سے کئی سو سال قبل مسلمان پہلے سندھ اور ملتان (۱۲۰۴ء) اور بعد کو پنجاب (۱۰۲۱ء) پر قابض ہو چکے تھے اور عربی فارسی عناصر کا داخلہ اس سر زمین میں شروع ہو گیا تھا۔ سندھ فتح ہونے کے بعد ہمیشہ کے لیے اسلامی سلطنت کا صوبہ بن گیا۔ دو سو سال کے بعد صفاریوں کی فتوحات کے ذریعے ایرانی اثرات بھی یہاں پھیل گئے تھے۔ اس وقت کے سیاحوں کے بیانات سے یہ بات واضح ہے کہ عربی زبان سندھ میں گھر کر چکی تھی،<sup>۵</sup>۔

ان سیاحوں میں الیرونی (جس نے ۱۰۲۹ء تا ۱۰۴۱ء تک ہندوستان کی سیاحت کی) کی تصانیف ”کتاب الہند“ اور ”کتاب الصیدنہ“ میں اس قسم کے بیسیوں الفاظ ملتے ہیں جو اصل میں ہندوستان کی زبان کے ہیں۔ ”کتاب الہند“ میں ہندوستانی مہینوں کے نام، اعداد اور دوسرے الفاظ مغرب شکلوں میں بہ کثرت موجود ہیں۔ لیکن یہ لسانی لین دین زیادہ تر پنجاب تک ہی محدود رہا کیونکہ محمود غزنوی کی فتوحات کے بعد لا ہور اسلامی تمدن کا مرکز تھا۔ ۱۱۹۳ء میں محمد غوری نے آخری ہندو سرماں پر تھوی راج کو

شکست دے کر اس عمل کا دائرہ دہلی تک وسیع کیا۔ اس مشترکہ کلچرل کوڈ، دہلی میں متعارف کرنے والوں میں ایک طرف فارسی اور ترکی بولنے والے فاتحین تھے تو دوسری طرف وہ تارکین وطن تھے جو پنجاب کی زبان بولتے تھے جس کو دیکھ حافظ محمود شیرانی <sup>۷</sup> نے یہ نتیجہ اخذ کیا کہ پنجاب، ہی اردو کا مولد ہے۔ لیکن ان تمام باتوں کے باوجود بقول مرزا خلیل احمد بیگ، غوری کی فتح دہلی کو ہی جدید اردو کے آغاز کی تاریخ مانا پڑے گا۔ لکھتے ہیں:

”اگرچہ اردو کسی نہ کسی شکل میں ۱۹۰۰ء سے شمالی ہند میں موجود تھی لیکن ایک امتیازی زبان کی حیثیت سے اس کے آغاز و ابتداء کی تاریخ ۱۹۴۱ء ہی تسلیم کرنا ہوگی،“<sup>۸</sup>

علاء الدین خلجی (۱۲۹۵ء تا ۱۳۱۵ء) نے اس تہذیب کو گجرات اور دکن تک پہنچادیا اور اس کی آبیاری محمد تغلق (۱۳۱۵ء تا ۱۳۵۱ء) نے اس طرح کی کہ اس زبان میں شامل مشترکہ عناصر یعنی ہند آریائی ڈھانچے پر پراکرتی، عربی، فارسی، ترکی وغیرہ الفاظ کی کھال نے بول چال سے آگے بڑھ کر ادبی حیثیت اختیار کی۔ بعد میں دکن میں بھمنی سلطنت کی تاسیس (۱۳۲۱ء) نے ”ہند عرب ایرانی“ تہذیب کے لیے ایک ادبی زبان کی ترویج کا راستہ ہموار کیا۔

ہندوستان میں عربی فارسی روایت کے آغاز کے ساتھ ہی اہل ہند کے لیے ان زبانوں کے مشکل الفاظ کی تفہیم کا مسئلہ پیدا ہوا۔ خاص طور پر فارسی الفاظ کی تفہیم نہ ہونے نے کے اہل ہند کے لیے مشکلات پیدا کیں، کیونکہ اس دوران فارسی کا، بحیثیت سرکاری اور فاتحین کی زبان، طوٹی بول رہا تھا۔ اس لیے ہند میں فارسی لغت کی ابتداء کے ساتھ ہی اردو لغت نگاری کا مہم خاکہ

ساتویں صدی ہجری سے نویں صدی تک سامنے آیا۔ حافظ محمود شیرانی<sup>۹</sup> کے مطابق ہندوستان میں تالیف شدہ پہلی فارسی لغت ”فرہنگ نامہ قواس“ (۲۹۰ھ) میں بعض فارسی الفاظ کے ہندی مترادفات دئے گئے ہیں۔ لیکن پروفیسر نذری احمد<sup>۱۰</sup> کے مطابق ”فرہنگ نامہ قواس“، ایسے الفاظ سے خالی ہے اور یہ الفاظ شیرائی صاحب نے ”مُوَمَّد الفَضْلَاءُ“ (۹۲۵ھ) سے نقل کیے ہیں۔ بہر حال یہ کہا جاسکتا ہے کہ فارسی لغات میں ہندی مترادفات کا سلسلہ ساتویں صدی ہجری کے بعد شروع ہوتا ہے اور اسی روایت کے تنبع میں ”دستور الافتصل“، ”۲۳۷ھ یا ۸۳۷ھ“ (۸۲۲ھ) مولفہ ریفع حاصل خیرات، ”ادات الفضلاء“ (۸۲۲ھ) بدر محمد دہلوی المعروف دھاروال، ”زفان گویا“ (۸۳۷ھ) مولفہ بدر ابراهیم ”شرف نامہ“ (بعد از ۸۶۷ھ قبل از ۸۷۹ھ) مولفہ ابراہیم بن قوام فاروقی اور کئی دوسری فارسی لغات میں ہندی مترادفات درج کئے گئے ہیں۔ لیکن نویں صدی ہجری میں ہندوی الفاظ کی حیثیت فارسی لغات میں اس وقت مستحکم ہو گئی جب فضل الدین بلخی<sup>۱۱</sup> نے ”بحر الفصال فی منافع الافضل“، فارسی لغت (۸۳۷ھ مطابق ۱۳۳۷ء) کے باب چہارم دہم بعنوان ”در الفاظ ہندوی کہ در نظم بکار آید“، میں عربی اور فارسی الفاظ کی وضاحت کے لیے اڈھائی سو سے زائد ہندوی الفاظ استعمال کیے۔ ان میں سے بعض الفاظ آج بھی اپنی پرانی ہیئت حالت میں ہیں۔ مثلاً پالک، ترپھلہ، چونہ، چکنا چور، بھونج پتر، ملائی، سیدھی، تھانہ، چھاچھ، پھٹکری، چیل، پھرکی، لٹو، پھول، کوٹھی، چھپھوندری، کٹورہ، گھاس وغیرہ۔ بعض الفاظ ہیتی تصرفات سے دوچار ہو گئے ہیں۔ مثلاً گھرگھٹ، (گرگٹ) کوڑھ (کوڑھ) جنخرو (گھنگھرو) تتری (تتلی) چوتھ

(چوتھا) کا چھوٹا (کچھوا) وغیرہ<sup>۱۲</sup>۔ ان مثالوں سے یہ واضح ہوتا ہے کہ یہ الفاظ فارسی علماء نے یہاں کی مقامی ضرورتوں کی ترسیل کے لیے استعمال کیے تھے۔ لیکن اس سے بھی اہم بات یہ ہے کہ اس وقت تک فارسی کی مستند کتابوں اور معتبر شعراء کے دو ادین میں اسی قسم کے ہندوی الفاظ در آنے شروع ہو گئے تھے۔ گویا کہ یہ زمانہ عربی، فارسی اور اردو (ہندوی) کے لسانی لین دین کا زمانہ تھا جس میں ایک طرف عربی فارسی اور دیگر اسلامی زبانیں اردو کو اپنے سانچے میں ڈھالنے کے لیے اس پر چھار ہی تھیں اور دوسری طرف اردو (ہندوی) بھی مقامی الفاظ کے سہارے ان زبانوں میں اپنے عناصر شامل کرنے میں مصروف تھی۔ ان عناصر کو فارسی میں داخل کرنے کے عمل کے نتیجے میں جو زبان وجود میں آگئی اُسے ڈاکٹر جمیل جالبی نے ”ہندوستانی فارسی“ کی اصطلاح سے واضح کیا ہے۔ لکھتے ہیں۔

”وہ اہل قلم جو اس برا عظیم میں پیدا ہوئے، لکھتے تو فارسی میں تھے لیکن سوچتے اسی زبان میں تھے۔ ان لوگوں کی فارسی پر بھی، جو یہاں ایک عرصے سے آباد تھے، اس زبان کی ساخت انداز گفتار اور محاوروں کا گہرا اثر تھا۔ محاورہ کسی زبان میں اُسی وقت جگہ پاتا ہے جب وہ لکھنے والے کے ذہن اور فکر میں اُسی طرح رچ بس گیا ہو کہ وہ غیر شعوری طور پر یا بہتر اظہار کے لیے استعمال کرنے لگے۔ اُسی اثر نے ”ہندوستانی فارسی“ کی اصطلاح کو جنم دیا اور اسے ایران کی فارسی سے ممیز کر دیا“<sup>۱۳</sup>

اس طرح عربی فارسی اور ترکی الفاظ کی کثیر تعداد اسی ترقی پذیر زبان

(اردو) میں رچ بس گئی۔ حافظ شیراتی<sup>۱۲</sup> نے ایسے ہندوی الفاظ کی ایک طویل فہرست دی ہے جن کو فارسی زبان کے علماء، شعراء اور صوفیوں نے اپنی فارسی تصانیف میں استعمال کیا۔ ان میں مسعود سعد سلمان، (م ۵۹۵ھ مطابق ۱۱۲۱ء) حکیم شنائی (م ۵۲۵ھ مطابق ۱۱۵۰ء) منہاج سراج (م ۶۵۸ھ مطابق ۱۲۵۹ء)، ضیاء الدین برni (م ۵۸۷ھ مطابق ۱۳۵۶ء) اور سید محمد مبارک کرمانی (م ۷۰۷ھ مطابق ۱۳۶۸ء) خاص طور پر قابل ذکر ہیں۔ اس کے علاوہ فارسی کے جیتد علماء خصوصاً حضرت امیر خرسونے بھی ایسے محاورے لکھے ہیں جو کہ ہندوی مزاج کی نشاندہی کرتے ہیں۔ ہندوی الفاظ کی فارسی تصانیف میں جگہ پاناصرف مقامیت کے اظہار کی وجہ سے عمل میں آگیا تھا۔ جیسا کہ حضرت امیر خرسونے لکھا ہے:

”لفظ ہندوی درفارسی آوردن لطفے ندارد۔ مگر بضرورت

<sup>۱۵</sup> آنجا کہ ضرورت بود است آورد شد“

اسی ”ہندوستانی فارسی“ کے اثر کے نتیجے میں اردو کا ارتقائی عمل بھی تیز ہو گیا اور ریختی معرض وجود میں آیا جس میں عربی، فارسی اور ہندوی الفاظ اشعار میں سیکھ کئے جاتے تھے۔<sup>۱۶</sup>

اس کے علاوہ فال ناموں، فقروں اور دوہروں کا ایک بہت بڑا ذخیرہ بھی اسی عہد میں وجود میں آگیا جس میں فارسی کے ساتھ ساتھ ہندوی الفاظ بھی استعمال کیے گئے تھے۔ صوفیاء کے ملفوظات بھی اسی ملوان زبان میں کہے گئے<sup>۱۷</sup>۔ اس طرح آہستہ آہستہ مقامی ضروریات سے باہر کے الفاظ بھی فارسی تصنیفات میں جگہ پانے لگے۔ ان الفاظ کی تفہیم و توضیح کے لیے منظوم نصاب

ناموں<sup>۱۸</sup> کا سلسلہ شروع ہو گیا جو کہ بظاہر بچوں کے لیے لکھے جاتے تھے تاکہ وہ ہندوی الفاظ کے فارسی مترادفات زبانی یاد کر سکیں، لیکن ان سے نہ صرف طلباء نے استفادہ کیا بلکہ عرب و ایران وغیرہ کے فاتحین، مہاجرین اور مذہبی مبلغین بھی اس قسم کی منظوم تصنیفات سے عوام کی بول چال کے قریب آگئے۔

ان منظوم نصاب ناموں کی ابتداء کے بارے میں مختلف آراء پیش کی گئی ہیں۔ ڈاکٹر عبدالحق<sup>۱۹</sup> کے مطابق سکندر آباد ضلع بلند شہر کے اجھے چند ولدوں نے چند کی لغت، جس کو انہوں نے ”مثلاً خالق باری“ نام دیا ہے، سب سے قدیم منظوم لغت ہے۔ ڈاکٹر نجیب اشرف ندوی<sup>۲۰</sup> نے اپنی دریافت شدہ لغت ”لغات گجری“ کو اولین نصاب نامہ جتنا یا ہے جبکہ ڈاکٹر جمیل جالبی نے ”خالق باری“ کی قدامت پر زور دیا ہے۔ حافظ محمود شیرانی<sup>۲۱</sup> نے ”قصیدہ در لغات ہندی“ کو اردو کا پہلا منظوم نصاب نامہ تسلیم کیا ہے۔ (ان نصاب ناموں کا ذکر آگے آئے گا)۔ اختلاف رائے کی بات یہیں پر ختم نہیں ہوتی بلکہ ان نصاب ناموں کی زمانی ترتیب میں بھی محققین میں اختلافات موجود ہیں۔ حافظ شیرانی کے مطابق ”تجلی“ کا ”اللہ خدائی“ دوسرا نصاب نامہ ہے جبکہ ڈاکٹر جالبی کے نزدیک اشرف بیانی کا ”واحد باری“ دوسرا ہے اور ڈاکٹر ہاشمی نے اجھے چند کے ”مثلاً خالق باری“ کو دوسرا تسلیم کیا ہے۔ جب ان تمام محققین کی آراء کو مدنظر رکھ کر نصابوں کی زمانی ترتیب دی جاتی ہے تو یہ حقیقت سامنے آتی ہے کہ اختلاف رائے کی بنیاد ”خالق باری“ کے مصنف کے عدم تعین کی وجہ سے پیدا ہو گئی۔ ماضی قریب تک اس بات پر اتفاق تھا کہ اردو نصاب ناموں کی ابتداء حضرت امیر خسرود (۶۵۰ھ یا ۶۵۲ھ تا ۷۴۷ھ)

کے منظوم رسالہ ”خالق باری“ سے ہوئی لیکن حافظ شیرانی<sup>۲۲</sup> کے اس دعوے کی بناء پر کہ ”خالق باری“، امیر خرسو کی نہیں بلکہ گیارہویں صدی کے ایک شخص ضیاء الدین خرسو کی تصنیف ہے، اردو نصاب ناموں کی زمانی ترتیب میں زبردست تبدیلی آگئی۔ اس طرح دو گروہ سامنے آگئے جو کہ ”خالق باری“ کے مصنفوں کے حوالے سے متذکرہ دعووں کی تائید میں اپنی اپنی تحقیقات پیش کرنے لگے۔ پہلے گروہ کی نمائندگی خان آرزو<sup>۲۳</sup>، محمد امین عباسی (چڑیا کوٹی)<sup>۲۴</sup> محمد حسین آزاد<sup>۲۵</sup> پروفیسر مسعود حسین رضوی ادیب<sup>۲۶</sup> وغیرہ کرتے ہیں جبکہ دوسرے گروہ میں حافظ شیرانی کے علاوہ سید سلیمان ندوی<sup>۲۷</sup> بھی شامل ہیں۔ ڈاکٹر مسعود ہاشمی<sup>۲۸</sup> نے بھی دبے لفظوں میں شیرانی گروہ کی حمایت کی ہے۔ حافظ شیرانی نے ”خالق باری“ میں بعض فنی نقائص کی بنیاد پر اس کو امیر خرسو جیسے مستند شاعر کی تصنیف ماننے سے انکار کیا۔ آپ محمد امین عباسی کے دعوے کی تردید میں رقمطراز ہیں:

”میں امیر کی طرف اس تالیف کا انتساب امیر کی ہٹک سمجھتا ہوں۔ ہمیں اس کے نقائص پر بھی ایک نگاہ ڈالنی چاہیے۔ اس کتاب میں ہر قسم کی ترتیب کا التزام مفقود ہے۔ مضمون، الفاظ اور وزن میں کوئی قرینہ لمحوظ نہیں۔ ہندی الفاظ کے تلفظ کی کوئی پرواہیں کی گئی۔ بعض الفاظ کا صحیح ترجمہ نہیں دیا۔ عربی، فارسی اور ہندی مرادف بالالتزام نہیں دیے۔ کبھی فارسی ہندی دیے کبھی فارسی عربی پر اکتفا کی۔ بھرتی کے الفاظ اس کثرت سے لائے گئے ہیں کہ الفاظ برائے بیت خالق باری کا وقیع پہلو بن

گئے۔

لیکن ڈاکٹر جمیل جالبی <sup>اسٹم</sup> کی دلیل یہ ہے کہ ”خالق باری“، امیر خسرو کی وہ تصنیف ہے جو کہ انہوں نے بچوں کے لیے لکھی تھی اور انہوں نے کبھی بھی اس پر افتخار نہیں کیا۔ انہوں نے یہ ”نظم ہندی“ کے ”جزوے چند“، لکھ کر ”نذرِ دوستان“ کیے۔ اس کے علاوہ اس میں زمانہ بدلنے کے ساتھ اتنی تبدیلیاں ہوئیں کہ اصل اور نقل کا امتیاز نہیں رہا۔ لیکن جالبی نے ساتھ ہی محمد امین عباسی اور آزاد کے اس مفروضے کی بھی تردید کی ہے کہ ”خالق باری“، کئی ضحیم جلدیوں پر مشتمل تھی۔ ڈاکٹر جالبی مذکور نے خالق باری کی قدامت کے سلسلے میں ایک اور دلیل یہ دی ہے کہ اگر اسے گیارہوں صدی ہجری کی تصنیف مانا جائے تو یہ کیوں کر ہو سکتا کہ اس سے دوسو سال پہلے وہی شعر کہا گیا ہو جو خالق باری میں بھی موجود ہے۔ خالق باری کا آخری شعر ہے

۔ خالق باری بھی تمام دو ہوں جگ رہا خسرو نام

جبکہ اشرف بیابانی کی واحد باری کا اختتام اس شعر سے ہوتا ہے۔

۔ واحد باری ہوئی تمام دنیا میں رہے اشرف کا نام

اس سلسلے میں یہ بھی کہا جاسکتا ہے کہ اصل شعر اشرف بیابانی کا ہے جسے بعد میں ضیاء الدین خسرو نے اپنے نصاب نامے میں درج کیا ہے البتہ الفاظ کا مزاج اس بات کی تصدیق کرتا ہے کہ خالق باری کا شعر قدامت کا حامل ہے۔

اس طرح ڈاکٹر جالبی کی اس رائے سے اتفاق کی گنجائش ہے کہ ”خالق باری“ نام سے منظوم نصاب نامے دو مختلف زمانوں میں دو مختلف اشخاص (یعنی ساتویں صدی ہجری میں حضرت امیر خسرو اور گیارہویں صدی ہجری میں ضیاء

الدین خسرو) نے لکھے۔ اس رائے سے اتفاق کرنے کے ساتھ ہی اردو کے پہلے نصاب نامے کا تعین بھی ہوتا ہے۔ یعنی اردو میں نصاب ناموں کی ابتدا حضرت امیر خسرو کے خالق باری سے ہوتی ہے جس میں عربی، فارسی الفاظ کے مترا دفات ہندی میں نظم کی صورت میں دیے گئے ہیں۔ ابتدائی نصاب نامے کے تعین کے باوجود مابعد کے نصاب ناموں کی ترتیب میں تھوڑی سی اختلافی نوعیت باقی رہتی ہے۔ ڈاکٹر ہاشمی<sup>۱</sup> نے ڈاکٹر سید عبداللہ کے حوالے سے حکیم یوسف ہروی کے ”قصیدہ در لغات ہندی“، کو اولیت کا درجہ دیا ہے جو کہ بعد از امکان ہے کیونکہ یہ دسویں صدی ہجری کے نصف اول کی تصنیف ہے جبکہ ”نوسرہاڑ“ (۹۰۹ھ/۱۴۵۱ء) والے اشرف بیابانی کا نصاب نامہ ”واحد باری“، اس سے بھی قدیم ہے۔ اسی طرح یہ ابھے چند دلدو نے چند کے نصاب نامے سے بھی قدیم ہے جس کو ڈاکٹر عبد الحق<sup>۲</sup> نے ”م مثل خالق باری“ سے موسوم کرنے کے بعد قدیم ترین نصاب نامہ گردانا ہے۔ اس کا سنہ تصنیف ۹۶۰ھ مطابق ۱۵۵۱ء تسلیم کرنے کے ساتھ ہی واحد باری کی قدامت بھی تسلیم کرنا پڑتی ہے۔ یہ کہا جاسکتا ہے کہ امیر خسرو کے ”خالق باری“ کے بعد اشرف بیابانی کا ”واحد باری“، دوسرا منظوم نصاب نامہ (قدیم منظوم لغت) ہے اور اس کے بعد ہی ”قصیدہ در لغات ہندی“، مولفہ حکیم یوسف ہروی (یا ہراتی) کا نمبر آتا ہے جو کہ دسویں صدی ہجری کے نصف اول (۹۵۰ھ) میں عہد شاہ جہانی میں لکھا گیا۔ حافظ شیرازی<sup>۳</sup> نے اس کے اشعار کی تعداد کم یعنی صرف چوالیس ہونے کی بناء پر اس کو نصاب نامہ تسلیم نہیں کیا ہے اور اب جبکہ تحقیق سے یہ ثابت ہوا ہے کہ یہ پہلا منظوم لغاتی نصاب نامہ نہیں ہے پھر بھی

اس کی منظوم لغاتی نوعیت کی بناء پر اسے ابتدائی نصاب ناموں میں شمار کیا جاسکتا ہے۔ اس میں نہ صرف مختلف اشیاء اور دواوں کے نام درج ہیں بلکہ بعض الفاظ کی قواعدی شکلیں بھی دی گئی ہیں۔ اس کے مطلع میں ہی مؤلف نے صراحةً کی ہے کہ اس کا مقصد فارسی اور ہندی کے مترافات درج کرنا ہے تاکہ اس سے ہر دو زبان کی تفہیم میں مدد مل سکے۔

نام ہر چیزے بہ ہندی بہ شنو از من اے پر  
خاصہ نام ہر دوائے نفع برداری مگر  
اور دوسرے شعر میں بل، ( فعل)، بل کر (امر) سخن (اسم) شکر کر  
(امر) الفاظ دے کر قواعدی اطلاعات بھی فراہم کی ہیں۔  
بل تکلم باشد و بل کر بگو یعنی سخن  
شکر فرماید آنکس کہ گوید شکر کر

حکیم یوسف کے قصیدے کے بعد اجے چند بھٹنا گر کے نصاب نامے کا نمبر آتا ہے نہ کہ تخلی کے ”اللہ خدائی“ کا جیسا کہ حافظ شیراں <sup>۱</sup> نے لکھا ہے کیونکہ اس کے مطبوعہ سخن کے مطابق اس کا سنہ تصنیف <sup>۲</sup>۱۰۲۶ء اور بقول پروفیسر مسعود حسین رضوی ادیب <sup>۳</sup>۱۰۲۰ء ہے۔ جبکہ اجے چند ولدوں نے چند (یادنی چند) کے نصاب نامے کا سنہ تصنیف ایک صدی قبل یعنی <sup>۴</sup>۹۶۰ء ہے۔ چنانچہ اس کا قلمی سخن نامعلوم الاسم ہے اس لیے اسے ڈاکٹر عبدالحق <sup>۵</sup> نے ”مشل خلق باری“ سے موسوم کیا ہے اور اسی نام سے یہ اب تک مشہور ہے۔ اس میں ۲۶ عنوانات کے تحت مختلف موضوعات کو منقسم کیا گیا ہے۔ جن میں مطبخ خانہ، آب دارخانہ، خزانہ خانہ، فیل خانہ وغیرہ میں ہندی الفاظ مع فارسی

مترا دفات درج ہیں۔ ان الفاظ میں زیادہ تر اسماء ہیں اور کہیں کہیں افعال،  
ضمائر، صفات وغیرہ بھی شامل ہیں۔ اس طرح کہا جاسکتا ہے کہ ان نصاب  
ناموں کا سلسلہ فارسی لغات میں ہندوی الفاظ کی شمولیت سے شروع ہوا اور  
اردو لغت نگاری کے اولین نقوش سامنے آگئے اس دوران جتنے بھی منظوم لغاتی  
رسالے لکھے گئے وہ تقریباً سب ”خالق باری“ ہی کے تتبع میں ہیں۔ ان میں<sup>۱۰</sup>  
”اللہ خدائی“ (<sup>۱۰۲۰</sup>ھ یا <sup>۱۰۲۶</sup>ھ) مولفہ تجھی ”رازق باری“ (<sup>۱۷</sup>ھ)  
مولفہ اسماعیل فرخ ”صبيان“، (قریب <sup>۵۷</sup>ھ) مولفہ شیخ الحلق لاہوری  
”حمد باری“ (اوآخر گیارہویں یا اوائل بارہویں صدی ہجری) مولفہ  
میر عبدالواسع ہانسوی وغیرہ شامل ہیں۔ آخرالذکر لغاتی رسالہ جسکو ”رسالۃ  
جان پہچان“ کے نام سے بھی جانا جاتا ہے، سلسائی لغت ہے جس میں عربی  
فارسی اور اردو الفاظ درج ہیں۔

بارہویں اور تیرہویں صدی ہجری میں اس قسم کی منظوم لغات کا ایک  
طويل سلسلہ معرض وجود میں آگیا۔ اس دور کے نصاب ناموں میں ”اللہ  
باری“ (<sup>۱۲۰</sup>ھ) از حافظ احسن لاہوری۔ ”صفت باری“ (<sup>۱۳۲</sup>ھ) مولفہ  
گنیش داس وغیرہ شامل ہیں۔ اس کے علاوہ دکن میں بھی ایسے نصاب  
ناموں کی ایک قلیل تعداد تالیف کی گئی ہے جن میں سید سلیمان <sup>۱۳</sup> کی دریافت  
شده منظوم لغت کے علاوہ ”خوان یغما“، (قبل <sup>۱۴۱</sup>ھ) مولفہ سید طاہر شاہ  
کرنولی، ”رازق باری“، (قبل <sup>۱۴۸</sup>ھ) مولفہ سید والہ، اور ” قادر باری“،  
(<sup>۱۴۰</sup>ھ) مولفہ فیاض عسکری وغیرہ شامل ہیں۔ ساتویس صدی سے بارہویں  
صدی ہجری تک لکھے گئے نصاب ناموں کا انداز اگرچہ ایک جیسا تھا یعنی نہ ان

میں کوئی ترتیب تھی اور نہ تعین الفاظ کا کوئی اصول، مزید تشریع طلب لفظ بھی اردو کا درج کیا جاتا تھا اور کبھی فارسی کا، پھر بھی ان کی وضاحتی نوعیت کو دیکھ کر یہ کہا جاسکتا ہے کہ یہ دور اردو لغت نگاری کا نقیب تھا۔ یہ منظوم رسائل ماضی قریب تک چلن رہے جن میں غالب کا ” قادر نامہ ” اور مولوی اسماعیل میر بھی کی نصابی غزل، جو کہ مومن کی مشہور غزل ”..... تمہیں یاد ہو کہ نہ یاد ہو ” کے وزن اور ردیف قافیہ میں لکھی گئی ہے، بھی شامل کی جاسکتی ہے ۔<sup>۲۵</sup>

گیارہویں / بارہویں صدی ہجری میں اردو اپنے ابتدائی دور سے نکل کر علمی اور ادبی سطح تک پہنچ گئی اس لیے اردو کے ایسے الفاظ کی تفہیم کی ضرورت محسوس ہونے لگی جو کہ تصنیفات میں آتے تھے لیکن فارسی لغات میں شامل نہیں ہوئے تھے۔ اسی ضرورت کو مدد نظر رکھ کر ملا عبد الوسع ہانسوی نے عہد عالمگیری میں اردو فارسی لغت ” غرائب اللغات ” ترتیب دے کر اردو لغت نگاری کی باقاعدہ ابتدائی۔ چنانچہ یہ لغت ابتدائی کوشش تھی اس لیے اس میں لغت نگاری کے رہنماء اصولوں کی پیروی کرنا ناممکن تھا بلکہ اس کا مقصد طلبہ کے ذہن میں لفظ کے معنی کا مہبہ تصور اجاگر کرنا تھا اس لیے اگر اس میں ” پہلی ” کے معنی معہم چیستان اور نزد دیے گئے ہیں، یا اگر ” اندر سا ” اور جلیبی کو ایک ہی چیز کہا گیا ہے، یا اگر ” بے کار ” اور ” بیگار ” میں فرق واضح نہیں کیا گیا ہے تو ہانسوی کی مساعی کو بہ یک جتبش قلم رو نہیں کیا جاسکتا ہے کیونکہ اُسے لغت نگاری کے نقش اول سے تعبیر کر کے اس کی غلطیوں سے چشم پوشی کی جاسکتی ہے۔ ڈاکٹر سید عبد اللہ کی یہ رائے اس سلسلے میں صائب معلوم ہوتی ہے۔

” درحقیقت ہانسوی کی اس کتاب میں وہ سب خصوصیتیں

موجود ہیں جو کسی فن کے موسس اور ابتداء کرنے والے شخص کی  
تصنیف میں ہوا کرتی ہے۔ ایسی کوششیں اس لحاظ سے بھی  
بڑی قابل قدر ہوتی ہیں کہ وہ بعد میں آنے والوں کو راستہ  
دکھاتی ہیں،<sup>۲۷</sup>

اس کے علاوہ ہانسوی نے بھی اس امر کا اعتزاف ان الفاظ میں کیا ہے:  
”ہر چند ایس یقین مداری الیاقت ترتیب و قابلیت تالیف نبود۔  
لیکن کثرت الحاج کثیر از اصحاب و فرط افترا حجم غیر اولی  
الباب باعث برائی باشد کہ اسمائے مشہورہ واشیائے مدخولہ  
والفاظ غیر مانوسہ معانی بین الانام مذکورہ رابہ عبارات واضحہ  
واشارات لائجہ بیان نماید تا فائدہ آس عام و نفع آں تمام شد،“<sup>۲۸</sup>

معنی کی خامیوں کے علاوہ غرایب الگات کی ترتیب بھی ابتدائی عربی،  
فارسی حتیٰ کہ انگریزی لغات کی طرح کسی منضبط اصول پر مبنی نہیں ہے۔ اس کی  
ترتیب بے شک ہجاتی ہے لیکن اس میں صرف لفظ کے پہلے حرف کو مدد نظر رکھا  
گیا ہے۔ اسی طرح الفاظ کا املاء عامی بول چال کے مطابق ہے مثلاً بچہ (زچہ)  
ر محل (رحل) چرکھی (چرخی) وغیرہ۔ اس ضمن میں یہ کہا جاسکتا ہے کہ ایسے  
الفاظ آج بھی انبالہ سے میرٹھ تک (نواحِ ہریانہ جو کہ مولف کا وطن تھا) اسی  
طرح بولے جاتے ہیں۔ اس کے علاوہ اس لغت میں بعض بانگڑو الفاظ بھی  
آئے ہیں اور اس کی بھی یہی وجہ ہو سکتی ہے کہ ہانسوی کے زیر نظر ایک مخصوص  
علائقہ کی زبان تھی۔ غرایب اللغات کی انہی خامیوں کو دیکھ کر سراج الدین  
علی خان آرزو (۱۷۵۰ء تا ۱۷۵۷ء) نے غرایب اللغات کو بنیاد بنا کر اپنی

لغت ”نوادرالالفاظ“ تالیف کی جس میں آرزو نے صرف غرائب میں شامل بانگڑو الفاظ کو خارج کیا بلکہ نئے الفاظ کا بھی اضافہ کیا۔ ”نوادرالالفاظ“ میں ”غرائب“ کی وجہی ترتیب کو آگے بڑھا کر لفظ کے دوسرے حرف تک لیا گیا ہے۔ خان آرزو کی لغت زبان کے ارتقاء میں اس لحاظ سے بھی تاریخی اہمیت رکھتی ہے کہ اس میں لفظ ”اردو“ پہلی دفعہ آیا ہے، ورنہ پہلے اس زبان کو ”گجری“، ”دکنی“، ”زبان دہلوی“، وغیرہ ناموں سے موسم کیا گیا تھا۔ اس لغت کی سب سے بڑی بھی تلفظ کی وضاحت ہے اس میں راس لفظ (Head Word) کے تلفظ کے بجائے اس کے عربی یا فارسی مترادف کا تلفظ دیا گیا ہے۔

غراibus اللغات اور پھر نوادرالالفاظ کی تقليد میں کئی اور اردو فارسی لغات مرتب کی گئیں اور یہ بھی کہیں کہیں سہ لسانی لغات (اردو، فارسی، عربی) کا تفاعل انجام دیتی ہیں۔ ان سب لغات کی مشترکہ خامی مترادف کا فارسی یا عربی تلفظ اور سند کے طور پر دئے گئے اشعار ہیں۔ تلفظ بھی اردو راس لفظ کے بجائے مترادف کا دیا گیا ہے اور سند میں دیا گیا شعر بھی فارسی / عربی میں ہے جس سے مترادف کی وضاحت تو ہوتی ہے لیکن تشرع طلب اردو لفظ تثنیہ تعریف رہ جاتا ہے۔ ان لغات میں ”نفاس اللغات“ (۱۲۵۳ھ مطابق ۱۸۳۷ء) مولفہ احمد الدین بلگرامی <sup>۱۵</sup> - ”نفس اللغة“ (۱۲۵۶ھ مطابق ۱۸۴۰ء) مولفہ میر علی اوسط رشک <sup>۱۶</sup> اور ”منتخب النفاس“ (۱۲۵۷ھ مطابق ۱۸۴۵ء) مولفہ محبوب علی رامپوری قابل ذکر ہیں۔ ان میں ”نفاس اللغات“ میں دیگر لغات کے برعکس اصل راس لفظ (اردو) ہی کا تلفظ دیا گیا ہے لیکن اسناد

بہر حال فارسی اشعار ہی سے دی گئی ہیں۔ ”نفس اللّغة“، چونکہ صرف ”ا“ سے ”ت“ تک کے الفاظ پر مشتمل ہے جن کے صرف عربی فارسی متراویفات دئے گئے ہیں لیکن کسی قسم کی وضاحت نہیں ملتی ہے۔ بعض الفاظ کی ضمن میں صرف ”فارسی است“ لکھا گیا ہے۔ بعض مقامات پر مشکل الفاظ کے اعراب ہیں لیکن کسی قسم کی سند نہیں۔ اگرچہ ڈاکٹر عبدالحق<sup>۵۳</sup> نے اس کے بارے میں لکھا ہے کہ ”مولف کوفن لغت نویسی کے اصول سے کوئی لگاؤ نہیں تھا“، لیکن نشتر<sup>۵۴</sup> کے مطابق رشک<sup>۵۵</sup> نے یہ لغت مرتب کر کے دراصل اردو لغت نگاری کا بنیادی پتھر رکھ دیا۔ ”منتخب النفاوس“ کے تین کالموں میں پہلے اردو پھر فارسی اور آخری کالم میں عربی متراویف دیا گیا ہے۔ لیکن اعراب، تشریح اور سند کے اشعار حاشیے میں دیے گئے ہیں۔

اردو فارسی لغات میں سید ضامن علی جلال<sup>۵۶</sup> (۱۸۳۲ء تا ۱۹۰۹ء) کی لغت ”گنجینہ زبان اردو“<sup>۵۷</sup> (۱۲۹۷ھ مطابق ۱۸۸۱ء) بھی خاصی اہم ہے۔ اس لغت میں رشک (اُستاد جلال) ہی کی طرح اردو الفاظ و محاورات کے معنی فارسی میں دئے گئے ہیں لیکن رشک کے برکس اساتذہ کے اشعار بطور سند پیش کیے گئے ہیں۔ رشک ہی کی طرح جلال نے بھی پہلے ایک مختصر دیباچہ تحریر کیا ہے اور بعد میں الفاظ و محاورات کا اندرج کیا ہے۔ اپنے دیباچے میں جلال<sup>۵۸</sup> نے لغت کے محركات بیان کرتے ہوئے لکھا ہے کہ گزشتہ لغات میں جن الفاظ و محاورات، کنایات، مصطلحات اور مثل ہائے اردو کو متنازعہ مان کر ترک کیا گیا ہے انہیں ”گنجینہ“ میں درج کیا گیا ہے۔ علاوہ بریں الفاظ کے سیاقی استعمال کے طور پر اسناد بھی دی گئی ہیں۔ فارسی اور عربی کے دخیل الفاظ

کے لیے ”ف“ اور ”ع“، مخففات سے نشاندہی کی گئی ہے۔ اسی طرح زنانہ، بازاری اور دیگر طبقوں سے تعلق رکھنے والے الفاظ کی بھی تخصیص کی گئی ہے۔ اسی لغت کو بعد میں جلال نے ۱۹۰۲ء مطابق ۱۸۸۴ء میں ”سرماہیہ زبان اردو“ (تحفہ سخن و راں) کے نام سے اردو میں ترجمہ کیا۔ ”سرماہیہ“ اور ”گنجینہ“ میں فرق صرف اتنا ہے کہ ”گنجینہ“ میں الفاظ و محاورات زیادہ ہیں جبکہ ”سرماہیہ“ میں کم، اسناد و شواہد میں بھی کوئی زیادہ فرق نہیں ہے۔



### حوالی:

- ۱: قصیدہ "بانت سعاد" کعب بن زہیر۔ ص ۲۳، کتب خانہ رحیمیہ دیوبند۔ روایت ہے کہ جب شاعر نے یہ شعر پڑھا اور مُحنن من سیوف الحند کہا تو حضرت رسالت پناہ صلعم نے من سیوف الحند کی جگہ سیوف اللہ فرمائی کہا پسی چادر شریف عنایت فرمائی۔ (مولوی ذوالفقار علی دیوبندی۔ شرح قصیدہ "بانت سعاد" ص ۲۳)
- ۲: ڈاکٹر سید عبداللہ مقدمہ نوادراللفاظ "مطبوعہ انجمن ترقی اردو۔ پاکستان (کراچی) ۱۹۵۱ء۔
- ۳: ڈاکٹر سید عبداللہ مقدمہ نوادراللفاظ ص ۳، مطبوعہ انجمن ترقی اردو پاکستان (کراچی) ۱۹۵۱ء۔
- ۴: ڈاکٹر مسعود ہاشمی۔ اردو لغت نویسی کا تنقیدی جائزہ۔ ۲۳۔
- ۵: مسعود حسین خان مشمولہ علیگڑھ تاریخ ادب اردو۔ شعبہ اردو علی گڑھ مسلم یونیورسٹی۔ ۱۹۶۲ء۔
- ۶: سید عبداللہ۔ قدیم عربی تصانیف میں ہندوستانی الفاظ۔ بحوالہ مسعود حسین خان۔ مشمولہ علی گڑھ تاریخ ادب اردو ۱۹۵۱ء۔
- ۷: شیر آئی۔ پنجاب میں اردو۔
- ۸: ڈاکٹر مرزا خلیل بیگ۔ اردو کی لسانی تشكیل۔ ۵۳
- ۹: مقالات حافظ محمود شیرانی۔ بحوالہ ڈاکٹر جمیل جابی تاریخ ادب اردو ۳۰ جلد اول۔
- ۱۰: پروفیسر نذیر احمد "فارسی کی قدیم فرهنگوں میں ہندوستانی عناصر"۔ مشمولہ ارمنگان مالک مجلس ارمنگان مالک ۱۹۷۱ء۔ بحوالہ ڈاکٹر ہاشمی۔ اردو لغت نویسی کا تنقیدی جائزہ۔ ۲۵۔
- ۱۱: حافظ شیرانی اور ڈاکٹر جابی کے مطابق نام فضل الدین بلخی ہے جبکہ ڈاکٹر مسعود ہاشمی نے اسکا نام محمد بن قوام الدین بن رستم بلخی لکھا ہے۔ بلخی احمد آباد کے پاس

کرنی نامی قصہ کا رہنے والا تھا۔ اس لحاظ سے اُسے کرنی بھی کہتے ہیں۔ حکیم سید شمس الدین قادری نے بحر الفھائل کا سنه تالیف ۹۵۷ھ مطابق ۱۳۲۹ء لکھا ہے (اردوئے قدیم کراچی ۱۹۶۳ء) (کراچی) بحوالہ ڈاکٹر ہاشمی ۲۶۔

۱۲: مقالات حافظ محمود شیرانی۔ جلد اول ۱۳۰۱ تا ۱۳۰۲ھ بحوالہ ڈاکٹر جالبی۔ تاریخ ادب اردو ۱۳۰۱ جلد اول۔

۱۳: ڈاکٹر جمیل جالبی۔ تاریخ ادب اردو جلد اول ۲۵۔

۱۴: حافظ شیرانی۔ مقالات حافظ محمود شیرانی ۱۹۱۹ء، ۱۳۲۳ھ، ۳۳، ۹۲، ۲۳۔  
جلد اول: بحوالہ ڈاکٹر جالبی ۲۳۔

۱۵: حضرت امیر خسرو۔ دیباچہ غرۃ الکمال۔ بحوالہ ڈاکٹر جالبی۔ ایضاً

۱۶: امیر خسرو کا یہ مشہور ریختہ اسی لسانی کشمکش کی نمائندگی کرتا ہے۔ اس قسم کے ریختوں میں آدھا مصروفہ فارسی کا اور آدھا اردو کا یا ایک مصروفہ فارسی کا اور ایک مصروفہ اردو کا ہوتا تھا۔ اس شعر کے مصروفوں میں نصف فارسی اور نصف اردو کا ہے۔

زحال مسکین مکن تغافل دورائے نیناں بنائے بتیاں  
کہ تاب ہجران نہ دارم اے جاں نہ لیہو کا ہے لگائے چھتیاں  
جبکہ دوسرے شعر میں ایک مصروفہ فارسی اور دوسرہ اردو کا ہے۔

شبان ہجران دراز چوں زلف و روز و صلش چو عمر کوتاہ  
سکھی پیا کو جو میں نہ دیکھوں تو کیسے کاٹوں اندر ہیری رتیاں

۱۷: ڈاکٹر جمیل جالبی نے تاریخ ادب میں اردو میں اس قسم کی تقسیفات کی پوری تفصیل دی ہے۔

۱۸: منظوم نصاب ناموں کا رواج ایران میں ساتویں صدی ہجری میں ابو نصر فراہی کی تالیف ”نصاب الصیان“ سے شروع ہوا جو کہ ۷۲۱ھ میں لکھا گیا۔ ”نصاب“ کی وجہ تمییز یہ ہے کہ شرعی اعتبار سے دوسو درہم وہ رقم ہے جس پر زکوٰۃ واجب ہوتی ہے۔ اس رقم کا مالک ”صاحب نصاب“ کہلاتا ہے۔ چنانچہ ”نصاب الصیان“ کے اشعار کی تعداد بھی دو سو ہے، اس لیے اس کا نام ”نصاب“ رکھا

- گیا۔ ابونصر کی تقلید میں لکھی جانے والی فہنگوں کو بھی اس اعتبار سے نصاب ہی کہا گیا (حافظ محمود شیرانی، خالق باری۔ مشمولہ امیر خسر واحوال آثار ۳۰۹)
- ۱۹: بحوالہ ڈاکٹر ہاشمی۔ ۲۸
- ۲۰: ایضاً۔ ۲۲
- ۲۱: ڈاکٹر جمیل جالبی۔ تاریخ ادب اردو جلد اول ۳۳۔
- ۲۲: حافظ محمود شیرانی۔ مشمولہ امیر خسر واحوال و آثار ۳۱۰
- ۲۳: ایضاً۔
- نیز مقدمہ حفظ اللسان معروف بے خالق باری۔ انجمن ترقی اردوئی دہلی۔ ۱۹۳۳ء
- ۲۴: بحوالہ حافظ شیرانی۔ مشمولہ امیر خسر واحوال و آثار ۳۲۲ تا ۳۲۳
- ۲۵: جواہر خسر وی۔ مطبع انسٹی ٹیوٹ علی گڑھ کالج ۱۹۸۱ء۔ بحوالہ ڈاکٹر جالبی جلد اول تاریخ اردو ادب۔
- ۲۶: محمد حسین آزاد۔ آب حیات ایک
- ۲۷: مشمولہ ہندوستانی ۳۴۔ جنوری ۱۹۳۴ء بحوالہ شیرانی۔ مشمولہ خسر واحوال و آثار۔
- ۳۱۸
- ۲۸: سید سلیمان ندوی۔ نقوش سلیمانی ۷۲۔ معارف پریس اعظم گڑھ ۱۹۲۹ء۔
- ۲۹: ڈاکٹر ہاشمی۔ اردو لغت نویسی کا تقدیمی جائزہ ۲۹۵
- ۳۰: حافظ محمود شیرانی۔ خالق باری۔ مشمولہ امیر خسر واحوال و آثار ۳۲۶
- ۳۱: ڈاکٹر جمیل جالبی۔ تاریخ ادب اردو ۳۳۔
- ڈاکٹر جالبی کے دلائل میں یہ بھی ہے کہ خالق باری اصل میں امیر خسر کی تصنیف ہے جس پر بعد کے نصاب نویسوں نے اپنے احاتات شامل کیے ہیں چنانچہ یہ اس زمانے کا دستور تھا کہ تصنیف کا پہلا لفظ ہی اس کا نام ہو۔ اس طرح امیر خسر نے خالق باری سرجن ہار واحد ایک بڑا کرتار لکھ کر اسے خالق باری کے نام سے موسم کیا جس پر عہد جہانگیری کے ضیاء الدین خسر نے اضافہ کر کے اس کا نام حفظ اللسان رکھا۔ اس دلیل کی تائید میں ڈاکٹر جالبی نے مطبوع الصبيان، کے مولف صفحی کے حوالے سے لکھا ہے کہ ”حفظ

السان، مرتبہ شیرانی کے مطبوعہ نسخے میں ۲۳۵ اشعار ہیں جب کہ نول کشور کے مطبوعہ نسخے میں ۱۹۲ اشعار ہیں ان دونوں میں ۷۰ بیت مشترک ہیں۔ اسی طرح رائل ایشیا ٹک سوسائٹی کلکتہ کے نسخے میں ۲۱۵ اشعار ہیں جن میں حفظ اللسان کے ساتھ ۱۳۰ مشترک ہیں۔

۳۲: ڈاکٹر مسعود ہائی۔ اردو لغت نویسی کا تقدیمی جائزہ ۳۸۔

۳۳: ڈاکٹر جمیل جائی۔ تاریخ ادب اردو ۳۳ واحد باری میں نہ صرف اردو الفاظ کے عربی فارسی متادفات لکھے گئے ہیں بلکہ موسیقی، عروض، ردیف و قافیہ اور اضافہ ختن کے بارے بھی سمجھایا گیا ہے۔ چند اشعار یوں ہیں۔

جر سے دریا آب فراخ کلام موزوں ہے ڈالی شاخ  
ہم بیت کو مصرع بول دو مصرع کی بیت ہے کھول  
رُباعی کیا ہے چو مصرع جان محس کیا پنج مصرع خوان

۳۴: ڈاکٹر عبدالحق۔ قدیم اردو ۱۹۸۱ مطبوعہ انجمن ترقی اردو کراچی ۱۹۶۱ء بحوالہ جاہلی۔ ایضاً ۵۵

۳۵: حافظ محمود شیرانی۔ مشمولہ امیر خسر واحوال و آثار ۱۳۰۱۔

۳۶: چند مزید اشعار یوں ہیں:

ہست پیشانی متھ، سینہ چھاتی، دست است هتھ  
موہ رو وچل روائ شو، بیٹھ بینش، دیکھ نگر  
جیوجاں، چوچی است، پستان ریت آب بینی است  
موئے مژگان راپلک خوان و کلچہ راں جگر

(حفظ اللسان معروف بـ خلق باری مرتبہ شیرانی ۸، بحوالہ جاہلی اول ۵۲، ۵۳)

۳۷: حافظ شیرانی۔ مشمولہ امیر خسر واحوال و آثار ۱۳۰۱۔

۳۸: بحوالہ ایضاً۔

۳۹: ڈاکٹر عبدالحق۔ قدیم اردو۔ بحوالہ جاہلی۔ تاریخ ادب اردو (اول) ۱۹۵۵

پروفیسر نذری احمد نے حمید یہ لا بھری بھوپال میں موجود اس کے قلمی نسخے کے مطابق شائع کیا ہے اور اسی نسخے کے ایک شعر میں مولف نے اپنا نام ”پردیپ چند“ کہا

ہے۔ ڈاکٹر عبدالحق کے حوالے سے مندرجہ ذیل اشعار نقل کیے جاتے ہیں جن سے اس کے نام، ولدیت اور وطن کے بارے میں معلومات فراہم ہوتی ہیں:

درسن نہ صد شصت حصے۔ بتوفیق حق شد کتا بے۔

کرم بکرم فرماس داد۔ ساکن شہر سکندر آباد۔

اچھید بھٹنا اگر بندا۔ پسر دیچند شعر کندا۔

متصل دار الملک مقام۔ حضرت دہلی نادر نام

۲۰: ڈاکٹر عبدالحق۔ قدیم اردو۔ بحوالہ جابی۔ ایضاً ۵۵

۲۱: حافظ محمد شیرانی۔ مشمولہ امیر خسرو احوال و آثار ۲۲۳۴ء۔ نیز ڈاکٹر ہاشمی۔ اردو لغت نویسی کا تنقیدی جائزہ۔ ۳۰۔ ۳۱۔

شیرانی نے ایسے نصاب ناموں کی طویل فہرست دی ہے جن میں تین نئے ”خالق باری“ کے نام سے مختلف زمانوں میں لکھے گئے ہیں۔ ڈاکٹر ہاشمی نے بھی ”خالق باری“ نام سے چار نصاب نامے دیکھے ہیں۔

۲۲: سید سلیمان ندوی۔ نقوش سلیمانی۔ معارف پر لیں عظم گڑھ۔ ۱۹۳۹ء

۲۳: بحوالہ ڈاکٹر ہاشمی۔ اردو لغت نویسی کا تنقیدی جائزہ ۳۲۳ تا ۳۳۳۔ ڈاکٹر ہاشمی نے ڈاکٹر نجیب اشرف ندوی کی دریافت کردہ ”لغات گجری“ (۱۹۳۱ء) کو بھی نصاب ناموں میں شامل کیا ہے جو صحیح نہیں ہے کیونکہ یہ نظم میں نہیں بلکہ نظر میں ہے۔ اس کے علاوہ منظوم نصاب ناموں میں اندر اراج کی کوئی ترتیب نہیں ہے جبکہ لغات گجری میں باضابطہ ترتیب موجود ہے۔ اس لغت کو اردو فارسی لغات کے زمرے میں شامل نہیں کیا جا سکتا کیونکہ یہ سہ لسانی (عربی، فارسی، اردو) لغت ہے اس لیے اسے دولسانی لغات کا نقیب قرار دیا جا سکتا ہے۔

۲۴: غالب کے ”قادرنامہ“ کے چند ابتدائی اشعار یوں ہیں۔

قادر اللہ اور یزد اس ہے خدا	ہے نبی مرسل پیغمبر رہنا
پیشوائے دیں کو کہتے ہیں امام	وہ رسول اللہ کا قائم مقام
ہے صحابی دوست خالص ناب ہے	جمع اس کی یاد رکھ اصحاب ہے
بندگی کا یاں عبادت نام ہے	نیک بختی کا سعادت نام ہے

۳۵: اسماعیل میرٹھی کی غزل کے چند اشعار یوں ہیں۔

وہی کارواں ہے وہی قافلہ تمہیں یاد ہو کہ نہ یاد ہو  
وہی منزل اور وہی مرحلہ تمہیں یاد ہو کہ نہ یاد ہو  
متفاعلن متفاعلن متفاعلن متفاعلن  
اسے وزن کہتے ہیں شعر کا تمہیں یاد ہو کہ نہ یاد ہو  
وہی شکر ہے جو سپاس ہے وہ ملول ہے جو اداس ہے  
جسے شکوہ کہتے ہو ہے گلہ تمہیں یاد ہو کہ نہ یاد ہو  
وہی خوار ہے جو ذیل ہے وہی دوست ہے جو خلیل ہے  
بدو نیک کیا ہے بُرا بھلا تمہیں یاد ہو کہ نہ یاد ہو

۳۶: ہنسوی کی پیدائش اور وفات کی تاریخیں نامعلوم ہیں البتہ ان کا زمانہ عہد اور نگ  
زیب عالمگیری بتایا جاتا ہے۔ ان کی دیگر کتب میں ”صد باری یا رسالہ جان و  
پچان“ کے علاوہ بچوں کے لیے لکھی گئی ”شرح بوستان“، ”شرح زلینخا“ اور  
”رسالہ عبد الواسع“ ہیں۔

۳۷: سید عبداللہ مقدمہ نوادراللغاظ ۵، انجمن ترقی اردو کراچی ۱۹۵۲ء۔

۳۸: ایضاً۔

۳۹: ڈاکٹر جمیل جاہی۔ تاریخ ادب اردو (اول) ۲۶ء۔

۴۰: تفصیل کے لیے دیکھئے اردو لغت کا تقدیمی جائزہ۔ از ڈاکٹر ہاشمی ۳۲-۳۳ء

۴۱: ڈاکٹر اکبر حیدر کاشمیری (تحقیق و انتقاد ۲۲۹) نے اس کا سال تالیف ۱۸۲۲ء عہد  
محمد علی شاہ لکھا ہے جب کہ رشید حسن خان (زبان و قواعد ۲۳۹) نے نسخہ نوں کشور  
(بار دوم) کے حوالے سے لکھا ہے کہ مولف نے خود صراحت کی ہے اور اس کی  
تکمیل ۱۸۳۲ء مطابق ۱۲۵۳ء ہوئی۔

۴۲: میر علی اوسط رشک (۱۸۶۷ء تا ۱۸۷۹ء) مشہور شاعر امام بخش ناخن کے شاگرد  
تھے۔ ان کی لغت کا تاریخی نام ”نفس اللغۃ“ ہے جس سے ۱۲۵۲ء تکتا ہے۔ ۱۵۰  
صفحات پر مشتمل اس نعت کو نشرٹ کا کوروی نے تیر پر لیں لکھنو سے شائع کیا اور  
رشک کے حالات زندگی بھی اس میں قلمبند کیے۔ رشید حسن خان کے مطابق یہ

لغت صرف ”ت“ تک مکمل ہو سکی۔ اس سلسلے میں خان صاحب مذکور نے ”مکاتیب امیر مینائی“ کا حوالہ دیا ہے کہ امیر نے ایک خط میں لفظ ”مالا“ کی ذیل میں رشک کی اس لغت کی عبارت لکھی ہے جس سے یہ معلوم ہوتا ہے کہ یہ لغت کم از کم ”م“ تک مکمل ہو گی۔ (رشید حسن خان۔ زبان و قواعد ۱۸۳)۔

۵۳: ڈاکٹر عبدالحق۔ مقدمہ لغت کبیر اردو ۱۸۸۳ء، ۱۹۷۳ء بحوالہ ڈاکٹر ہاشمی ۵۰۔

۵۴: مقدمہ ”نفس اللہ“ ۱۸۸۳ء، بحوالہ ڈاکٹر حامد اللہ ندوی۔ لکھنؤی لسانی خدمات۔


۵۵:

۵۵: بحوالہ ایضاً۔

۵۶: ڈاکٹر حامد اللہ ندوی (لکھنؤی کی لسانی خدمات ۵۲) کے مطابق جلال کاسنہ ولادت ۱۸۲۳ء ہے اور سال وفات ۱۹۰۹ء جبکہ محمد رضا انصاری (مقدمہ سرمایہ زبان اردو) کے نزدیک سال ولادت ۱۲۲۲ھ مطابق ۱۸۲۸ء، اور سال وفات ۱۳۲۳ھ مطابق ۱۹۰۶ء ہے۔

۷۵: ”گلشن فیض“، اس کا تاریخی نام ہے جس سے ۱۲۹۷ھ نکلتا ہے۔

۷۶: سید ضامن علی جلال لکھنؤی۔ دیباچہ سرمایہ زبان اردو۔ اتر پردیش اردو اکادمی لکھنؤی ۱۹۸۷ء۔



## اُردو لغت نگاری میں مستشرقین کا حصہ

ہندوستان میں فارسی زبان کے عروج اور اردو کی ابتداء کا زمانہ نئی سیاسی سرگرمیوں کا بیش خیمہ ثابت ہوا۔ سولہویں صدی عیسوی سے ہی ہندوستان یورپی سیاحوں، مذہبی مبلغوں، تاجروں اور سیاست کاروں کی نظر میں پوری طرح آچکا تھا، اور کئی یورپی اقوام مثلاً برطانوی، فرانسیسی اور پُرتگالی ہندوستان میں اپنی سرگرمیوں کا آغاز کرنے کے لیے ایک دوسرے پر سبقت لینا چاہتی تھیں۔ ان سرگرمیوں کا باقاعدہ آغاز اُس وقت ہوا جب پُرتگالیوں نے ہندوستان کے جنوب مغربی ساحل مالا بار پر قدم رکھا۔ چنانچہ یورپی اقوام کی آمد کی ابتداء سے ہی اُسی طرح تسلیل خیالات کا مسئلہ پیدا ہو گیا جس طرح مسلمان فاتحین کی آمد پر اس کی ضرورت پیش آئی تھی۔ اس دور میں لغت نگاری کی ضرورت شدت کے ساتھ محسوس ہوئی۔ اس دور کی ابتداء میں جو لغات لکھی گئیں وہ ان مستشرقین (Orientalists) نے اپنی ضرورتوں کے لحاظ سے ترتیب دی تھیں اور ان کا تفاصیل فہرست ہائے الفاظ سے کسی بھی طرح زیادہ نہیں تھا۔ مستشرقین کی ان فرنگوں کے ابتداء کے بارے میں اب تک اس بات پر اتفاق تھا کہ سورت کے انگریزی کارخانے میں ۱۸۳۰ء میں پہلی چہار لسانی لغت (فارسی ہندوستانی انگریزی، پُرتگالی) لکھی گئی۔ اس لغت کا تذکرہ گریس نے مسٹر کورج (Coridge) کی اورینیٹل کیٹلیاگ (Oriental) کی اورینیٹل کیٹلیاگ

Catalogue) کے حوالے سے کیا ہے جو کہ فی الوقت دستیاب نہیں ہے۔ لیکن زمانہ حال کی تحقیق سے سورت والی لغت سے بھی قدیم ایک لغت کے بارے میں معلوم ہوا ہے جو کہ ڈاکٹر ابواللیث صدیقی کے ایک مستشرق شاگرد نے دریافت کی ہے۔ اس سلسلے میں ڈاکٹر صدیقی کے الفاظ نقل کیے جاتے ہیں۔

”..... لیکن ہندوستانی، فارسی، پرتگالی کی ایک اور لغت کا پتہ چلا ہے جو ۱۵۹۹ء سے قبل کی تصنیف یا تالیف ہے۔ اس کے مصنف یا مولف کا نام جیرونیو خاویر (Jeronimo Xavier) ہے۔ یہ جہانگیر کے دربار میں بھی حاضر ہوئے اور آگرہ میں بھی Company of Jesus میں شریک تھے۔ ان کے قیام کا زمانہ ۱۵۸۳ء اور ۱۶۱۵ء کے درمیان کا ہے۔ کتاب کا عنوان Hindustani Persisch

Vocabularium یا Portugiesisch Portugalico Hindustano Persicum ہے۔ اس کا ایک قلمی نسخہ لندن کے King's College کے کتب خانہ میں دستیاب ہو گیا ہے اور اس کا مانکرو فلم حاصل کر کے ڈاکٹر جان جوزف، جن کا تعلق کراچی میں Christ the king seminary سے ہے اور جو میری نگرانی میں اردو میں عیسائیوں کا حصہ کے عنوان پر پی اچ ڈی کی ڈگری کے تحقیقی کام کر رہے ہیں، اس لغت کو مرتب اور شائع کے لیے تحقیقی کام کر رہے ہیں، اس لغت کو مرتب اور شائع

کر رہے ہیں۔ یہ گویا اردو کی قدیم ترین سہ لسانی لغت ہو گی جو  
اب دستیاب ہو گی۔

گریسن <sup>۲</sup> ہی نے ایک اور قدیم لغت کے بارے میں لکھا ہے جو کی پوچھن  
راہب فرانسیس کس تیورنی کی تالیف ہے اور جو تقریباً ۱۷۳۷ء میں لکھی گئی  
تھی۔ اس لغت کی دو جلدیں تقریباً ایک ہزار صفحات پر مشتمل ہیں اور اب روما  
کی پروپیگنڈا لائبریری میں موجود ہے۔ ایک اور قدیم لغت کا تذکرہ ڈاکٹر  
عبد الحق <sup>۳</sup> نے کیا ہے جو پوشیا کے ایک باشندے جان جوشوا کتلر <sup>۴</sup>  
(Joshua Axtelor) کی ۱۷۱۵ء کی تالیف ہے۔ یہ لاٹینی زبان میں  
ہے اور اصل میں یہ صرف ونحو کی کتاب ہے جس کو ڈیوڈل نے ۱۷۳۳ء میں  
شارع کیا۔ اس میں ہندوستانی الفاظ و محاورات رومان حروف میں دیے گئے ہیں  
اور املائیج طریقے پر ہے۔ سترھویں اور اٹھارہویں صدی عیسوی میں اس قسم  
کی اور بھی کئی ابتدائی فرنگیں لکھی گئیں جو یا تو مستشرقین کی نجی ضروریات کے  
تحت یا مذہبی، تبلیغی اشاعت کے سلسلے میں تالیف کی گئیں۔ ان میں انтонیو  
داسلданہ <sup>۵</sup> (Antonio de Saldanha) کی دعاوں کی کتاب  
(قبل از ۱۶۲۳ء) Rosas میں ہندوستانی لغات بھی شامل ہے۔  
اس کے علاوہ آگناشیوا کارمونے <sup>۶</sup> (Agnacio Arcamone) کی  
قواعد کی کتاب بھی ہے جس میں لاٹینی، کانکنی لغت اور کنی زبان کی خصوصیت  
پر ایک مضمون شامل ہے۔ اسی عہد کے ایک اور مشنری جان دیپیڈ وزا <sup>۷</sup> (S.J.  
Inistrue - Sam de Padoza) کی تالیف (۱۶۲۰ء تا ۱۶۲۷ء) کی  
Pava Comfissa & Sacramontal En Lingua

بھی قابل ذکر ہے جو ستر ہویں صدی کے وسط کی ہندوستانی زبان کی لغت کا ایک نمونہ ہے۔ اسی طرح جارج ہیڈلے کی ۲۷ء میں صرف ونچومع فرہنگ انگریزی و مورد (اردو) کے ۲۷ء میں شائع ہوئی جس میں اردو الفاظ فارسی رسم خط میں لکھے گئے ہیں۔ یہ لغت سات بار مع اضافہ و ترا میم شائع ہوئی۔ اس کا آخری ایڈیشن تصحیح واضافہ کے بعد ۱۸۹۷ء میں لندن سے شائع ہوا۔ ایسی مزید لغات میں جارج فرگوسن کی انگریزی، اردو، اردو۔ انگریزی لغت A Short Dictionary of The Hindustani Language (۳۷ء) اور ہنسری ہیر لیس کی انگریزی۔ ہندوستانی لغت (۹۰ء مدرس) بھی شامل ہیں۔ اول الذکر لغت انگریزی، اردو اور اردو انگریزی دو حصوں میں منقسم ہے اور اس کے علاوہ اس میں ہندوستانی زبان کے قواعد پر بھی ایک مقالہ درج ہے اور آخر الذکر میں دکنی الفاظ بطور خاص شامل کئے گئے ہیں۔

اٹھارویں صدی عیسوی میں اگرچہ انگریزوں نے ہندوستان میں اپنا سیاسی تسلط بھانا شروع کیا تھا لیکن انہیں ابھی دلی کی حکمرانی بلاشرکت غیرے حاصل نہیں ہوئی تھی۔ ادھر دکن کی سیاسی سرگرمیوں میں فرانسیسی استعمار کی جڑیں مضبوط ہو رہی تھیں۔ اس طرح ہندوستان کے حوالے سے انگلستان اور فرانس میں زبردست رسم کشی پیدا ہوئی۔ نتیجے کے طور پر جہاں انگریزوں نے ہندوستان کے شمال مشرق (خاص طور پر کلکتہ) کو اپنا مرکز بنایا وہیں فرانسیسیوں نے دکن سے اپنے کام کا آغاز کیا۔ جس طرح دلی کے تخت پر قابض ہونے میں انگریزوں کی مدد عیسائی مبلغین نے کی اسی طرح فرانسیسیوں

کی مدد کے لیے بھی سیاح اور مبلغین پیش پیش رہے اور شمال ہی کی طرح جنوب میں بھی ایسی کثیر سانی لغات کی ابتدا ہوئی جن کی ضرورت مذہبی کم اور سیاسی زیادہ تھی۔ لیکن شمال کے برعکس جنوب کی ان سانی سرگرمیوں کی زندگی بہت کم تھی کیونکہ دلی پر انگریزوں کے قبضے کے ساتھ ہی فرانسیسوں کی سیاسی سرگرمیوں کے علاوہ سانی اور تبلیغی سرگرمیاں بھی محروم ہو گئیں۔ اٹھارہویں صدی کے وسط ۸۵ءے میں فرانسیسی علماء کی ان ہی سرگرمیوں کے تحت سیاح انقل دیوپروں نے کاپوچن مشنری میں ایک چہار سانی لغت (لاطینی، ہندی، فرانسیسی، اردو) دیکھی اور اس کی نقل تیار کر کے اسے فرانس کے صدرالسنہ شرقیہ کے منتظم سلوستری دسائی کی مدد سے شائع کرنا چاہا لیکن بعض وجوہات کی بنا پر ایسا نہیں کر سکا۔ بعد میں اسی لغت کو بنیاد بتا کر گارسین دتسی (Garscin de Tassi) ہندوستانی فرانسیسی، فرانسیسی ہندوستانی لغت کی پہلی قطع شائع کی، لیکن یہ لغت بھی اس سے آگے نہ بڑھ سکی۔ فرانسیسی مشنریوں نے اٹھارہویں صدی عیسوی میں کئی اور چھوٹی موٹی فرنگیں تالیف کیں جن میں گیوسا ماریا (Giovanni Maria de Berninide Gargano) (۹۰ءے تا ۱۲۷۰ءے) کی ہندی، لاطینی، اطالوی لغت فادر کاسیانو (Fr. Cassiano da Macerata) (۸۰ءے تا ۱۲۵۰ءے) کی اطالوی لغت، اور تراینی گوئی روس (Euganio Trigueiros) (۱۲۸۰ءے تا ۱۳۰۰ءے) کی کتاب اجزائے ہندوستانی لغت Freagmatode vocalulario de lingua Indostana کے علاوہ سیطا فس (Sīṭāfus) (۱۲۸۰ءے تا ۱۳۰۰ءے)

(پیدائش Stephonus A.SS. Perto et paulo C.D ۲۶۷ء) کی ہندوستانی حروف تہجی کی کتاب جس میں قواعد اور لغات کے علاوہ عیسائی عقائد درج ہیں، بھی شامل ہیں۔ مخرا الذکر کی ایک اور تصنیف اطالوی، ہندوستانی، اطالوی لغت Vocabulario Italiano Indostano and Indostano Italicino بھی قابل ذکر ہے۔<sup>۱۳</sup> انگریزوں کے ہندوستان پر تسلط کے بعد فرانسیسیوں کا سلسلہ تالیف لغات سیاسی ضرورتوں کے بجائے محض تبلیغی سرگرمیوں کی وجہ سے جاری رہا۔ اس لیے انہوں نے لاطینی، اردو لغات کی تالیف کو جاری رکھا۔ لیکن دوسری طرف برطانوی استعمار کی ہوں ملک گیری نے انگریزوں کو ہندوستانی عوام کی زبان کی طرف توجہ دینے کی تحریک دی۔ جان بارٹھوک، گل کرسٹ<sup>۱۴</sup> (John Borthwick Gilchrist) (۱۸۳۲ء تا ۱۸۵۹ء) مستشرقین میں تقریباً پہلا شخص تھا جس نے نہ صرف اس ضرورت کو محسوس کیا بلکہ اس سلسلے میں عملی اقدامات بھی اٹھائے۔ تینیس سال (۲۳ سال) کی عمر میں جوں ہی گل کرسٹ نے پہلی بار بمبئی کے ساحل پر قدم رکھا تو اس نے اچھی طرح سمجھ لیا کہ یہاں کا زوال آمادہ جا گیردارانہ نظام آخری ہچکیوں پر ہے اور انگریز اس ملک پر دیریا سویر قابض ہونے والے ہیں، اس لیے حکمران طبقے کی کامیابی اس بات میں مضمرا ہے کہ وہ اردو ہندی جیسی ملک گیر زبان پر عبور حاصل کریں۔ اس سلسلے میں فتح گڑھ کی فوجی چوکی (جہاں وہ بحیثیت اسٹینٹ سرجن تعینات تھا) ہی سے اس نے گورنر جنرل وارن ہمسنگر اور ممبر ان سپریم کوسل کے نام ۲ رجنوری ۱۸۵۷ء کو عرضی بھیج دی جس میں

ہندوستانی قواعد و لغت کی تالیف کے سلسلے میں رخصت کی استدعا کی گئی تھی اور واضح لفظوں میں ”کمپنی بہادر کے سیاسی و تجارتی مصالح“، اور ”ہندوستانی زبان کی سیر حاصل تحصیل“، پر زور<sup>۱۵</sup> دیا۔ ہندوستانی لسانیات پر کام کرنے کی پہلی کڑی کے طور پر اس کی انگریزی، ہندوستانی لغت English Hindoostanee Dictionary کا پہلا حصہ ۱۷۸۶ء میں<sup>۱۶</sup> اور دوسرا حصہ ۱۷۹۰ء میں کلکتہ سے شائع ہوا۔ اس لغت کا دوسرا ایڈیشن ۱۸۱۰ء میں ایڈنبر اسے شائع ہوا، جس کے سرورق پر گل کرسٹ کے ساتھ تھامس روبل<sup>۱۷</sup> کا نام بھی درج ہے اور اس کا تیسرا ایڈیشن ۱۸۲۵ء میں لندن سے چھپ گیا۔ گل کرسٹ کی لغت کے پہلے ایڈیشن میں انگریزی الفاظ کے معنی رومن رسم خط کے علاوہ اردو رسم خط میں بھی دئے گئے ہیں جبکہ بعد کے ایڈیشنوں میں صرف رومن خط ہی برقرار رہا۔ ڈاکٹر مسعود ہاشمی<sup>۱۸</sup> کا اس لغت پر یہ اعتراض کہ ہندی کے ہکاری الفاظ کو موجودہ رسم خط میں لکھا گیا ہے غیر منطقی ہے کیونکہ اس کے بعد کے مصنفوں مثلاً غالب کے زمانے میں بھی انہیں ہائے ہوز سے ہی لکھا جاتا تھا۔ مزید ہاشمی صاحب کا یہ کہنا بھی صریحاً غلط ہے کہ رومن خط میں ہکاری الفاظ کے نیچے ہلکی لکیر لگادی گئی ہے کیونکہ ایسی ہلکی لکیر میں ہکاری الفاظ کے علاوہ بھی استعمال کی گئی ہیں۔ مثلاً Abandoned کی تشریح میں جہاں ”چھورنا“، (چھوڑنا) کا رومن الملا Ch,horna دیا گیا ہے وہی اسی لفظ کے دوسرے متراوف ”تیاگنا“، کے رومن الملا te,agnal میں بھی یہ لکیر موجود ہے، حالانکہ یہ ہکاری حرفاً نہیں ہے۔ اس لکیر کو ہلکے صوتی و قفقے کی علامت سے تعبیر کیا جا سکتا ہے۔<sup>۱۹</sup> گلکرسٹ نے لغت کے پہلے ایڈیشن میں

روایتی رومان املا بروئے کا رالایا تھا جس کی بعد میں ضمیمے میں ترمیم کی گئی۔ مثلاً "یو،" کی لغت میں نشاندہی "eu" سے کی گئی جبکہ ضمیمے میں "Yoo" درج کیا گیا۔ اسی طرح 'ya'، 'ea' کے بد لے 'ya' سے ظاہر کیا گیا ہے۔ اس لغت کی تالیف میں گل کرسٹ نے کس قدر محنت کی اس کا اندازہ انگریزی الفاظ کے مترا遁فات سے ہوتا ہے مثلاً لفظ Honour کے ۳۶ مترا遁فات کے ۱۲۹ Matter کے Provision کے ۱۶ مترا遁فات دئے گئے ہیں جن میں اردو کے علاوہ ہندی، سنکریت، فارسی اور عربی کے الفاظ بھی درج ہیں۔ لیکن مترا遁فات کی اس کثرت سے جونقصان ہوا وہ اس لغت کی سب سے بڑی ناکامی ہے۔ یعنی Prejudice کی تشریح کرتے ہوئے وہ اعتقاد، تعصب، رغبت، حسن ظن، گرہ وغیرہ میں امتیاز نہیں کر سکا۔ اسی طرح Poem کی وضاحت میں مختلف اصناف مثلاً قطعہ بند، مثنوی، قصیدہ، غزل، ترجیح، بند اور ان کی خصوصیات مثلاً سوز و گداز، پند وغیرہ لکھی گئی ہیں۔ گل کرسٹ نے لغت میں جہاں شواہد کے طور پر سودا، مسکین اور دیگر اساتذہ کے اشعار دیے وہی روزمرہ کی بول چال سے بھی فقرے اور ضرب الامثال دی ہیں۔ لیکن اس کے ساتھ ہی وہ اپنے ذاتی قیاس پر بھروسہ کر کے زبردست لغزشوں کا شکار ہوا ہے۔ مثلاً March کی توضیح میں ربيع الاول اور September کے مترا遁فات کے طور پر "ماہ صیام"، "روزے کا چاند"، بھی لکھ بیٹھا حالانکہ اپنی قواعد میں گل کرسٹ نے عیسوی کلندڑ کا مقابل مختلف شرقی کلندڑوں کے ساتھ کیا ہے۔ حد تو یہ ہے کہ ایسی غلطیاں بعد کے ایڈیشنوں میں بھی دیسی کی دیسی ہیں۔ ایسی ہی غلطیوں میں "مون سون" کو "موسم" کی

تصريف لکھنا، مملکہ نور جہاں کو شاہ جہاں کی بیوی قرار دے کرتا ج محل کو اس کا مقبرہ کہنا بھی شامل ہیں۔ لیکن اس لغت کا کمزور ترین پہلو وہ متعصباً طرز فکر ہے جس کی وجہ سے ہندوستانیوں اور انگریزوں کو دو مختلف خانوں میں تقسیم کیا گیا ہے اور نتیجے میں انگریزوں کو ہندوستانیوں سے محتاط رہنے کی ہدایت کی گئی ہے۔ اس پہلو کو مد نظر رکھ کر مسعود ہاشمی<sup>۲۲</sup> نے بجا طور پر اسے ”ہدایت نامہ افرنگ“ کہا ہے۔ ان تمام خامیوں اور بھیوں کے باوجود یہ کہا جاسکتا ہے کہ گلگرسٹ نے اردو لغت نویسی کے ایک نئے دور کا آغاز کیا، خاص طور پر اس میں ہر متراوف کے ساتھ اس کی اصلی زبان کا مخفف دیا گیا ہے مثلاً عربی کے لیے ”a“ فارسی کے لیے ”p“ ہندی کے لیے ”h“ وغیرہ<sup>۲۳</sup>۔

مستشرقین کی تالیف کردہ لغات میں کپتان جوزف ٹیلر کی لغت A ۱۸۰۵ء میں ذاتی استعمال کے لیے لکھی تھی، اس وجہ سے اہمیت حاصل کر گئی کہ اسے ڈاکٹر ولیم ہنتر نے فورٹ ولیم کالج کے دیگر اساتذہ کی مدد سے ۱۸۰۸ء میں نظر ثانی کے بعد شائع کیا اور اسی کو بنیاد بنا کر جان شکلپر نے ہندوستانی انگریزی ڈکشنری کا پہلا ایڈیشن ۱۸۱۱ء میں اور دوسرا ایڈیشن ۱۸۲۰ء میں شائع کیا۔ اس لغت کی مقبولیت کا یہ عالم ہے کہ اس کے کئی ایڈیشن یکے بعد دیگرے منظر عام پر آگئے لیکن ۱۸۳۲ء کا ایڈیشن اس لحاظ سے اہم ہے کہ اس میں وہ تمام انگریزی الفاظ اشارے میں جمع کئے گئے ہیں جو اردو الفاظ کے متراوفات کے طور پر اصل لغت میں درج ہیں۔ ۱۸۲۹ء کے لندن ایڈیشن میں اشارے کو باضابطہ طور پر لغت (انگریزی اردو) لغت میں تبدیل کیا

گیا۔ اس طرح یہ ہندوستانی۔ انگریزی، انگریزی۔ ہندوستانی یعنی دو لغات ہے۔ شکسپیر کی دو لغات (ہندوستانی انگریزی۔ انگریزی ہندوستانی) کی روایت کو ایک اور مستشرق ڈنکن فاربس (Duncan Forbes) نے مزید توسعی دی۔ فاربس نے ۱۸۲۸ء میں دو حصوں پر مشتمل ایسی ہی دو لغات پہلی بار لندن سے شائع کی۔ فاربس کی محنت کا اندازہ اس بات سے لگایا جاسکتا ہے کہ اس لغت کے اردو ہندی مأخذات میں مستشرقین کی تصنیفات مثلًا ویم ہنٹر کی ہندوستانی انگریزی ڈکشنری (کلکتہ ۱۸۰۸ء)، گل کرسٹ کی کتاب Hindee Moral Preceptor (لندن ۱۸۲۲ء) گلیڈون کی فرہنگ Dictionary of Mohamedan Law and Bengal A کی H.M Eliot (کلکتہ ۱۷۶۷ء) Revenueterns (آگرہ ۱۸۲۵ء) اور ڈاکٹر آدم کی Hindi Dictionary کے علاوہ ہندوستانی مصنفین کی کتابیں مثلًا ”پریم ساگر“ (ہندی) انوار سہیلی (دکنی) اور قانونِ اسلام (اردو) وغیرہ شامل ہیں۔<sup>۲۵</sup> اس لغت کے پہلے حصے میں اردو الفاظ اردو رسم خط (نخ ٹائپ) میں دئے گئے ہیں۔ جبکہ دوسرے حصے میں اردو الفاظ اردو رسم خط کے علاوہ سرویم جوز (Sir William Jones) کے وضع کردہ نظام کے مطابق رومان خط میں بھی دئے گئے ہیں۔ اس کے علاوہ بعض سنکرتو اور ہندی الفاظ کی دیواناگری خط میں نشاندہی کی گئی ہے۔

عربی حرف ”ع“ اور ”ہمزة“ کی نشاندہی کے لیے apostrophe " کی علامت تیر پہ ہدف ثابت ہوئی کیونکہ اردو میں apostrophe کا

کوئی اور تفاصیل نہیں ہے۔ مثلاً بعد کا *المالد'ba* اور فائدہ کا *المالد'Fa'da* دیا گیا ہے۔ اسی طرح انفی ”ن“ کے لیے *ن* (مثلاً آنکھ *ānkh*) استعمال میں لا یا گیا ہے۔ مجموعی طور پر یہ کہا جاسکتا ہے کہ فاربس نے شیکسپیر کی روایت کو مزید مستحکم کیا اور اس طرح اردو لغت نگاری میں ایک اہم مقام حاصل کیا۔ ڈاکٹر ایس۔ ڈبلیو. فیلن (S.W.Fallon) کی لغت *Hindoostani English* Dictionary (۱۸۸۹ء)<sup>۲۷</sup> بھی اس روایت کی ایک کڑی ہے۔ اس لغت کی سب سے بڑی خوبی نے ہی اسے مقنائزڈ بنادیا۔ یہ خوبی ہے اس میں درج بول چال اور عورتوں کی زبان سے لیے گئے الفاظ۔ ان الفاظ کی شمولیت اور ادبی الفاظ کی عدم شمولیت کے جواز میں فیلن خود لکھتا ہے:

"Moulvis and pandits are among the unidiomatic writers of Hindostani and Hindi. Their sole ambition is to acquire a name as Arabic and Persian scholars"<sup>۲۸</sup>

اس لیے فیلن نے مضامفات کے لوگوں کی زبان، عورتوں کی بولی، گیتوں، کہاوتوں، پہلیوں اور لوک کہانیوں سے ہی الفاظ لیے اور تحریری ادب میں زیادہ استفادہ نظریرا کبر آبادی سے کیا جو کہ یورپی معیار کی رو سے واحد سچا شاعر ہے لیکن جسے مقامی باشندوں کی لفظ پرستی شاعر ہی نہیں مانتی۔ مقامی بول چال اور روزمرہ کے الفاظ شامل لغت کرتے ہوئے فیلن سے اکثر علمی اور ادبی الفاظ درج ہونے سے رہ گئے۔ جابر علی سید<sup>۲۹</sup> کے مطابق فیلن کا تصور لسان محاورات، ضرب الامثال، چیستانوں اور نسائی لغات تک محدود تھا اور وہ

زبان کے ظرف ادب ہونے کے تصور کو نہیں سمجھتا تھا اور صرف "عوامی فنڈ" کو روحِ لسان سمجھتا تھا۔ متداول الفاظ کی عدم شمولیت کو درج ذیل مثالوں سے واضح کیا جا سکتا ہے۔

"گونی"، بمعنی مقصد درج ہے لیکن 'کون'، جو کون و مکان، اور دیگر تراکیب میں مستعمل ہے اس لغت سے غائب ہے۔ "ابتدال"، جیسا مشہور دخیل (عربی) لفظ بھی شامل نہیں ہے۔ "آب" کے تحت "آگینہ" اور "آب ریز" بھی درج ہونے رہ گئے۔ متداول عربی فارسی دخیل الفاظ و تراکیب کی عدم شمولیت دراصل مؤلف کے عوامی بول چال سے قریب ہونے اور عربی فارسی پر دستگاہ نہ ہونے کی وجہ سے ہوئی ہے۔ اسی وجہ سے ان زبانوں کے دخیل الفاظ (جو کہ لغت میں شامل ہیں) کے مأخذ اور تلفظ کے حوالے سے بھی قدم قدم پر ٹھوکریں کھائی ہیں۔ معنی کے اندر ارج میں اختصار برتنا اور بعض معنوی پہلوؤں کو نظر انداز کرنا بھی اس لغت کی ایک نمایاں خامی ہے۔ ان ہی لغزشوں کی بناء پر اسے وارث سرہندی ٹکنے پا یہ اعتبار سے ساقط قرار دیا ہے۔

خش الفاظ کے اندر ارج کی وجہ سے بھی یہ لغت زبردست تنازع کا باعث بن گئی ۔۔۔ لیکن لغت نگاری کے جدید اصولوں نے اس مفروضہ خامی کو اس کی اصل خوبی قرار دیا ہے۔ مجموعی اعتبار سے ڈاکٹر فیلن کی یہ لغت اردو لغت نگاری کے ارتقاء میں ایک اہم پڑاؤ کی نشاندہی کرنے کے ساتھ ہی اہم رتبے کی حامل ہے۔ خصوصی طور پر مختلف علاقوں کے تلفظ کے بارے کی فرق کو اس میں واضح کیا گیا ہے۔ اسناد و امثلہ کا انگریزی میں ترجمہ اس کی ایک اضافی خوبی ہے جس سے دونوں زبانوں کے طلباء کو زبردست فائدہ ملتا ہے۔

ڈاکٹر فیلین ہی کی ایک اور لغت "انگلش ہندوستانی ڈکشنری"، اس کی وفات سے قبل "E" تک مکمل ہو چکی تھی جس کو بعد میں J.B. Bates نگرانی میں ۱۸۸۳ء میں لندن اور بنارس سے شائع کیا گیا۔ اس کی سب سے بڑی خوبی یہ ہے کہ اسے انگریزی نظم و نثر کے اقتباسات اور ان کے اردو ترجمے سے مزین کیا گیا ہے۔ اس طرح انگریزی شاعری کے بہترین انتخاب کا اردو میں منظوم ترجمہ ممکن ہوا۔ مزید برآں یورپی آرٹ، فلسفہ اور سائنس کی اصطلاحات کو عام ہندوستانی میں ترجمہ ہو پایا۔ چنانچہ مؤلف نے طویل عرصہ دہلی اور بہار میں بسر کیا تھا جن کوشان الحق حق نے اردو دنیا کے قطبین قرار دیا ہے، اس لیے کسی لفظ کی صحت یا تشریح کے لیے اُس نے مختلف لوگوں سے استصواب کیا جو کہ اسے دونوں لغات میں کام آیا۔ اس لغت (انگلش، ہندوستانی ڈکشنری) کی سب سے بڑی خامی اردو مترادفات کو اردو کے بجائے رومی رسم خط میں لکھنا قرار دیا گیا ہے۔ چنانچہ یہ لغت انگریزوں کے لیے لکھی گئی تھی اس لیے یہ کہا جاسکتا ہے کہ اپنے زمانے کے مخصوص حالات میں یہ اس کی خوبی تھی جو کہ بعد میں اس کی کچی میں تبدیل ہو گئی۔ گل کرسٹ جیسے جید ماہر لسانیات نے بھی اپنی لغت کے طبع ثانی میں اردو مترادفات کو اسی بنیاد پر رومی رسم خط میں لکھا تھا۔

ادبی اور علمی الفاظ کے عدم اندرج کوفیلین کی "نیو ہندوستانی ڈکشنری"، A کے صرف پانچ سال بعد جان ٹی پلیش ۱۸۷۴ء کی مبسوط لغت

Dictionary of Urdu classical Hindi & English  
نے نہ صرف پورا کیا بلکہ آئندہ کے لغت نگاروں کے لیے بھی نئی را ہیں معین

کیں۔ ہر چند کہ پلیٹس نے شکسپیر کی لغت پر اپنی لغت کی بنیاد رکھی لیکن گزشتہ لغت نگاروں (بشمول شکسپیر) کو جس طرح آڑے ہاتھوں لیا اس سے صاف ظاہر ہوتا ہے کہ وہ پرانی لغات کی عدم افادیت سے پوری طرح واقف تھا۔ پلیٹس نے گزشتہ لغت نگاروں کی فروگزاشتتوں کو وضاحت کے ساتھ بیان کیا ہے۔ مثلاً فاربس کی لغت اس لیے ناکافی ہے کہ اس کی تالیف کے بعد اور بھی نئے الفاظ وجود میں آئے ہیں، نیز مزروج لفظوں کے معانی میں اضافہ ہوا ہے۔ یا بیٹس (Bates) کی لغت میں متجانسات کو ایک ہی اندر اج میں درج کیا گیا ہے۔ مزید یہ کہ یہ لغت مأخذ لسانی کا تعین نہیں کر سکتی تھی۔ اسی طرح فیلن کی لغت کی ادبی گریز پائی اور بعض اہم الفاظ و محاورات کی عدم شمولیت اس کی افادیت میں حائل ہے۔ پلیٹس نے اپنی لغت کی تالیف کی جوازیت میں یہ بھی واضح کر دیا کہ ما قبل کے لغت نگاروں نے جنس اور تعداد کی نشاندہی کے حوالے سے زبردست ٹھوکریں کھائی ہیں اور جاموؤخر (Post) کی تبدیلی سے ہونے والی معنیاتی تغیریت کی وضاحت بھی نہ کر سکے۔ لغت کا دیباچہ<sup>۲۵</sup> لغت کے منصوبے کے علاوہ گزشتہ لغات کی بھرپور تنقید کا بھی درجہ رکھتا ہے۔

پلیٹس کی لغت اصل میں اردو، انگریزی لغت ہے اور ہندی اس کی ضمنی اور ثانوی حیثیت ہے کیونکہ اندرابجی لفظ اردو ہے جس کو دوسرے کالم میں دیوناگری رسم خط میں لکھا گیا ہے۔ لیکن عربی فارسی کے دخیل الفاظ کو ناگری خط میں نہیں لکھا گیا (مولوی عبدالحق<sup>۲۶</sup> سے تسامع ہوا ہے کہ تمام الفاظ کو ناگری خط میں بھی لکھا گیا ہے)۔ اس کے بعد انگریزی میں اس کے معنی اور مصادر پر

روشنی ڈالی گئی ہے اور اندر اجی لفظ (راس لفظ) سے بننے والے محاورے درج کئے گئے ہیں۔ اندر اجات کی ترتیب میں یہ لغت جدید لغت زنگاری کے نقیب کی حیثیت رکھتی ہے۔ اس میں مفردات کے علاوہ لاحقوں سے بننے والے مرکبات کو اندر اج (راس لفظ) کی حیثیت دی گئی ہے۔ مثلاً زمین اور اسکے لاحقوں سے بننے والے مرکبات زمیندار، زمینداری وغیرہ۔ لیکن مفرد الفاظ سے بننے والے مرکبات اور محاورات وغیرہ کو راس لفظ کے ذیلی اندر اجات کے طور پر درج کیا گیا ہے جبکہ سابقوں (Prefixes) کے سلسلے میں نوعیت اس کے برعکس ہے۔ یعنی سابقہ کو اندر اجی حیثیت دے کر اس سے بننے والے الفاظ کو ذیلی اندر اجات کے طور پر شامل کیا گیا ہے۔ مثلاً ”بے“ کو راس لفظ مان کر بے رنگ، بے کیف وغیرہ کو ذیلی اندر اجات کے تحت رکھا گیا ہے۔ اسی طرح معنی کی بنیاد پر بھی الفاظ کا اندر اج کیا ہے۔ یعنی یکسان املائیکن مختلف تلفظ اور معنی کی بنیاد پر الفاظ کو الگ الگ درج کیا گیا ہے۔ مثلاً مظہر (اسم فاعل بمعنی ظاہر کرنے والا) مظہر (اسم مفعول بمعنی ظاہر کیا ہوا) اور مظہر (اسم ظرف بمعنی ظاہر ہوئے کی جگہ) کو الگ الگ راس لفظ مانا گیا ہے۔ حالانکہ ان کا مادہ ایک ہی ہے اور ان کی ایک ہی لفظ کے ذیل میں وضاحت ہو سکتی ہے۔ تلفظ کی مختلف علاقوں اور طبقوں کے حوالے سے الگ الگ نشاندہی کی گئی ہے۔ سب سے پہلے معیاری (Standard) اس کے بعد عوامی (Vulgar) اور حسب ضرورت اس کی بگڑی ہوئی شکل (Corrupt) بھی دی گئی ہے۔ معنی کی وضاحت کے ضمن میں یہ لغت استناد کا درجہ رکھتی ہے اس میں ہر لفظ کے مختلف معنی یا معنوی پہلوؤں کی صراحت ملتی ہے۔ مثلاً ”آب“

بمعنی پانی اور بمعنی "چمک" وغیرہ۔ اس کے علاوہ معینیاتی تصرفات کی بھی وضاحت ملتی ہے۔ مثلاً "صلوٰۃ"، بمعنی نماز اور تصرف شدہ "صلوٰۃ تین"، بمعنی گالیاں۔ یا "لن ترانی" کے حوالے سے اس کے شانِ نزول کے ساتھ ساتھ اس کی معنوی تصریف بمعنی "ڈھینگ مارنا" بھی دیا گیا ہے۔ پلٹیس کی ان ہی خصوصیات کی بناء پر ڈاکٹر حنفی کی رائے ہے کہ یہ لغت لغت سازی کے سائنسی اصولوں کی بدولت نہ صرف انگریزی کے زبان دانوں بلکہ اردو کے اہل زبان کے لیے بھی ایک نمونہ ہے۔

پلٹیس کی یہ لغت ہر لحاظ سے گذشتہ لغات کے مقابلے میں مبسوط ہے۔ عربی، فارسی، سنکریت اور دیگر دخیل الفاظ کو مختلف معینیاتی پرتوں سمیت داخل کرنے میں اس کی ضخامت میں زبردست اضافہ ہوا لیکن ضخامت میں توازن برقرار رکھنے میں باریک ٹائپ نے اہم روں ادا کیا۔ ان تمام خصوصیات کے باوصف جس چیز نے اسے اردو لغت نگاری میں بقاء دوام عطا کیا وہ ہے لفظوں کے لسانی آخذ (Etymology) کا تعین۔ ہر چند کہ گذشتہ لغت نگاروں نے مخففات کے ذریعے دخیل الفاظ کی اصل کی طرف اشارہ کیا تھا لیکن پلٹیس نے اسی پر اکتفا نہیں کیا بلکہ ہر لفظ کے مختلف ارتقائی مدارج پر پوری روشنی ڈالی۔ اس میں انگریزی الفاظ کے آخذات کے سلسلے میں یونانی اور لاطینی تک، عرب الاصل کے سلسلے میں عبرانی تک، فارسی کے حوالے سے قدیم پہلوی تک اور ہندی الاصل کے سلسلے میں سنکریت تک دیدہ ریزی کے ساتھ کھونج لگائی گئی ہے۔ آخذ کی نشاندہی کے لیے انگریزی حروف تہجی بروئے کار لائے گئے ہیں۔ مثلاً فارسی کے لیے "F" عربی کے لیے "A"

سنکرت کے لیے "S" ہندوستانی کے لیے "H" اور ترکی کے لیے "T" سنکرت کے لیے "S" ہندوستانی کے لیے "H" اور ترکی کے لیے "T" وغیرہ۔ مآخذات کی چھان بین میں پلٹس کی محنت کا اندازہ اس بات سے لگایا جاسکتا ہے کہ جہاں ہندی الفاظ کے اشتقاق کی کھونج نیمز<sup>۳۹</sup>، ہیم چند<sup>۴۰</sup>، پروفیسر کول<sup>۴۱</sup>، پروفیسر ہارفلے<sup>۴۲</sup> وغیرہ کی کتابوں سے مدد لی گئی ہے وہیں عربی مآخذات کے سلسلے میں کیمبرج یونیورسٹی کے شعبۂ عربی کے پروفیسر Wright سے استفادہ کیا گیا ہے۔ فارسی الصل الفاظ کی نشاندہی میں Juti<sup>۴۳</sup> اور Yullers<sup>۴۴</sup> کی کتب سے کسب فیض کیا۔ وارث سر ہندی<sup>۴۵</sup> نے قیاس ظاہر کیا ہے کہ فارسی کے حوالے سے ”برہان قاطع“ سے بھی مدد لی گئی ہے۔ اس لغت میں بعض عربی الصل الفاظ پر فارسی کا ٹھپہ لگانے کے جواز میں ڈاکٹر امیر اللہ شاہین<sup>۴۶</sup> نے لکھا ہے کہ پلٹس نے شیکسپر کا یہ اصول اپنایا تھا کہ ”جو لفظ جس زبان میں استعمال ہو، چاہے وہ اپنی اصل کے لحاظ سے کسی اور خانوادے سے تعلق رکھتا ہو، اسی زبان کا کہلانے گا جس میں وہ زیادہ مستعمل ہو“، لیکن پلٹس نے یہاں بھی ترمیم کی اور قوسین میں اس کی اصل کی طرف روشنی ڈالی مثلاً حسرت، کوفارسی مان کر قوسین میں لکھا ہے۔ For Arabic


حَسَرَةَ Infinitive Noun of for grieve To -

پلٹس کی محو لہ بالاخوبیوں کے باوصاف اس پر اعتراضات بھی کئے گئے ہیں۔ علوم شعری سے پلٹس کی عدم واقفیت کی بناء پر وارث سر ہندی یہ کہنے سے بھی نہیں پچکچائے۔

”علوم شعری میں عدم مزاولت کی بری مثال ہے۔ اصناف سخن کا صحیح درک اس میں مفقود ہے۔ یہ اس کا کمزور ترین

پہلو ہے،<sup>۲۷</sup>

اس کے علاوہ اس میں گزشتہ لغات کی تقلید میں وہی اعرابی نظام بروئے کا رلا یا گیا ہے جسے وارث سرہندی<sup>۲۸</sup> نے فرسودہ کہہ کر اس لغت کے چہرے پر بد نمادغ قرار دیا ہے۔ شیکھ پر اور دیگر لغت نگاروں نے بھی املا میں یائے معروف (ے) کے بجائے یائے مہجول (ی) استعمال کی تھی۔<sup>۲۹</sup> اور اس کے تقریباً نصف صدی میں پلیٹس نے 'بارے' کے بجائے 'باری' لکھا جس سے معنی میں بھی تبدیلی واقع ہوئی۔ مجموعی طور پر پلیٹس کی لغت اس ارتقاء کا نقطہ عروج ہے جس کی ابتداء یورپی مشنریوں نے سولہویں صدی کے وسط میں کی تھی۔ لیکن اس لغت کے مطلع سے یہ بات سامنے آتی ہے کہ گزشتہ لغت نگاروں کے بر عکس پلیٹس کا مقصد نہ سیاسی اور نہ تجارتی تھا بلکہ اس نے کلی طور پر تعلیمی اور لسانی مقاصد کو مد نظر رکھ کر ہی اتنی وسیع مبسوط اور معروضی بنیادوں پر لغت تالیف کی۔ اگرچہ اس کے بعد بھی اردو میں کئی اور دوسرانی لغات منظر پر آ گئیں یا آ رہی ہیں<sup>۳۰</sup> لیکن وہ پلیٹس کی خوبیوں میں کسی قسم کا اضافہ نہیں کر سکیں۔ حاصل بحث یہ ہے کہ گل کرست، فاربس، فیلین اور آخر پلیٹس کی لغات نے اردو کی ایک لسانی لغات کے لیے را ہیں ہموار کیں لیکن مستشرقین کے زمانے میں بھی اردو فارسی لغات و قفوں کے بعد منظر عام پر آتی رہیں۔ علاوہ بریں اردو، اردو لغت نگاری کے ابتدائی نقوش بھی اسی زمانے میں سامنے آنے لگے۔



## حوالہ:

- ۱: ۸-Linguistic Survey of India Vol-IX, Grierson
- ۲: ڈاکٹر ابواللیث صدیقی۔ مقدمہ اردو لغت کراچی ۱۹۳۷ء۔
- ۳: گرین۔ متذکرہ۔ ۸
- ۴: ڈاکٹر عبدالحق۔ مقدمہ لغت کبیر اردو کراچی ۱۹۳۷ء۔
- ۵: مسٹر کشیل شاہ عالم اور جہاں دار شاہ کے درباروں میں ڈچ سفیر کی حیثیت میں تھا۔ ڈاکٹر ابواللیث صدیقی (مقدمہ اردو لغت کراچی) کے مطابق ۱۹۳۷ء میں ایک مصنف شہزاد نے ہندوستان قواعد (Grammatica Indostanice) لکھی اور اس کے پیش نظر کیبلر کی تالیف بھی تھی۔
- ۶: غلام ربانی۔ الفاظ کا مزاج۔ ۱۳۱
- ۷: ڈاکٹر ابواللیث صدیقی۔ مقدمہ اردو لغت کراچی جلد اول۔ ڈاکٹر صدیقی کے مطابق اس کا قلمی نسخہ سینٹ لیبووا (St. Lisboa) کے قومی کتب خانے میں موجود ہے۔
- ۸: ایضاً۔ اگناشیو کی ولادت ہاڑی میں ۱۶۱۵ء میں ہوئی اور ۱۶۳۱ء میں وہ سوسائٹی آف جیس (Society of Jesus) میں شامل ہوا۔ اس کی وفات ۳۰ مارچ ۱۶۲۸ء کو ہوئی۔ اگناشیو کی متذکرہ کتاب کا قلمی نسخہ ڈاکٹر صاحب مذکور کے مطابق سینٹ لیبووا کے کتب خانے میں زیر نمبر B.No.L-1-16 موجود ہے۔
- ۹: ایضاً۔
- ۱۰: ڈاکٹر عبدالحق۔ مقدمہ "لغت کبیر" اردو کراچی ۱۹۳۷ء۔
- جارج ہیڈ لے کی اس لغت کا دوسرا، تیسرا اور چوتھا ایڈیشن بالترتیب ۱۹۳۷ء، ۱۹۳۸ء اور ۱۹۴۷ء میں شائع ہوئے۔ مرزا محمد فطرت لکھنؤی نے اسے پانچویں بار اضافہ و ترمیم کے ساتھ ۱۸۰۳ء میں شائع کیا۔ ۱۸۰۳ء میں چھٹی بار اس کی اشاعت ہوئی۔

۱۱: پروفیسر شریا حسین۔ گارسین د تاسی (Garcian de Tassi) (۲۰۱۱ء، اتر پردیش) (اردو اکادمی لکھنؤ ۱۹۷۷ء) شریا حسین کے مطابق یہ لغت اصل میں کہیں سے پاپائے روم کے پاس بطور تخفہ پہنچی تھی اور انکل دیوپروں نے ان ہی سے مستعار لی اور اس کی نقل تیار کی۔ اس کا قلمی نسخہ پیرس کی قومی لابسیری کے کیٹلاگ نمبر ۸۳۹ میں موجود ہے۔ انکل اسی قسم کی ایک لغت قلمبند کرنا چاہتے تھے۔ لیکن ۱۸۷۷ء میں انقلاب فرانس کے ہنگامی حالات سدراہ ہوئے اور ۱۸۰۵ء میں ان کا انتقال ہوا۔

۱۲: ڈاکٹر ابواللیث صدیقی۔ مقدمہ اردو لغت (کراچی) جلد اول۔ ص ۱۳: ایضاً۔ ڈاکٹر صاحب کے مطابق اس کا قلمی نسخہ الہ آباد کے مسجدی کتب خانے میں موجود ہے۔

۱۴: گل کرسٹ ۱۸۵۹ء میں ایڈنبرگ میں پیدا ہوئے اور اپنے وطن کے ہندوستان آنے سے پہلے کچھ عرصہ ویسٹ انڈیز میں بسر کیا۔ ۱۸۷۲ء میں ہندوستان آنے کے بعد فوج میں بھیتیٹ اسٹینٹ سرجن بھرتی ہوئے۔ فتح گڑھ، غازی پور اور کلکتہ میں گھونٹے کے دوران اپنی لغت اور قواعد تحریر کیں۔ لارڈ ولیزی کی سرپرستی میں گل کرسٹ نے (oriental seminary) کا قیام عمل میں لا یا جہاں حکومت برطانیہ کے نووار دسول افسروں کو اردو فارسی اور دیگر مشرقی زبانیں سکھائی جاتی تھیں۔ یہ مدرسہ ٹیپو سلطان کی سر زگا پٹنم میں شکست کی خوشی میں ۱۸۰۰ء کو فورٹ ولیم کالج میں تبدیل ہوا اور گلکرسٹ کو اس میں اردو کا مدرس اعلیٰ مقرر کیا گیا اور وہیں ان کی نگرانی میں اردو کتب کی تصنیف و تالیف کا عمل شروع مدد سے شروع ہوا۔ گلکرسٹ کے عہد کو اردو کا سنہری باب تصور کیا جاتا ہے۔ ۱۸۰۰ء میں گل کرسٹ مستعفی ہو کر اپنے وطن چلے گئے۔ ان کی تاریخ وفات محمد عقیق صدیقی (گل کرسٹ اور اس کا عہد) کے مطابق ۱۸۲۸ء جبکہ قدوالی کے مطابق ۱۸۲۲ء ہے۔

عینیق احمد صدیقی ۲۳۴۔

۱۶: ڈاکٹر مسعود ہاشمی نے گل کرسٹ کی لغت کا سنہ اشاعت ۸۷ءے کے بعد کھا ہے جبکہ گل کرسٹ کی ہندوستان میں آمد کا سال ۱۸۳۷ءے ہے اور اس سے پہلے جیسا کہ مذکور ہوا وہ ویسٹ انڈیز میں اقامت پذیر تھے۔ عینیق احمد صدیقی کے مطابق ڈاکٹر مختار الدین احمد (مسلم یونیورسٹی علیگڑھ) کے ذاتی کتب خانے میں اس لغت کی دونوں جلدیں موجود ہیں۔

۱۷: تھامس رو بک کمپنی کے افواج مدراس میں لیفٹنٹ کے عہدے پر فائز تھے اصل میں گلکرسٹ اور رو بک کا منصوبہ ہندوستانی انگریزی لغت کی تالیف تھا لیکن بعض مشکلات کی بناء پر انہوں نے گلکرسٹ کی لغت کی از سرنو ترتیب پر ہی اکتفا کیا۔ کپتان تھامس رو بک نے انفرادی طور پر لغت جہاز رانی ۱۸۱۱ءے میں تالیف کی۔

۱۸: ڈاکٹر مسعود ہاشمی اردو لغت نویسی کا تنقیدی جائزہ ۵۳۔

۱۹: محمد عینیق صدیقی کی کتاب ”گل کرسٹ اور اس کا عہد“ کے صفحہ ۲۲ پر اس لغت کے پہلے صفحے کا فوٹو دیا گیا ہے۔

۲۰: Gilchrist & Language of Hindooostan,

۱۱۹ - Sidiq-ur-Rehman Qidwai

۲۱: Gilchrist & Language of Hidoostan -

۱۰۶ - ۱۷۱ - Sidiq-ur-Rehman Qidwai

۲۲: ڈاکٹر مسعود ہاشمی ۵۵-۵۶ میلاؤ (Thow) کی تعریج میں گلکرسٹ نے کمپنی کے افسران کو ہدایت دی ہے ”ہمارے نوکر چاکر اور دیسی سپاہی اردو سے ہماری ناواقفیت کے باعث بڑا ناجائز فائدہ اٹھاتے ہیں۔ وہ اپنے مالکوں سے ”تو تکار“ کر کے بات کرتے ہیں حالانکہ وہ آپس میں ایسا نہیں کرتے۔ اس سے ان کا مقصد اپنی شان دکھانا اور اپنے بھائی بندوں اور کسانوں پر رعب جھانا ہے۔ راجپوت لوگ جن کو اپنی ذات پر گھمنڈ ہے خاص طور پر اس شرارت کے مرتكب ہوتے ہیں۔ اس لیے اگر کوئی دیسی سپاہی کسی انگریز افسر کے ساتھ اس

طرح بد تیزی سے پیش آئے تو اس کو یہ الفاظ کہہ کر ڈاٹ دینا چاہیے ”ابے تو خبردار رہو ہم سے جو توں تاں جو کدھی پھر کری تو تو خوب مار کھائے گا....“

۲۳: یہ تخففات انگریزی علامات میں ہیں نہ کہ عربی، فارسی رسم خط میں جیسا کہ ڈاکٹر ہاشمی نے (۳۵۵ء، اردو لغت نویسی کا تقيیدی جائزہ) لکھا ہے کہ ”اردو الفاظ کی اصل کی طرف ابتدائی حروف ”ع“، ”ف“، ”ي“، ”ه“ سے نشاندہی کی گئی ہے۔“

۲۴: موسیو گارسان و تاسی نے بھی چوتھے ایڈیشن میں شکپر کی مدد کی تھی۔ دtasی ہی کے مطابق چوتھے ایڈیشن میں ۵۳۰۰۰ الفاظ ہیں۔ جبکہ تیسرے ایڈیشن میں ۲۳ کارن ۶۵۹۰۰ الفاظ و محاورات تھے۔ اس کا چوتھا ایڈیشن پیل ہیم رچرڈسن ۱۸۵۹ء میں شائع کیا تھا۔ دtasی کے کتب خانے میں اس ایڈیشن کا ایک نسخہ موجود تھا جس میں شکپر کے لکھے ہوئے حواشی اور ایک خط بھی شامل ہے۔ متذکرہ کتب خانے میں اس لغت کا نمبر ۱۲۳۳ تھا لیکن یہ کتب خانہ ۱۸۸۹ء میں نیلام ہوا۔ اس لغت کو ۱۹۸۰ء اور پھر ۱۹۸۲ء میں سنگ میل پبلیکیشنز نے مزید تراجمیں اور اضافوں کے ساتھ شائع کیا ہے۔

۲۵: A Dictionary Part -I, Hindoostani English -

-Part-II English & Hindustani- Duncan Forbes

اتر پر دلیش اردو کادمی (۱۹۸۱ء)۔ ڈاکٹر ابواللیث صدقی (اردو لغت کراچی) (اول حصہ) نے ڈنکن فاربس کی ایک تالیف کے ایک نسخہ کا حوالہ دیا ہے جس پر صاحب کے مطابق اس میں قواعد کے مختلف ابواب کے علاوہ چند حکایات بھی درج ہیں۔ اس کے آخر میں ۳۰ صفحات پر مشتمل ایک لغت بھی ہے جس میں اردو الفاظ کا تلفظ و من رسم خط میں اور معنی انگریزی میں ہیں۔ اس میں صرف ”و“ کے تحت ۲۷ اندر اجات ہیں۔ اس کے علاوہ مولف نے میرامن کی تصنیف ”باغ و بہار“ کو رومن حروف میں مرتب کیا تھا اور اس کے آخر پر اس کتاب کے مشکل الفاظ کی بھی فرہنگ شامل ہے۔

۲۶: سرو لیم جوز (۱۹۷۲ء تا ۱۹۷۴ء) مستشرقین میں ممتاز مقام کا حامل ہے۔ اس

نے کالیداس کی "شکنستھا" کا ترجمہ کر کے یورپ والوں پر سنسکرت کی قدامت پہلی دفعہ واضح کی۔

۲۷: فیلن ۱۸۵۸ء میں کلکتہ پیدا ہوئے۔ ۲۰ سال کی عمر میں محکمہ تعلیم میں ملازمت اختیار کی اور ان سپتھ آف اسکولز کے عہدے تک پہنچے۔ بعد میں جمنی کی Halle یونیورسٹی میں ڈاکٹریٹ کی سند حاصل کی اور ۱۸۵۵ء میں ملازمت سے سبکدوش ہوئے۔ ۱۸۸۰ء میں انگلستان چلے گئے اور وہیں اکتوبر ۱۸۸۰ء میں انتقال کیا۔ فیلن کی دیگر لغات میں An English Hindoestani law and Commercional Dictionary (کلکتہ ۱۸۵۸ء) خصوصی طور پر قابل ذکر ہے جس کو ۱۸۸۸ء میں فیلن کے میرنشی اور حکومت بنگال کے نائب مترجم نے نظر ثانی کے بعد شائع کیا۔ فیلن کی نیو ہندوستانی انگلش ڈکشنری اردو کے نظم و نشر کے اقتباسات سے مزین ہے۔ مولف نے انگریزی نظم کا ترجمہ بھی منظوم اردو میں کیا جس سے انگریزی ادب کا انتخاب اردو میں ترجمہ ہوا۔

A New Hindustani English Dictionary S.W. : ۲۸

Fallon - بنارس - ۱۸۹۷ء۔

۲۹: جابر علی سید۔ کتب لغت کا تحقیقی ولسانی جائزہ۔ (اول) ۲۰-۲۱

۳۰: وارث سر ہندی، کتب لغت کا تحقیقی ولسانی جائزہ (دوم) ۱۸۷۷ء۔

۳۱: ڈاکٹر فیلن کے اشاف میں مولوی سید احمد ہلوی (صاحب فرهنگ آصفیہ) بھی شامل تھے۔ مولوی صاحب پرنخش نگاری کے سلسلے میں فیلن کی تقليد کا الزام لگایا گیا ہے۔ (تفصیل آگے ہو گی) مولوی صاحب کے علاوہ فیلن کے اشاف میں مشی چرچی لال (صاحب مخزن المحاورات) اور دیگر اہل زبان شامل تھے۔

۳۲: ۱۹۸۴ء میں وارث سر ہندی نے اردو سائنس بورڈ لاہور (سابق مرکزی اردو بورڈ) کے اشاعتی پروگرام کے تحت اس لغت کو از سر نو مرتب کیا اور اردو مترا دفات کو اردو رسم خط میں منتقل کیا، اس کے علاوہ انگریزی کی جدید لغات کو زیر نظر رکھ کر اس میں مزید اضافہ کیا اور اضافے کے الفاظ کے اوپر<sup>\*</sup> کا نشان لگایا تاکہ واضح ہو کہ یہ الفاظ فیلن کی لغات میں شامل نہیں ہیں۔

۳۳: پلیٹس Dictionary John Thomson Plates کا سنہ ولادت ۱۸۳۰ءے ہے اور سنہ وفات ۱۹۰۳ءے ہے۔ پلیٹس کی دیگر تصنیف میں فارسی گرامر پر جزوی کام اور فارسی مضمایں کا ترجمہ ہے۔

۳۴: یہ لغت ۱۸۸۲ءے میں لندن سے شائع ہوئی اور یہ ۱۲۵۲ دو کالی صفحات پر مشتمل ہے۔ (بحوالہ وارث سرہندی، کتب لغت کا تحقیقی و لسانی جائزہ دوم ۱۳) آکسفورڈ یونیورسٹی پر لیس نے ۱۹۲۰ءے اور ۱۹۲۷ءے میں شائع کیا۔ ماسکو سے بھی کچھ عرصہ قبل دو حصوں پر مشتمل اسے شائع کیا گیا۔ اس کا تازہ ترین ایڈیشن ۱۸۸۳ءے میں سنگ میل پبلیکیشن لاهور نے شائع کیا۔

۳۵: A dictionary of Urdu classical Hindi & English -  
Plates دیباچہ آکسفورڈ یونیورسٹی پر لیس ۱۸۶۰ءے۔

۳۶: لغت کبیر اردو۔ کراچی ۱۹۷۱ءے۔

۳۷: جب حضرت موسیٰ نے اللہ سے ”رب ارنی“ یعنی اے اللہ مجھے اپنا جلوہ دکھا کہا تو اللہ نے فرمایا ”لن ترانی“ یعنی تو مجھے نہیں دیکھ سکتا۔ پلیٹس کی لغت میں نہ صرف سورت کا حوالہ ہے بلکہ پورا عربی جملہ دیا گیا ہے۔

۳۸: ڈاکٹر حنفی کیقی۔ مشمولہ لغت نویسی کے مسائل۔ ۱۹۷۹ءے۔

۳۹: A Comparative Grammer of the Modern  
Aryan Languages of India  
پر اکرت گرامر۔

۴۰: (Prakrita Prakash - Vararuci) ورچی کی پر اکرت پر کاش

۴۱: Collection of Essays on Guadian Language نیز

Hindi Roots

۴۲: Hand Book Den

۴۳: Institutions Pinguac Persiaca

۴۴: کتب لغت کا تحقیقی و لسانی جائزہ (اول) ۱۳

- ۳۶: ڈاکٹر امیر اللہ شاہین۔ تخلیق و تقدیم ۲۲۔ مودرن پبلشنگ ہاؤس، دہلی ۱۹۸۶ء۔
- ۳۷: وارث سر ہندی۔ کتب لغت کا تحقیقی ولسانی جائزہ۔ (اول) ۳۱۔
- ۳۸: ایضاً۔ ۱۶
- ۳۹: مثلاً شیکسپیر نے سودا کے اس شعر میں ”دے“ کے بجائے ”دی“ املائکھا تھا۔
- یہ نہیں دریا کہ جس سے گزریں پُل باندھ کر  
موچ چشم عاشقانِ دی توڑ پُل میں پُل کے پُل
- ۴۰: مثلاً یونانی اردو لغت مرتبہ بریونڈ ایونگ (لدھیانہ ۸۷ء) ہندوستانی محاورات  
والفاظ کی لغت مرتبہ کرنل فیلیبس (لندن ۱۸۹۲ء) انگریزی اردو ڈکشنری مرتبہ  
ایل ٹھاپر (کلکتہ ۱۸۹۸ء) انگریزی اردو جیسی ڈکشنری۔ مرتبہ می مجر چپ میں  
(پارک ٹاؤن ۱۹۰۳ء) (بحوالہ عبدالحق۔ مقدمہ لغت کبیر اردو کراچی) ان کے  
علاوہ اردو کشمیری فرہنگ (مرتبہ پلچرل اکادمی جموں و کشمیر) جیسی اردو اور علاقائی  
زبانوں کی لغات بھی مرتب کی گئیں۔ بدیںی ممالک میں بھی ایسی لغات مرتب  
ہو رہی ہیں۔ مثلاً ازبکستان کے انسٹی چیوٹ آف اور بینل لنگو بجزر میں ”اردو  
ازبک لغت“، آزاد شما توں کی نگرانی میں مرتب ہو رہی ہے۔ (آزاد شما توں،  
بی۔ بی۔ سی نشریہ ۲۱۹۹۲ء رات نوبجے)۔



## اردو لغت نگاری کا عہدِ زریں

اردو فارسی لغات چنانچہ لغت نگاری کے کسی منضبط اصول کے بغیر ترتیب دی گئیں تھیں لیکن مستشرقین کی وجہ سے اردو لغت نگاری میں باقاعدگی اور اصول بندی کی کوششیں کی گئیں۔ اس طرح اردو لغت نگاری تین سطحوں پر جاری تھی۔ پہلی سطح پر اردو فارسی لغت نگاری اور دوسرا سطح پر اردو انگریزی فرہنگ نویسی ہو رہی تھی اور تیسرا سطح پر اردو، اردو لغات کا آغاز ہو رہا تھا۔

اس دوران اگرچہ اردو فرنگیں شائع ہوتی رہیں لیکن وہ ابھی مصطلحات اور امثال پر بنی تھیں جن میں امام بخش صہبائی کی صرف و نحو پر بنی تصنیف الحمولی محمد بنجم الدین کی ”بنجم الامثال“ (۵۷۱ء) نیاز علی بیگ نکہت کی ”مخزن فواہد“ (۱۸۸۲ء) منتشر چرخی لال کی ”مخزن المحاورات“ (۱۸۸۶ء) اور عاشق لکھنؤی کی ”بہار ہند“ (۱۸۸۸ء) خاص طور پر قابل ذکر ہیں۔ مولوی سید احمد دہلوی نے بھی ”مصطلحات اردو“ (۱۷۸۱ء) اور ”لغات النساء“ نام سے اس قسم کی فرنگیں تالیف کیں۔ اول الذکر عام اصطلاحات اور محاورات پر بنی تھی اور موخر الذکر میں چار ہزار اکھتر (۳۰۷۱) ایسے الفاظ و محاورات درج ہیں جو کہ عورتوں کے ساتھ مخصوص ہیں۔ لیکن اردو، اردو لغت نگاری کی باقاعدہ ابتداء ان ہی مولوی صاحب نے ”ارمغان دہلی“ کے نام سے مختلف رسائلے ۱۸۵۸ء سے ۱۸۸۸ء تک شائع کر کے کی اور بعد میں نظام دکن کی امداد اور

سر پرستی حاصل ہونے کے بعد ان رسالوں کو جلد اول اور دوم میں منقسم کیا اور سلطنت آصفیہ کے نام معنون کر کے ”فرہنگ آصفیہ“ کی تیسرا اور چوتھی جلد بالترتیب ۱۸۹۸ء اور ۱۹۰۱ء میں شائع کی۔ بعد ازاں جلد اول و دوم کو بھی ”فرہنگ آصفیہ“ ہی کے نام سے شائع کیا۔ آخر پر ۱۹۱۸ء میں جلد چہارم کی طبع ثانی کی گئی۔ ان میں پہلی جلد ”ا“ سے ”ت“ تک دوسری ”ٹ“ سے ”ز“ تک تیسرا ”س“ سے ”ک“ تک اور چوتھی جلد ”گ“ سے ”ی“ تک کے الفاظ پر مبنی ہیں۔ ترقی اردو بیور و دہلی نے اس کی اہمیت اور افادیت کے پیش نظر اسے تین بار بالترتیب ۱۹۷۲ء، ۱۹۸۷ء اور ۱۹۹۵ء میں شائع کیا۔ اسی طرح مرکزی اردو بورڈ لاہور نے بھی ۱۹۷۷ء میں اس کا عکسی ایڈیشن شائع کیا۔ راقم کے زیر نظر اس لغت کا تازہ ترین (ترقی بیور و اردو دہلی) ایڈیشن ہے جو کہ تین جلدوں پر مشتمل ہے۔ پہلی جلد میں ”ا“ سے ”خ“ تک (۹۷۴ء تا ۱۸۸۰ء) دوسری جلد میں ”ڈ“ سے ”ک“ تک (۱۸۸۵ء تا ۱۹۵۲ء) اور تیسرا جلد میں ”گ“ سے ”ی“ تک (۱۹۵۷ء تا ۱۹۳۹ء) حصوں میں تقسیم کیا گیا ہے۔ پہلی جلد میں ۷ صفحات پر مشتمل طویل دیباچہ ہے جس میں اردو زبان کی پیدائش اور ترقی، فرہنگ آصفیہ کا سبب تالیف اور اس کے مشمولات کے علاوہ سر پرستان آصفیہ کا شکریہ وغیرہ قلمبند کیا گیا ہے۔ یہ مقدمہ طبع اول ہے اور مقدمہ طبع ثانی میں آوازوں کی کیفیت اور حروف کی اصلیت، زبان کاررواج، دنیا کی ابتدائی زبانیں، زبانوں کا اختلاف، اردو کی ماہیت، محاورہ، اصطلاح، فصاحت، بلاغت وغیرہ موضوعات شامل ہیں۔ اسی دیباچے میں اپنے مکان کی آتشزدگی اور نتیجے میں فرہنگ آصفیہ کے تمام نسخوں کے تلف ہونے کا

واقعہ، اپنے حسب و نسب کا اور سب سے بڑھ کر نظام دکن کے بارے میں مفصل مضمون بھی درج ہے۔ لیکن اس دیباچے کی سب سے اہم بات مولوی سید احمد کاششی امیر بینائی (صاحب امیر للغات) اور نور الحسن نیر کا کوری (صاحب نور للغات) پر اپنی لغت کے سرقے کا الزام رقم ہے۔ مولوی صاحب نے ان مولفین کو ”تصنیف کے ڈاکو“ اور ”فن لغت سے نآشنا“، قرار دیتے ہوئے لکھا ہے۔

”حال ہی میں ایک کا کوری صاحب کا نمونہ لغت ہماری نظر سے گزرا۔ آپ فرماتے ہیں کہ حرف الف کے متعلق امیر للغات ضرورت کو پورا کر چکا ہے، میں نے صرف ’ب‘ کا نمونہ شائع کیا ہے۔ معلوم ہوتا ہے کہ جناب کی نظر اقدس سے ارمغان دہلی کا اول حصہ مطبوعہ ۱۸۱۶ء اب تک نہیں گزرا۔ جس طرح جامع امیر للغات نے ارمغان دہلی مطبوعہ ۱۸۱۷ء میں سے لفظ ”آنکھ“ لے کر اسکے مشتقات اور معانی کی ہو، ہو نقل بطور نمونہ چھاپی تھی اسی طرح مولف فرہنگ نور للغات نے بھی ان کی پیروی کر کے سنہ اشاعت سے پورے تین قرن بعد فرہنگ آصفیہ میں سے لفظ ”بات“ اور مشتقات کی ہو بہو نقل بطور نمونہ شائع فرمائی ہے۔<sup>۲۹</sup>

فرہنگ آصفیہ پر جس قدر اعتراضات اٹھائے گئے ہیں اتنے کسی اور لغت پر نہیں اٹھائے گئے۔ اس پر نخش نگاری، طوالت، ذاتی عناصر، تحقیق الفاظ میں غلطیاں وغیرہ الزامات عاید کئے گئے۔ یہاں تک کہ مشہور اعمر مزداد آغ

دہلوی نے مولوی سید احمد کو عرب سرائے کا باشندہ ہونے کی بنیاد پر مستند اہل زبان تسلیم کرنے ہی سے انکار کیا۔ لیکن ان الزامات اور اعتراضات کے باوجود آصفیہ، نہ صرف اردو کی یک لسانی لغت نگاری کی باقاعدہ ابتداء کرتی ہے بلکہ یہ حتی المقدور جامع اور مبسوط بھی ہے۔ اور یہ بھی صحیح ہے کہ محدودے چند لغات کو چھوڑ کر اکثر لغت نگاروں نے اس سے استفادہ کیا۔ مولوی عبدالحق اس لغت پر متعدد اعتراضات اٹھانے کے باوجود یہ کہنے پر مجبور ہو گئے۔

”.... اردو لغات پر اب تک جتنی کتابیں لکھی گئی ہیں ان میں

جامع، بکمل اور سب سے کارآمد مولوی سید احمد دہلوی کی فرہنگ آصفیہ ہے۔“

ڈاکٹر فیلن کے ساتھ طویل مدت تک کام کرنے کی وجہ سے مولوی سید احمد نے جہاں لغت نگاری کے اُس وقت کے مزروج اصولوں سے جانکاری حاصل کی وہیں فیلن کی دولسانی لغت کو بنیاد بنا کر اپنی لغت تالیف کی۔ یہی وجہ ہے کہ فیلن، اور آصفیہ، میں اکثر موقعوں پر خوبیوں اور خامیوں کے لحاظ سے اشتراک ملتا ہے۔

فرہنگ آصفیہ، کی تالیف کا زمانہ اردو کی یک لسانی لغات کے حوالے سے انتہائی اہم قرار دیا جاسکتا ہے۔ ایک طرف آصفیہ کی تدوین میں مولوی سید احمد بڑی تندی کے ساتھ لگے ہوئے تھے تو دوسری طرف منتظر امیر بینائی<sup>۲۳</sup> بھی لغت نگاری کے میدان میں اپنے کمالات کا مظاہرہ کر رہے تھے۔ ان سرگرمیوں کی پشت پر مختلف شخصی حکومتوں کے علاوہ مختلف انگریز حضرات نے اہم روں ادا کیا۔ جہاں آصفیہ، کی تدوین میں سلطنت آصفیہ مہر و معاون

ثابت ہوئی وہیں امیراللغات کی تالیف میں نواب کلب علی خان والی رام پور نے نہ صرف امیریناٹی کو تحریک دی بلکہ امداد بھی بھم پہنچائی۔ اسی طرح جہاں ڈاکٹر فیلین کی صحبت میں رہ کر مولوی سید احمد نے لغت نگاری کے اصولوں سے جانکاری حاصل کی وہیں سرافرڈ لائل (لینٹنٹ گورنر مالک مغربی و شمالی و چیف کمشنز اودھ) کی فرمائش پر امیر نے لفظ ”آنکھ“ کا نمونہ ۱۸۸۶ء میں (تاج المطالع رام پور سے) ”نمونہ امیراللغات“ کے نام سے شائع کیا۔ لیکن بیرونی محركات کے ساتھ ہی امیر کے لغت نگاری کے شوق کو ان کی اپنی ذاتی لگن کے علاوہ تطہیر لسان کے جذبے نے جلا مخندی۔ امیر للغات کے علاوہ ان کی دیگر تصنیفات مثلاً بہار ہند، سرمہ بصیرت، معیار الاغلات اور محاورات مصادر بھی اُسی جذبے کی مظہر ہیں اور یہی وجہ ہے کہ امیر کی خدمات کو فراموش کرنا احسان ناشناختی کے مترادف ہوگا اور بعض کوتا ہیوں کی بناء پر ان کے خلوص پر خط تفسیخ نہیں کھینچا جا سکتا۔

جہاں تک ”بہار ہند“ کا تعلق ہے تو اُسے امیراللغات کا سنگ بنیاد کہا جاسکتا ہے چونکہ یہ کتاب اب نایاب ہے البتہ امیر کے خطوط اور اُس کے بعض سوانح نگاروں (مثلاً ڈاکٹر ابو محمد سحر۔ مطالعہ امیر) سے ہم اس نتیجے پر پہنچ ہیں کہ اس میں اردو کے مصطلحات و محاورات کو جمع کیا گیا تھا اور سند میں اساتذہ کے کلام سے مثالیں دی گئیں تھیں اور یہ فارسی عبارت ”گلشنِ فیض“ کی قطع میں ”ی“ سے ”ی“ تک معنی و امثال پر مشتمل تھی۔ چنانچہ مولف کے سامنے امیراللغات جیسی مبسوط لغت کا خاکہ تھا اس لیے ممکن ہے کہ بہار ہند کی افادیت اس کی نگاہوں میں ختم ہو گئی ہو البتہ اس کو نقش اول مان کر اس پر امیر

اللغات کی بنیاد رکھی گئی ہو۔

”سرمه بصیرت“ بھی اب دستیاب نہیں ہے۔ امیرینائی نے بعض جگہوں پر اس کا تذکرہ کیا ہے لیکن حال کی تحقیق سے یہ بات سامنے آئی ہے کہ ”سرمه بصیرت“ اور ”معیار الاغلاط“ دوناموں کے تحت اصل میں ایک ہی کتاب ہے۔ ڈاکٹر ابو محمد سحر کے مطابق اس کا ایک قلمی نسخہ رضا لا ببری رام پور میں موجود ہے جو کہ ”الف“ سے ”ی“ تک مکمل ہے اور بڑی تقطیع کے دوسو سے زائد صفحات پر پھیلا ہوا ہے۔ راس الفاظ الگ الگ سطروں میں سرخ روشنائی سے لکھے گئے ہیں اور ان کے آگے سیاہ روشنائی سے مختصر آن کے معنی اور تلفظ کی صحیح اور غلط کیفیت درج کی گئی تھی اور آخر میں دوسری لغات کا حوالہ بھی دیا گیا ہے۔ سرمہ بصیرت کے بارے میں احسن اللہ ثاقب نے اپنے مقدمہ میں لکھا ہے کہ اس میں عربی و فارسی الفاظ، جو غلط زبان زد اور مستعمل ہیں، کی تصحیح کی گئی ہے اور کلام اساتذہ متفقہ میں اور متاخرین سند میں دیا گیا ہے۔ اس طرح ڈاکٹر ابو محمد سحر اور رشید حسن خان اس نتیجے پر پہنچ گئے ہیں کہ ”سرمه بصیرت“ اور ”معیار الاغلاط“ اصل میں ایک ہی کتاب ہے۔ ان حقائق کو مدد نظر رکھ کر یہی کہا جاسکتا ہے کہ اس کتاب کی تالیف کا اصل مقصد تطہیر لسان تھا اور اس طرح امیر دخل الفاظ کے املا، تلفظ اور معنی میں ہوئے تصرفات کو قیچ گردانے تھے (چونکہ اس نظریے کے بارے میں بحث یہاں پر باعث طوالت ہوگی)۔ امیر کی تصنیف ”محاورات ومصادر اردو“ بھی اب نایاب ہے اور امیر کے سوانح نگاروں نے بھی اس پر کوئی خاص روشنی نہیں ڈالی ہے البتہ رسالہ ”نیرنگ“ کے امیر نمبر کے اور ڈاکٹر سحر کی تحقیق سے یہ پتہ چلتا ہے کہ یہ بھی اردو زبان کی لغت تھی

جس میں محاورات و مصادر جمع کئے گئے تھے۔

مشی امیر بینائی کے ان ہی کاموں نے امیراللغات کی تالیف کے لیے راہیں ہموار کیں۔ ”نمونہ امیراللغات“ کے بعد ”امیراللغات“ کا پہلا حصہ ۱۸۹۱ء میں مفید عام پر لیں آگرہ سے شائع ہوا جس میں الف مددودہ کے الفاظ و محاورات درج ہیں اور ۱۸۹۲ء میں اس کا دوسرا حصہ منظر عام پر آگیا جس میں الف مکسورہ کے الفاظ کے علاوہ پہلے حصے پر مختلف لوگوں اور اخبارات کے تبصرے بھی شامل ہیں۔ ڈاکٹر سحر حکیم کے مطابق ۱۸۹۵ء میں لغت کے تیرے حصے کی تدوین مکمل ہو چکی تھی جس میں ب‘ کے الفاظ شامل تھے لیکن اس کی طباعت کے لیے سرمایہ نہیں تھا اور جولائی ۱۸۹۸ء میں ”ب“ کے الفاظ کا چوتھا حصہ زیر ترتیب تھا کہ اکتوبر ۱۹۰۰ء میں امیر کا انتقال ہوا۔ یہی خیال ثاقب<sup>۱۹</sup> کا بھی ہے البتہ انہوں نے یہ اضافہ کیا ہے کہ اس کی پانچ جلدیں تالیف کے لیے تجویز ہوئی تھیں لیکن میکش حیدر آبادی<sup>۲۰</sup> کے مطابق ”امیراللغات“ کی دو شائع شدہ جلدیں کے علاوہ اس کی چھ اور جلدیں موجود ہیں جو ابھی طبع نہیں ہوئی ہیں لیکن یہ واقعیت بھم نہیں پہنچائی ہے کہ غیر شائع شدہ مسودے کہاں پر موجود ہیں۔ ڈاکٹر سحر<sup>۲۱</sup> کی اطلاع کے مطابق ”امیراللغات“ کا تیسرا حصہ کراچی میں اسرائیل احمد بینائی کے پاس موجود ہے اور باقی مسودے تلف ہو چکے ہیں۔ ان حقائق کو مدنظر رکھ کر یہی کہا جا سکتا ہے کہ ”امیراللغات“ کی صرف دو جلدیں شائع ہو گئی ہیں اور تیسرا حصہ ابھی زیر تکمیل تھا کہ امیر کا انتقال ہوا۔ اس لیے جب تک باقی ماندہ جلدیں کے مسودے منظر عام پر نہیں آ جاتے تب تک ان کی موجودگی کو مفروضہ ہی قرار دیا جا سکتا ہے۔

امیراللغات کی تالیف کے سلسلے میں جن اصحاب نے امیر کو تحریک دی اُن میں نواب محمد یوسف علی خان (والی رام پور)، ان کے جانشین نواب کلب علی خان اور سر الفرد لائل کے علاوہ جزل محمد اعظم الدین، نواب محمد مشتاق علی خان، اور دیگر بزرگوں کا اہم رول تھا، اور ان کا تذکرہ امیر نے بھی حصہ اول میں کیا تھا۔ ”نمونہ امیراللغات“ کی اشاعت کے بعد لغت کی تالیف کے سلسلے میں ایک کمیٹی قائم کی گئی جو کہ اردو کے اصحاب الرائے پر مشتمل تھی۔ اس کمیٹی کے صدر امیر بینائی تھے اور اس کے ارکان میں مولوی حفیظ اللہ، مولوی فتح الزمان خان نعیم، منتی عبدالرحمن بیکل، منتی محمد احمد صریر، حکیم نعیم الزمان نعیم اور حافظ محمود علی فدا شامل تھے۔ اس کمیٹی کے طریقہ کار کے بارے میں اور آخر پر اس کو سمیئنے کی وجوہات کے سلسلے میں ممتاز علی آہ لکھتے ہیں۔

”تجویز یہ قرار پائی کہ دن میں جس قدر تالیف ہو شب کو اسے کمیٹی سن لیا کرے۔ دو مہینے تک روزانہ شب کو یہ کمیٹی کام کرتی رہی، مگر بحث و مباحثہ ہی رہا۔ نتیجہ یہ نکلا کہ ”آ“، کا لفظ بھی ختم نہ ہوا۔ آخر کار یہ رائے قرار پائی کہ مولف اپنے ہی اجتہاد سے کام لے تب جا کے کام چل نکلا۔“ ۲۳

امیراللغات بھی فرنگ آصفیہ کی طرح زبان کے تمام شعبوں سے تعلق رکھنے والے الفاظ و محاورات کا احاطہ کرنے کا دعویٰ کرتی ہے۔ لیکن یہ زیادہ تر معیار بندی اور صحت زبان کی طرف مائل ہے۔ یہی وجہ ہے کہ بہت سے مستعمل الفاظ کو متروکات کی ذیل میں درج کیا گیا ہے۔ چنانچہ مؤلف آصفیہ کا بھی احاطہ زبان کا دعویٰ ہے اس لیے ممکن ہے کہ اسی اشتراک مقصد کی بناء پر

ان میں ایسے مشترکہ عناصر داخل ہوئے ہوں جن کو دیکھ کر مولف آصفیہ نے صاحب نوراللغات (تفصیل آئندہ ہوگی) کے ساتھ ساتھ امیر پر بھی سرقے کا الزام لگایا<sup>۳۳</sup> ہے۔ لیکن یہ صورت حال اُس وقت مضجعہ خیز بن گئی جب امیر مینائی<sup>۳۴</sup> نے اپنے ایک شاگرد شاداب کے نام خط میں یہی الزام جلال (صاحب سرمایہ زبان اردو) پر لگایا۔ البتہ اس ترمیم کے ساتھ کہ جلال نے ان کے مسودہ لغت پر تصرفات بے جا شامل کیے ہیں۔ دراصل لغت نگاروں کے ایک دوسرے پر لگائے گئے الزامات کی بنیاد یہی تھی کہ اس دور کی لغت نگاری کا رجحان ضخامت کی طرف زیادہ تھا۔ ایک ہی لفظ کے مختلف مترادفات ڈھونڈنے کے لیے لغت نگاروں کا ایک دوسرے سے استفادہ ناگزیر تھا۔ لغات کے قاموی کردار کی وجہ سے بے وجہ طوالت اور جا بهجا شعری ترکیبات درآئیں اور جہاں طوالت سے بچنا چاہا وہاں ایسا اختصار برداشت گیا کہ اکثر مستعمل الفاظ بھی چھوٹ گئے۔ یکسان رجحان اور سکھ بند طریقہ کار کی وجہ سے یہ لغات ایک دوسرے کا چربہ دکھائی دینے لگیں اور اسی بناء پر ایک دوسرے پر سرقے کے الزامات عائد کئے گئے۔

امیر مینائی کے کام کو آگے لے جانے کا سہرا نور الحسن نیر کا کوری<sup>۳۵</sup> کے سرجاتا ہے جنہوں نے امیراللغات کی تتمیل کے لیے ۱۹۱۲ء میں ”نوراللغات“ کی تالیف شروع کی۔ اس کے لیے ایک دفتر قائم کر کے بہت سے ملازم مامور کیے اور ایک مختصر مدت میں چار جلدوں پر مشتمل یہ لغت مکمل کر ڈالی جن کی تفصیل یوں ہے۔

حصہ اول: (الف۔ ب) ۱۹۲۳ء میں نیر پر لیں پاٹا والا کھنو سے حامد

حسین علوی کے زیر اہتمام شائع ہوا۔ یہ حصہ ۲۱۷ صفحات پر مشتمل ہے۔

حصہ دوم: (پ۔خ) نیر پر لیس ہی سے ۱۹۲۱ء میں شائع ہوا۔ ۵۱۳ صفحات ہیں۔

حصہ سوم: (د۔ق) ۶۹۲ صفحات پر محیط یہ حصہ اُسی پر لیس سے ۱۹۲۹ء میں شائع ہوا۔

حصہ چہارم: (ک۔ی) اشاعت العلوم پر لیس فرنگی محلہ کھنو سے ۱۹۳۱ء میں شائع ہوا۔ ۱۰۳۳ صفحات پر مشتمل ہے۔

ہر چند کہ اس کی اشاعت کی ابتداء ۱۹۲۳ء میں ہوئی لیکن اس کے حصہ سوم اور چہارم کی لوح پر اس کا تاریخی نام ”اردو کانادر لغت“ (۱۹۱۴ء) درج ہے۔ اس سے یہی لگتا ہے کہ پوری لغت کا ڈھانچہ ۱۹۱۴ء میں ہی مکمل ہوا تھا۔ اور بعد میں اس پر اضافے ہوتے گئے۔

نوراللغات اصل میں امیراللغات کی توسعہ ہے۔ ”نور“ کے دیباچے میں نیر نے خود تسلیم کیا ہے کہ وہ امیر مینائی سے متاثر ہیں اور انہیں لغت نگاری کے سلسلے میں اپنا روحانی پیشوائی سمجھتے ہیں۔ ”امیراللغات“ اور ”نوراللغات“ کا مقابلی مطالعہ کرنے کے بعد یہ حقیقت سامنے آتی ہے کہ دونوں میں زبردست ہم آہنگی ہے۔ یہاں تک کہ دونوں کی ابتداء بھی الف کی ایک جیسی تفصیل سے ہوتی ہے۔ فرق صرف اتنا ہے کہ نوراللغات کی ترتیب مترادفات امیر سے مختلف ہے۔ مزید برآں اگر امیر نے مختلف الفاظ سے تعلق رکھنے والے محاورے اور ضرب الامثال الگ الگ دیے ہیں تو نیر نے ایک لفظ کی ذیل میں اس کے محاوروں وغیرہ کو جمع کیا ہے۔ اگرچہ نوراللغات کے بارے میں کہا

گیا ہے کہ اس کے معنی میں وہ وسعت نہیں ہے جو کہ فرہنگ آصفیہ کا امتیاز ہے<sup>۲۶</sup> اور اس میں مأخذ لسانی کی نشاندہی کے سلسلے میں امیر بینائی جیسی تلاش و تحقیق سے کام نہیں لیا گیا ہے<sup>۲۷</sup> لیکن اس کے باوجود اس لغت کو اُسی طرح دبستان لکھنو کا نمائندہ سمجھا جاتا ہے جس طرح فرہنگ آصفیہ دبستان دہلی کی نمائندگی کرتی ہے۔ یہ بھی کہا جاسکتا ہے کہ چونکہ یہ لغت امیر بینائی کے بعد تالیف کی گئی ہے اس لیے اس میں امیر کے کام پر اضافہ ہی ہوا ہے۔ البتہ اس کا کمزور ترین پہلو وہ الفاظ ہیں جن کی فہرست متروکات کے طور پر درج کی گئی ہے۔ ان میں سے اکثر الفاظ اُس وقت بھی مستعمل تھے اور اب بھی ہیں۔ دراصل یہ اسی معیار پسندی کا نتیجہ ہے جو کہ اس دور کا خاصہ تھا اور جس کی وجہ سے بات بات پرسند اور مثال طلب کی جاتی تھی۔ اسی معیار پسندی نے تذکیر و تانیث، متروکات اور اصلاح زبان کے حوالے سے ایک طویل علمی مباحثے کو جنم دیا جس کے نتیجے میں نہ صرف لغات (بشمل لغات مصادر و محاورات و امثال) کی کتابیں منظر عام پر آگئیں بلکہ زباندانی کے دیگر شعبوں پر بھی مختلف کتابیں شائع ہوئیں۔ اس دور میں اشرف علی اشرف (ح۱۸۱۴ء تا ۱۹۲۰ء) کی "مصطلحات اردو" (۱۸۹۰ء) تذکیر و تانیث کے مسائل اور محاورات کے صحیح استعمال پر لکھی گئی۔ جلال کی "سرمایہ زبان اردو" بھی اس دور میں تالیف ہوئی جو کہ مؤلف کی اردو فارسی لغت "گنجینہ زبان اردو" کا ترجمہ ہے (اس لغت کے بارے میں فارسی لغت نگاری، عنوان کے تحت گزشتہ صفحات میں لکھا گیا ہے اور اردو لغت نگاری کے حوالے سے اس کی تفصیل آئندہ صفحات میں "فرہنگ اثر" کی ذیل میں آئے گی)۔ مشی لالتا پرشاد شفقت

لکھنؤی (۱۸۶۳ء تا ۱۹۱۸ء) ”فرہنگ شفق“، بھی اسی دور کی پیداوار ہے۔ اس میں دہی محاورات شامل ہیں جو کہ ناسخ، آتش، غالب، اور ذوق نے استعمال کیے ہیں۔ عشرت لکھنؤی (قریباً ۱۸۵۶ء تا ۱۹۳۲ء) کا رسالہ ”اصلاح زبان اردو“ (۱۹۱۵ء) بھی اسی سلسلے کی ایک کڑی ہے جس کا مقصد عہد ناسخ سے لے کر عشرت کے زمانے تک کی اصلاح سخن کے علاوہ متروکات کا سد باد، غیر فصح الفاظ کا انسداد، فصح الفاظ کا رواج اور محاوروں اور اصطلاحات کے صحیح الفاظ کا فیصلہ تھا۔ یہی رسالہ بعد میں عشرت کی ”لغات اردو“ (۱۹۲۳ء) کی تالیف کا محرك ثابت ہوا۔ یہ لغت چار جلدیوں پر مشتمل ہے اور ہر جلد کی ضخامت اوس طاپچاں تا ایک سو ستر صفحات ہے۔ اس کی پہلی جلد میں مفرد مصادر، دوسری جلد میں مرکب مصادر، تیسرا جلد میں مرکب مصادر مع اسماء اور چوتھی جلد میں حروف روابط کے معانی اور ضرب الامثال اور محاوروں کی مثالیں ہیں۔<sup>۲۹</sup>

عشرت لکھنؤی ہی کے معاصر منیر لکھنؤی<sup>۳۰</sup> نے بھی متعدد کتابیں اور لغات تالیف کیں جو کہ مقصد اور نوعیت کے اعتبار سے عشرت کی تصانیف سے مماثلت رکھتی ہیں۔ ان میں ”ملک کی زبان المعروف بہ محاورات ہندوستان“ (مطبع مجیدی کانپور ۱۹۲۲ء) خصوصی توجہ کے قابل ہے۔ اصل میں یہ اس بجوزہ فرہنگ کی پہلی قسط ہے جس میں منیر الفاظ و محاورات کو مختلف طبقوں سے وابستہ لوگوں کی مناسبت سے تقسیم کرنا چاہتے تھے۔ سرمایہ الفاظ کی اس تقسیم کے سلسلے میں رسائل مثلاً ”محاوراتِ نسوں و خاص بیگمات کی زبان“، ”بازاری زبان“ و اصطلاحات پیشہ و ران“، ”غلط العوام“، ”گنجینہ اقوال و خزینہ الامثال“ اور

”منیر المحاورات“، تصنیف ہوئے۔ لیکن منیر کا گراں قدر کام ”مراۃ المنیر“، ہے جو ۲۵۶ صفحات پر مشتمل ہے اور جو مطبع مجیدی ہی سے ۱۹۳۰ء میں شائع ہوئی۔ اس کے تین حصے ہیں۔ پہلا حصہ ”منیر اللغات“، جس میں اردو محاورات کے معانی ہیں۔ دوسرے حصہ ”منیر المصطلحات“، میں اردو اصطلاحات کے معانی اور مختلف شعرا کے کلام سے ان کی اسناد ہیں اور تیسرا حصہ ”منیر الجمال“، میں اقوال و امثال کی شرح اور تفصیل ہے۔

اسی دور میں ایک اور طبقہ زبان کے مختلف شعبوں اور غیر زبانوں کے الفاظ کو شامل لغت کرنے کے لیے سرگرم عمل تھا۔ اس طبقے کے کام کی ابتداء اگرچہ فرہنگ آصفیہ ہی سے ہوئی تھی، جس میں اردو الفاظ کے متراودفات میں عربی، فارسی، سنکریت اور دیگر زبانوں کے الفاظ بھی دئے گئے تھے، لیکن خوجہ عبدالجید<sup>۱۲</sup> نے اپنی ضحیم لغت ”جامع اللغات“ (۱۹۳۰ء تا ۱۹۳۵ء) جو کہ چار جلدوں پر مشتمل ہے، میں راس الفاظ کے طور پر عربی، فارسی اور دیگر زبانوں کے الفاظ بھی درج کیے۔ اس کے علاوہ اس لغت میں اسماء اعلام اور دنیا کے مختلف جغرافیائی مقامات کی اطلاع بھی دی گئی ہے جس کی وجہ سے یہ لغت سے بڑھ کر انسائیکلو پیڈیا بن گئی۔ اردو کی دیگر لغات مثلاً آصفیہ، نور، مہذب بھی کافی ضخیم ہیں لیکن جامع کی ضخامت ان سبھوں سے بڑھ گئی ہر چند کہ اس میں اسناد و امثال نہیں دی گئی البتہ ان کی جگہ بھی الفاظ نے ہی گھیر لی۔ اس میں نہ صرف وہ الفاظ ہیں جو کہ اردو میں کسی نہ کسی طرح مستعمل ہیں بلکہ وہ الفاظ بھی ہیں جن کے استعمال کے امکانات پائے گئے۔ وارث سرہندی<sup>۱۳</sup> نے بجا طور پر لکھا ہے کہ جو لفظ کسی اور لغت میں نہ ملے وہ ”جامع اللغات“ میں مل جاتا

ہے۔ لیکن جامع اللغات کی جامعیت ہی اس کے لیے وجہ اعتراض بن گئی۔ (تفصیل آئندہ ہو گی)۔ اس دور کی لغات کو تین دبستانوں میں تقسیم کیا جاسکتا ہے۔ آصفیہ دبستان دہلی کی نمائندہ ہے اور نور دبستان لکھنو کی لیکن 'جامع' پنجاب کے دبستان سے تعلق رکھتی ہے۔ معیار بندی کے اعتبار سے لکھنو کی اپنی انفرادیت ہے اور دہلی اور پنجاب جامعیت اور قاموسیت کے رجحان کی بناء پر ایک دوسرے سے مماثل ہیں۔

بیسویں صدی کے اوائل ہی سے جب کہ ایک طرف معیار بندی اور دوسری طرف جامعیت کے حق میں دلائل دیے جاتے تھے، ایک طرح کا تنقیدی شعور بیدار ہونے لگا تھا۔ اسی تنقیدی شعور نے لغت نگاروں کو ایک دوسرے کے کاموں پر اعتراض اٹھانے کی طرف راغب کیا اور اسی نے گزشتہ کاموں کے محکمے کی تحریک دی۔ اس تنقیدی اور محکماتی دور میں دو اہم لغات سامنے آئیں جو کہ تالیف لغت سے بڑھ کر تنقید لغت کے زمرے میں آتی ہیں۔ یہ لغات ہیں جعفر علی خان اثر لکھنؤی ۱۸۵۸ء تا ۱۹۶۲ء کی "فرہنگ اثر" اور مہذب لکھنؤی ۱۸۷۳ء کی "مہذب اللغات"۔ فرہنگ اثر دراصل اس کام کی انتہائی توسعہ ہے جو کہ حکیم سید ضامن علی جلال نے "سرمایہ زبان اردو" لکھ کر شروع کیا تھا اور جسے نور الحسن نیر کا کوری نے "نور اللغات" تالیف کر کے آگے بڑھایا تھا۔ "فرہنگ اثر" ۱۹۶۱ء میں سرفراز قومی پر لیں لکھنؤ سے شائع ہوئی۔ یہ بڑی سائز کے ۲۷۵ صفحات پر مشتمل ہے اور اس کے دو حصے ہیں۔ پہلا حصہ ۸۲ صفحات پر ہے جس میں "سرمایہ زبان اردو" کا جائزہ لیا گیا ہے اور دوسرا حصہ ۲۹۰ صفحات پر محیط ہے جس میں "نور اللغات" کا تنقیدی

محاکمہ ہے۔ حصہ دوم کے آغاز میں اس فرنگ کے وجود میں آنے کا ذکر کیا گیا ہے جس سے یہ پتہ چلتا ہے کہ اس میں آثر نے ”سرمایہ“ اور ”نور“ کے ان الفاظ و محاورات پر اپنی رائے کا اظہار کیا ہے جو کہ ان کے خیال میں محل نظر ہیں۔ اس لغت میں مؤلف نے وہ الفاظ و محاورے بھی درج کیے ہیں جو جلال اور نیر نے ترک کیے تھے اور جہاں ضرورت پڑی وہاں اپنی تائید میں مسلم الشبوت اساتذہ کے اشعار پیش کیے ہیں۔ جلال کی تالیف پر آثر نے جو تنقید کی ہے اس کے لیے انہیں کوئی افسوس نہیں البتہ نیر کے خلاف قلم اٹھاتے ہوئے وہ کچھ نادم سے لگتے ہیں۔ اس لیے تلافی کے طور پر ابتداء ہی میں لکھ دیا۔

”فضل مؤلف (نیر) نے جو مہتمم باشان کام تہا کمال مشقت و دیدہ ریزی و تحسیں و تفحص سے سرانجام دیا ہے، مستحق ہزار تحسین و آفرین ہے۔ میری خامہ فرسائی کو، جسے کسی طرح مکمل نہیں کہا جاسکتا، نوراللغات کا ضمیمہ تصور کرنا چاہیے ہر چند برسوں کی محبت ہے۔“ ۳۵

آثر لکھنوی کا ”سرمایہ“ اور ”نور“ پر یہ محاکمہ دراصل زبان و محاورے کے بارے میں ان کے راسخ العقیدہ ہونے کا نتیجہ ہے۔ انہوں نے ہمیشہ لکھنو کے محاورے کو زیر نظر رکھا اس لیے ان کی تنقید میں بھی اسی کے تحفظ کا خیال کا فرمایا۔ اس کے لیے انہوں نے اپنی لغت کے لیے خاکہ تیار کیا تاکہ فصح، غیر فصح، مذکر، مونث، نیز عوام و خواص کا فرق بے آسانی سمجھا جاسکے۔

مہذب لکھنوی کی اسکیم کے مطابق ”مہذب اللغات“ کا ۱۶ جلدیں پر محیط ہونا طے پایا گیا تھا لیکن اس کی صرف ۱۳ جلدیں منظر عام پر آچکی ہیں۔

اس کی پہلی جلد ۱۹۵۸ء میں شائع ہوئی اور آخری یعنی تیرہویں جلد ۱۹۸۳ء میں شائع ہو گئی، اور مہذب لکھنؤی کے انتقال کی وجہ سے یہ لغت بھی ”امیراللغات“ کی طرح مکمل نہ ہو سکی۔ لیکن ناکمل ہونے کے باوجود اسے اردو کی ضخیم لغت ہونے کا شرف حاصل ہے۔ اس لغت کی پہلی جلد میں تین صفحوں کا ایک مختصر مقدمہ ہے جس میں مؤلف نے اسے اپنی بیتیں سالہ محنت کا شمرہ قرار دیا ہے۔ بقیہ جلدوں کی ابتداء میں بھی ایسے ہی مختصر مقدمات ہیں جن میں مؤلف نے ان اعتراضات کا جواب دینے کی کوشش کی ہے جو اس کے کچھ حصوں کی اشاعت کے بعد ”اردو ادب“ (دسمبر ۱۹۵۶ء) اور قومی آواز، (۲۰ اور ۲۹ راپریل اور ۱۲ اگسٹ ۱۹۶۱ء) میں سلسلہ وار شائع ہوئے تھے۔

”مہذب“ اپنے تقیدی کردار کی وجہ سے ہی فرہنگ اثر کی طرح مردجہ لغات سے یکسر مختلف ہے۔ اس میں پہلے لفظ کے معنی دئے گئے ہیں اور حسب ضرورت تشریع کی گئی ہے۔ پھر شعر یا جملہ بطور سند پیش کیا گیا ہے اور آخر پر ”قول فیصل،“<sup>۱۷</sup> کا عنوان قائم کر کے فصیح، غیر فصیح متردک یا راجح ہونے کا فیصلہ صادر کیا گیا ہے۔ ایسا کرتے ہوئے ان کے سامنے نہ صرف فرہنگ آصفیہ، نوراللغات، امیراللغات اور جامع اللغات تھیں بلکہ ڈپٹی نذری احمد اور سرشار جیسے اہل زبان کی کتب سے بھی استفادہ کیا گیا۔

بیسویں صدی کے اسی لسانی کشمکش کے دور میں جبکہ معیار بندی اور جامعیت میں زبردست مناقشہ چل رہا تھا اور تحفظ محاورہ اور ضحیامت کے حوالے سے لغات کی تقید کی جاتی تھی وہیں درمیانی سائز کی لغات مثلاً فیروز اللغات (کلاں) اور خورد سائز کی لغات مثلاً فیروز اللغات (خورد) اور

فرہنگ عامرہ بھی تالیف ہوئیں اور مختلف علوم و فنون کے لیے مختصر فرنگیں بھی لکھی گئیں۔ ان فرنگوں کی تالیف کے لیے یہاں کے ماہرین لسانیات کو دراصل یورپی لغت نگاری کی زبردست ترقی نے راغب کیا یہی وجہ ہے کہ مولوی سید احمد دہلوی نے آصفیہ سے پہلے ”لغات النساء“ لکھ کر دہلی کی بیگمات کی زبان کا احاطہ کرنے کی سعی کی تھی۔ اس سلسلے میں مذہب نے بھی خاص رول ادا کیا۔ قرآن اور احادیث نبوی صلم کے الفاظ کی تشریح، قرأت اور شانِ نزول وغیرہ پر ایسی بہت سی فرنگیں اسی دور میں لکھی گئیں۔ ان میں ”لغات القرآن“ (۱۸۹۵ء) مرتب محمد خلیل ”لغات القرآن“ (۱۹۰۱ء) مؤلف شہید الدین احمد اور ”مرأة القرآن في اللغة القرآن“ (۱۹۵۲ء) عبدالحجی قابل ذکر ہیں۔ لیکن اس طرح کی اہم جامع اور تفصیلی لغت مولانا عبدالرشید نعمانی اور مولانا عبدالدائم جلالی کی چھ جلدیں پر مشتمل لغت ”مکمل اللغات القرآن“ (سو ۱۹۳۲ء ندوۃ المصنفین دہلی) ہے۔ اسی طرح احادیث کی لغات میں علامہ وحید الزمان کیرانوی کی ضخیم تالیف ”لغات الحدیث“ (۱۹۰۶ء تا ۱۹۱۲ء) بھی اہمیت کی حامل ہے جو ۳۸ جلدیں پر مشتمل ہے۔

مذہب کے علاوہ مختلف علوم و فنون کی ترقی بھی اردو میں ایسی فرنگوں کی تالیف کا سبب بنتی۔ سائنسی موضوعات کی فرنگیں تیار کرنے میں مولوی عبدالحق نے زبردست کردار ادا کیا۔ انہوں نے ۱۹۳۹ء میں فرنگ اصطلاحات کیمیا، فرنگ اصطلاحات معاشیات، تاریخ و سیاست و عمرانیات اور فرنگ اصطلاحات طبیعت شائع کیں جن میں انگریزی اصطلاحات کے اردو مترادفات دئے گئے ہیں۔ اس سے پہلے اسی نوعیت کی ضخیم موضوعاتی

لغت حکیم غلام جیلانی نے ۱۹۲۳ء میں "مخزن الجواہر" کے نام سے شائع کی تھی جو کہ طبعی علوم سے متعلق ہے۔ عصر حاضر میں اس قسم کی فرنگیں شائع کرنے میں ترقی اردو بیور و دہلی نے قابل ستائش خدمات انجام دی ہیں۔ اب تک اس ادارے نے انسانیات، تاریخ و سیاست، کیمیا، معاشیات اور لسانیات پر چھ م موضوعاتی فرنگیں شائع کی ہیں جن میں ان علوم کے بیور پی اصطلاحات کا اردو میں ترجمہ کیا گیا ہے۔ اس کے علاوہ پروفیسر کلیم الدین احمد اور سرسوتی سرخ کی مرتب کردہ فرنگیں "فرہنگ ادبی اصطلاحات"، قابل قدر کوششیں ہیں۔ مزید شمس الرحمن فاروقی کی "لغات روزمرہ" بھی فرنگ نویسی میں اہمیت کی حامل ہے۔

موضوعاتی لغات میں ادبی فرنگیں بھی اسی صدی کی دین ہیں۔ ادبی فرنگیں ترتیب دینے میں مولانا امتیاز علی خان عرثی کو اولیت حاصل ہے جنہوں نے فرنگ غالب ترتیب دے کر ادبی فرنگوں کی ابتدائی۔ اسی طرح ولی محمد خان نے "محاورات دائغ"، عابد علی عابد نے "تمیحات اقبال" اور اکبر حسین قریشی نے "تمیحات محاورات اقبال" تالیف کیں۔ حسین نقوی نے "فرہنگ انیس" دو جلدیں میں ترتیب دی۔ اس کے علاوہ ڈاکٹر فرید برکاتی نے "فرہنگ کلیات میر" لکھی اور ذکاء الدین شایان نے "۱۸ اویں صدی کی ادبی فرنگ" ترتیب دے کر اس نوع کی لغات کو مزید وسعت دی۔ اسی طرح ڈاکٹر مسعود حسین اور غلام عمر خان نے "دکنی اردو کی لغت" کی تدوین سے موضوعاتی لغت نگاری سے آگے بڑھ کر زبان کے علاقائی اختلاف (Dialectal variants) کی طرف توجہ مبذول کی۔ اس لغت کا اہم

تفاصل یہ ہے کہ اس سے نہ صرف موجودہ دکنی اردو سمجھنے میں مدد ملتی ہے بلکہ یہ قدیم اردو شاعری کی تفہیم میں بھی معاون ثابت ہوتی ہے۔

جیسا کہ پہلے بھی مذکور ہوا ہے کہ بیسویں صدی اردو لغت نگاری کے لیے زبردست اہمیت رکھتی ہے۔ اسی صدی میں بابائے اردو نے جہاں موضوعاتی فہنگیں ترتیب دے کر اس قسم کی اہمیت کی طرف توجہ مبذول کی وہیں انہوں نے انگریزی اردو ڈکشنری تالیف کر کے دولسانی لغت نگاری میں بھی اہم مقام حاصل کیا۔ لیکن ان کی لغت ”لغت کبیر اردو“ ان کا زبردست لسانی کارنامہ ہے۔ اس لغت کی تدوین کا کام حکومت حیدر آباد (عثمانیہ) کے اصرار پر انہوں نے ۱۹۳۴ء میں شروع کیا تھا۔<sup>۲۹</sup> لیکن تقسیم ملک کی وجہ سے یہ کام ادھورا رہ گیا اور بعد میں انہوں نے پاکستان جا کر ”انجمان ترقی اردو پاکستان“ کی داغ بیل ڈالی اور نامکمل کام کی تکمیل میں لگ گئے۔ انجمان کے سہ ماہی رسالہ ”اردو“ میں تدوین شدہ لغت کے حصے قسطوں میں شائع ہوئے اور آخر پر ۱۹۳۷ء میں انجمان ہی کے اہتمام سے اس لغت کی پہلی جلد شائع ہوئی جو ”آگ“ تک کے الفاظ پر مشتمل ہے۔ یہ لغت اس لیے اہمیت کی حامل ہے کہ یہ مولوی صاحب جیسے ماہر کی کوشش کا نتیجہ ہے جو کہ اردو کو دیگر ترقی یافتہ زبانوں کی صفت میں کھڑا کرنے کے لیے عمر بھر مصروف رہے۔ اس لغت کا مقدمہ خصوصی طور پر قابل توجہ ہے۔ اس میں مولوی صاحب نے لغت نگاری کو سائنسی اور معروضی بنیادوں پر اختیار کرنے کے لیے اصول و ضوابط قلمبند کیے ہیں جو کہ نہ صرف اس لغت کی امتیازی شان ہیں بلکہ آئندہ لغت نگاروں کے لیے ہدایت کا حکم رکھتے ہیں۔ دراصل بابائے اردو انگریزی کی آکسفورڈ انگلش ڈکشنری

(OED) کی طرز پر تاریخی اصولوں پر مبنی لغت کی تدوین کرنا چاہتے تھے۔ بابائے اردو اور دیگر اکابرین زبان کی کوششوں کے نتیجے میں ۱۹۵۸ء میں پاکستان میں ترقی اردو بورڈ کے نام سے ایک ادارہ تشکیل دیا گیا۔ (جو کہ بعد میں لغت بورڈ میں تبدیل کیا گیا) اور ۳۰ جولائی ۱۹۵۸ء میں لغت کی تدوین کے لیے ایک کمیٹی مقرر کی گئی جس کی سفارشات کو بورڈ نے فروری ۱۹۵۹ء میں منظور کیا۔ مارچ ۱۹۵۹ء میں لغت کے لیے عملے کا تقریر ہوا اور ڈاکٹر عبدالحق مدیر اعلیٰ اور جو شیخ آبادی ادبی مشیر مقرر ہوئے۔ ڈاکٹر عبدالحق ۱۹۶۱ء تک بحیثیت مدیر اعلیٰ رہے اور ۱۹۸۳ء تک مختلف اوقات میں ڈاکٹر شوکت بزرواری، جناب نسیم امر و ہوی اور ڈاکٹر ابواللیث صدیقی اس کے مدیر اعلیٰ اور مدیر اول رہے۔ لغت کے عملے کے علاوہ ۲۵۰ بیرونی افراد نے بھی اس کام میں تعاون دیا لیکن یہ سلسلہ زیادہ دیر تک قائم نہ رہا۔ ۱۹۷۷ء میں اس کی پہلی جلد "اردو لغت تاریخی اصول پر" کے نام سے شائع ہوئی۔ اس کی اشاعت تک تقریباً چودہ لاکھ الفاظ مع اسناد کے کارڈ مرتب شکلوں میں جمع کیے گئے تھے جوڑھائی ہزار کتابوں، رسالوں اور مخطوطوں کے مطالعے کے بعد معاہ حوالہ تیار کیے گئے تھے۔ اس لغت کا بنیادی تناول تاریخی ہے یعنی اس میں اردو زبان کو تین ادوار میں تقسیم کر کے الفاظ کے ہیئتی اور معنیاتی ارتقانیز قواعدی اختلافات اور تصرفات کی نشاندہی کی گئی ہے اور اس کے ثبوت میں نظم و نشر سے اسناد دی گئی ہیں۔ پہلا دور کرنی دوڑھے جو کہ ولی اور سر آج اور نگ آبادی پر ختم ہوتا ہے۔ دوسرا دور میں غالب تک اور تیسرا دور میں عہد حاضر کے مصنفوں کا احاطہ کیا گیا ہے۔

پاکستانی لغت کی طرز پر ہندوستان میں بھی ایک جامع لغت کی تدوین کے لیے حکومت ہند کے مرکزی اردو ترقی بورڈ (ترقی اردو بیورو) نے ۱۹۳۷ء سے کام شروع کیا۔ ایک پانچ رکنی بورڈ کی حیثیت میں جناب مالک رام پروفیسر نذری احمد، پروفیسر مسعود حسین خاں، پروفیسر آل احمد سرور اور پروفیسر مختار الدین احمد کو اس لغت کی پانچ جلدیں ترتیب دینے کا کام سپرد گیا۔ لیکن ان حضرات کے درمیان تال میل کے فقدان اور دفتری طوالت کی بناء پر جنوری ۱۹۸۳ء میں یہ کام پروفیسر مسعود حسین کو ہی سونپا گیا۔ ابھی اس کی صرف ایک جلد (تیسرا جلد دتائع) ہی مکمل ہو سکی اور یہ کام ایک بار پھر تعطل میں پڑ گیا۔ البتہ ترقی اردو بیورو دہلی نے ہی کے ۱۹۸۴ء میں ”مختصر اردو لغت“ شائع کی جو کہ ۲۰۸۰×۳۰۸۰ سائز کے ۹۸۲ صفحات پر مشتمل ہے۔

حاصل بحث یہ ہے کہ منظوم نصاب ناموں سے اردو لغت نگاری کا سلسلہ شروع ہوا جس کو آگے بڑھانے میں اہل زبان حضرات کے علاوہ غیر ملکی اصحاب نے کافی اہم کردار ادا کیا۔ لیکن یہ تمام کوششیں انفرادی نوعیت کی تھیں۔ زمانہ حاضر میں جبکہ علوم و فنون نے کافی ترقی کی ہے اور زبان کے تغیر پذیر ہونے کے امکانات زیادہ روشن ہو رہے ہیں ایک ایسے ادارے کی ضرورت ہے جو کہ ایک مسلسل لغت Unendable Dictionary کی تالیف میں سرگرم ہو جائے تاکہ زبان میں ہونے والے اضافوں اور تغیرات کا ریکارڈ رکھا جائے۔



حوالی:

- ۱: بحوالہ ڈاکٹر ہاشمی۔ اردو لغت نویسی کا تنقیدی جائزہ۔ ۲۵
- ۲: بحوالہ ڈاکٹر ہاشمی۔ اردو لغت نویسی کا تنقیدی جائزہ ۲۵، اس لغت کے اب تک پانچ ایڈیشن شائع ہوئے ہیں۔ پانچواں ایڈیشن کا رخانہ میں پیسہ اخبار نے ۱۹۲۵ء میں شائع کیا۔
- ۳: بحوالہ ڈاکٹر ہاشمی۔ اس میں اندرجات حروف تہجی کی ترتیب سے درج کئے گئے ہیں۔ نیز محاورات کی سند میں اساتذہ کے کلام سے شواہد پیش کئے گئے ہیں۔
- ۴: منشی چرخجی لال ڈاکٹر فیلن کے اسٹاف میں رہ چکے تھے۔ اس فرہنگ میں تقریباً دس ہزار محاورات درج ہیں جن میں بیشتر کی وجہ تسمیہ بھی دی گئی ہے۔
- ۵: مولوی عبدالحق۔ رسالہ اردو۔ جنوری اپریل ۱۹۵۹ء۔ بحوالہ ڈاکٹر حامد اللہ ندوی۔ (لکھنؤ کی لسانی خدمات ۳۹)۔ عاشق لکھنؤ کا پورا نام مرزا محمد میر تقی عرف مچھو بیگ عاشق لکھنؤ تھا۔ پیدائش ۱۸۶۲ء اور وفات ۱۸۹۵ء میں ہوئی۔ عاشق کی یہ فرہنگ اوسط تقطیع کے ۲۱ صفحات پر الف' کے الفاظ پر مشتمل ہے۔
- ۶: مولوی سید حمد دہلوی نے اپنی لغت فرہنگ آصفیہ کے دیباچے (ترتی اردو بیورو تیسرا اڈیشن ۱۹۹۰ء، ۱۸۲۱ء) میں اپنے حسب و نسب کے بارے میں تفصیل سے لکھا ہے جس کے مطابق ان کی پیدائش ۹ محرم الحرام ۱۲۲۲ھ مطابق ۸ جنوری ۱۸۳۶ء کو کوچہ بلا قی بیگم میں ہوئی۔
- ۷: نواب مظہر الدین خان (سر آسامان جاہ) نظام سلطنت آصفیہ (دکن) کے ساتھ مولوی صاحب کی ملاقات ۱۸۸۸ء میں شملہ میں ہوئی۔ انہوں نے مولوی صاحب کو پانچ سورو پے بطور انعام اور تین ہزار ایک سورو پے بطور خریداری ”ہندوستانی اردو لغات“ (جلد اول، دوم) عطا کیے۔ ہندوستانی اردو لغات اصل میں ارمغان، دہلی کا خلاصہ ہے جو کہ مولوی صاحب نے تالیف کی تھی اور جس میں الفاظ و محاورات و اصطلاحات مع وجہ تسمیہ و زمانہ تکوین اور دیگر معلومات ہیں۔ مولوی صاحب موصوف نے بعد میں اس بسیط لغت کا خلاصہ ”ہندوستانی اردو لغات“ کے نام سے

ماہوار رسائل میں شائع کیا، جسے آخر پر نظامِ دکن کی سرپرستی کے شکریہ کے طور پر سلطنت آصفیہ سے معنون کر کے ”فرہنگ آصفیہ“ نام رکھا۔ (دیباچہ فرہنگ آصفیہ)۔ ارمغان دہلی اب دستیاب نہیں ہے۔ قاضی عبدالودود (خدا بخش لا بصریری جرثیں سے ۱۹۱۲ء) کا قیاس ہے کہ وہ مولف کا مکان ۱۹۱۲ء میں نذر آتش ہونے کی وجہ سے جل گئی ہو گی۔ لیکن مولف آصفیہ نے ۱۹۱۲ء میں تحریر کیے گئے دیباچے میں اس کی دستیابی کا تذکرہ کیا ہے۔ (دیباچہ آصفیہ اول ۷)

۸: اصل میں فرہنگ آصفیہ کی تکمیل ۱۸۹۲ء میں ہی ہوئی تھی اور خاتمه بھی اُسی وقت لکھا گیا تھا۔ لیکن بعد میں جلد چہارم کی طباعت ۱۹۰۰ء اس کا اختتام قرار پایا گیا۔ مولوی صاحب نے لغت کا جوانختہ میں لکھا وہ یوں ہے۔

”چونکہ ۲۷ نومبر ۱۸۹۲ء مطابق ۶ رب جادی الاول ۱۳۱۳ھ موافق ۸ اگسٹ ۱۹۲۹ء سمت بکری بروز یک شنبہ یعنی آفتاب عالم تاب کے دن اس کتاب فیض انتساب نے تکمیل پائی۔ لہذا حضرت آفتاب (۱۸۹۲) تاریخ عیسوی، تفسیر دلہا (۱۳۱۰) تاریخ ہجری، باعث دلپذیر (۱۹۲۱) تاریخ سمت ظہور میں آئی اور بلاحاظ اشاعت اس وجہ سے جلد چہارم یعنی اخیر جلد ۱۹۰۰ء میں شائع ہوئی۔ الفاظ دلپذیر یہ ہری مگر تاریخ ہجری اس طرح نظم کر دی گئی۔“

عمر سال را تلف کردم زیں سپس ایں کتاب ساختہ شد  
بود اندیشه، من اہتمام سال تاریخ عمر باختہ شد  
(فرہنگ آصفیہ جلد سوم ۲۵۲۹)

۹: دیباچہ فرہنگ آصفیہ۔ جلد اول ۷، ترقی اردو بیور و دہلی ۱۹۹۰ء۔ لطف کی بات ہے کہ جس طرح مولف ”آصفیہ“ نے ”امیر“ اور ”نور“ پر سرتقہ کا الزام لگایا ہے بعینہ صاحب امیر اللغات نے بھی جلال کی لغت ”سرمایہ زبان اردو“ (۱۸۸۰) کے بارے میں یہی الزام لگایا ہے۔ رشید حسن خان (زبان اور قواعد ۲۳۵) نے مولوی سید احمد اور امیر بینائی کے محولہ بالا ازامات کو بزرگوں کے ”مزاح المؤمنین“ سے تعبیر کیا ہے۔

۱۰: مولوی عبدالرزاق کانپوری۔ یاد ایام ۱۵۲۱ء، بحوالہ رشید حسن خان۔ زبان اور قواعد ۱۸۱۱ء

- ۱۱: مولوی عبدالحق۔ مقدمہ جدید اردو لغت۔ اردو سہ ماہی کراچی۔ ۱۹۵۹ء۔
- ۱۲: امیر احمد نام اور امیر مختصر تھا۔ ۱۸۲۹ء میں ولادت ہوئی۔ عربی فارسی کے علاوہ طب، نجوم وغیرہ سے بھی دلچسپی تھی۔ غدر سے پہلے شاہان اودھ اور بعد میں والی رام پور سے وابستہ رہے۔ آخری ایام میں داعش کے بلاوے پر حیدر آباد گئے اور وہیں ۱۹۰۰ء میں انقال کیا۔ امیر مینائی کی شاعرانہ حیثیت بھی مسلم ہے۔ انہوں نے متعدد دیوان، مشنویاں اور تذکرے یادگار چھوڑے ہیں۔
- ۱۳: احسن اللہ ثاقب۔ مقدمہ مکاتیب امیر مینائی، ۲۹۔ (طبع دوم)
- ۱۴: ڈاکٹر ابو محمد سحر۔ مطالعہ امیر ۱۳۔ نسیم بک ڈپلکھنو۔ ۱۹۶۵ء۔
- ۱۵: ثاقب۔ مقدمہ مکاتیب امیر مینائی۔ ۲۹۔
- ۱۶: رشید حسن خان۔ زبان اور قواعد۔ ۱۸۸۲ء۔
- ۱۷: بحوالہ ڈاکٹر حامد اللہ ندوی۔ لکھنؤ کی لسانی خدمات۔ ۲۳۔
- ۱۸: ڈاکٹر ابو سحر۔ مطالعہ امیر۔ ۱۳۶۔
- ۱۹: ثاقب۔ مکاتیب امیر مینائی۔ ۱۳۔
- ۲۰: میکیش حیدر آبادی۔ یادگار امیر مینائی، ۱۔ بحوالہ ڈاکٹر حامد اللہ ندوی۔ ۱۹۳۵ء۔
- ۲۱: ڈاکٹر سحر۔ مطالعہ امیر۔ ۱۳۶۔
- ۲۲: ممتاز علی آہ۔ سوانح امیر ۱۳، بحوالہ رشید حسن خان زبان اور قواعد۔ ۷۷۔
- ۲۳: دیباچہ فرہنگ آصفیہ کے۔
- ۲۴: امیر مینائی۔ مکتبہ بنام مہدی حسن خان شاداب۔ مشمولہ مکاتیب امیر مینائی۔ از ثاقب۔
- ۲۵: مشہور نعت گو شاعر محسن کا کوری کے صاحبزادے تھے۔ ۱۸۶۵ء میں پیدا ہوئے۔ وکالت کا امتحان پاس کرنے کے بعد مختلف سرکاری عہدوں پر فائز رہے۔ اس کے باوجود تصنیف و تالیف سے شغف رہا۔ ۱۹۳۶ء میں وفات پائی۔
- ۲۶: ڈاکٹر محمد ضیا الدین انصاری۔ اردو فرہنگ نویسی کا تاریخی جائزہ۔ مشمولہ مجلہ غالب نامہ جلد۔ ۹ شمارہ (۱) جنوری ۱۹۸۸ء۔ غالب انسٹی ٹیوٹ نئی دہلی۔
- ۲۷: ڈاکٹر مسعود ہاشمی۔ اردو لغت نویسی کا تعمیدی جائزہ۔ ۱۱۹۔

۲۸: ڈاکٹر حامد اللہ ندوی۔ لکھنؤ کی لسانی خدمات۔ ۸۱

۲۹: ایضاً۔ ۸۲-۸۳۔

۳۰: ایضاً۔ ڈاکٹر ندوی کے مطابق میر کا سن پیدائش اور وفات نامعلوم ہے۔ البتہ یہ معلوم ہو سکا ہے کہ ان کی تمام تالیفات ۱۹۳۰ء میں مطبع مجیدی کانپور سے شائع ہوئیں جہاں وہ ملازم تھے۔ میر محمد حنفی علی رعب کے شاگرد تھے اور رعب جلال کے۔

۳۱: خواجہ عبدالحمید لاہور کے ایک علمی خاندان سے تعلق رکھتے تھے۔ پولیس کی ملازمت سے بکدوش ہونے کے بعد ”جامع للغات“ کی تالیف میں مشغول ہوئے اور ۱۹۳۲ء میں اس کی اشاعت شروع کی۔ ۱۹۳۵ء میں اسی لغت کی چوتھی اور آخری جلد شائع کی۔ وارث سرہندی (کتب لغت کا تحقیقی ولسانی جائزہ۔ دوم ۲۳۰) کے مطابق اس کے بعد اس کی باقاعدہ اشاعت کا اہتمام نہیں ہوا لیکن قساتھا ہی یہ بھی لکھا ہے کہ ملک دین محمد اینڈ سنز لاہور نے اسے دوبارہ شائع کیا۔

۳۲: وارث سرہندی۔ کتب لغت کا تحقیقی ولسانی جائزہ (دوم) ۲۲۶۔

۳۳: مرزا جعفر علی خان اثر عزیز لکھنؤی (صاحب عزیز اللغات) کے شاگرد تھے۔ بی اے پاس کرنے کے بعد ملازمت اختیار کی اور ہوم منشیری تک مختلف عہدوں پر فائز رہے۔ مختلف مجموعے بھی منظر عام پر آگئے۔ تقید نگاری پر بھی بعض کتابیں لکھیں لیکن فرہنگ اثر ان کا اہم لغاتی تقید کا کام ہے۔

۳۴: مہذب لکھنؤی۔ پیدائش (۱۹۰۹ء) صدر انجمن محافظ اردو کی حیثیت سے وقتاً فوقاً شائع ہونے والی ۲۲ کتابوں کے مصنف و مولف ہیں۔

۳۵: فرہنگ اثر۔ سرفراز قومی پریس۔ ۹۸۰۔

۳۶: مقدمہ ”مہذب اللغات“ میں مولف نے خود ہی قول فیصل کی صراحة کی ہے۔ ”قول فیصل کے متعلق بعض حضرات کو شاید کچھ غلط فہمی ہو۔ لہذا اتنا ظاہر کر دینا کافی ہے کہ قول فیصل میں کسی خاص لغت (لفظ) کے متعلق جو کچھ ہے وہ کہا گیا ہے۔ کہیں مولف کی رائے پر مشتمل ہے اور کہیں صرف ایک نوٹ کا فائدہ

دیتا ہے۔

۳۷: ڈاکٹر ضیاء الدین انصاری۔ مشمولہ مجلہ غالب نامہ۔ ۱۳۶۷۔ ۳۷۔

۳۸: ايضاً۔

۳۹: سید ہاشمی فرید آبادی۔ بحوالہ ڈاکٹر مسعود ہاشمی ۱۹۳۷ء۔ ۸۰، بابائے اردو ۱۹۳۷ء میں اور نگ آباد کالج کی صدارت سے سکبدوش ہوئے اور بعد میں حکومت حیدر آباد نے نہیں جامعہ عثمانیہ کے شعبہ اردو کا صدر مقرر کیا اور دس برس کے لیے بارہ ہزار روپے (سکھہ عثمانیہ) کی خاصی امداد منظور کی تاکہ وہ اردو کی لغت کلائن ترتیب دیں۔

۴۰: بورڈ کے کام کی دو شقیں تھیں۔ اول یہ کہ اسلامی اصولوں کو مد نظر رکھ کر آکسفورڈ (ڈاکشنری کلاس) کے نمونے پر اردو کی جامع لغت کی تدوین اور دوم یہ کہ ایسے مزید اقدامات جو اردو کی ترقی کے لیے مفید ہوں۔ ۱۹۳۹ء میں ایک خصوصی کمیٹی نے شق نمبر ۲ کے تحت سترہ (۱۷) تجاویز پیش کیں۔ لیکن حکومت وقت نے تدوین لغت کے علاوہ باقی کاموں کوالتواہ میں رکھا۔

۴۱: محمد ہادی حسن۔ مقدمہ اردو لغت۔ (کراچی)۔

۴۲: ايضاً۔

۴۳: ڈاکٹر مسعود ہاشمی۔ اردو لغت کا تنقیدی جائزہ۔ ۲۲۰۔



## اشارہ

- |   |  |
|---|--|
| ابو عبیدہ: ۲۲، ۳۶، ۴۲، ۷۷، ۷۷۔<br>ابو محمد: ۰۰۔<br>ابو حفص: ۸۵۔<br>ابی جعفر احمد بن علی: ۸۵۔<br>اخْرَجْعَفْرُ عَلَى خَان: ۱۹۳، ۱۹۵، ۲۰۵۔<br>ابی چند بھٹنگر: ۱۳۲، ۱۳۱، ۱۳۸۔<br>ادیب مسعود حسین رضوی: ۱۳۲، ۱۳۹۔<br>اصفهانی مرزاز ابراہیم: ۸۷، ۹۳۔<br>اصفهانی شمس الدین: ۱۰۳، ۱۰۲۔<br>اکبر بادشاہ: ۹۲، ۹۳۔<br>الازہری: ۲۳، ۲۳، ۲۷، ۲۷، ۷۷۔<br>الاصمعی: ۵۳، ۵۲، ۲۱، ۲۲، ۲۳۔<br>البيرونی ابو ریحان: ۱۳۳۔<br>الجواہری: ۷۰۔<br>الجوہری ابو فضل اسماعیل: ۵۲، ۵۲، ۲۲، ۲۵، ۶۷۔<br>الجیلی بن احمد: ۵۲، ۵۲، ۲۲، ۲۱، ۲۰، ۵۹، ۵۸۔<br>الدویلی ابوالاسود: ۷۵، ۷۳، ۵۸، ۵۷۔<br>الذہبی ابی النابغہ: ۷۳۔<br>الرضوی: ۲۶۔ | <b>(۲)</b><br>آتش حیدر علی: ۱۹۲<br>آدم (ڈاکٹر): ۱۶۵<br>آرٹھر ٹام میک: ۳۷، ۳۸، ۵۳، ۵۳، ۱۱۲، ۱۲۵، ۱۲۶، ۱۲۷، ۱۰۸، ۱۰۷، ۱۳۰، ۱۲۹۔<br>آرزو خان: ۹۹، ۱۰۰، ۱۳۹، ۱۳۵، ۱۳۶۔<br>آزاد محمد حسین: ۱۳۹، ۱۳۰، ۱۵۵۔<br>آہ ممتاز علی: ۱۸۸۔<br><br><b>(۱)</b><br>ابن الاعرابی: ۲۲، ۲۲، ۷۷۔<br>ابن خلدون (علامہ): ۷۲، ۷۵، ۷۲۔<br>ابن دریدہ: ۲۲، ۲۳، ۲۳۔<br>ابن سیدہ: ۷۸، ۷۸، ۲۳۔<br>ابن فارس: ۷۰، ۷۱، ۷۳، ۷۳، ۸۱، ۸۳۔<br>ابن قطبیہ: ۲۲۔<br>ابن منظور: ۲۲۔<br>ابن ندیم: ۷۵، ۷۵، ۷۷، ۱۰۳۔<br>ابن ولید: ۷۰۔<br>ابو القاسم: ۷۲، ۷۸۔<br>ابو زیاد: ۲۲، ۷۷۔ |
|---|--|

بھی فضل الدین: ۱۳۵، ۱۳۹، ۱۵۰۔  
بلگرامی: ۱۳۶۔  
بولنگر: ۳۲۔  
بہاریک چند: ۱۰۰۔  
بیابانی اشرف: ۱۳۱، ۱۳۰۔  
بیٹس۔ بے۔ بی: ۱۲۸، ۱۲۹۔  
بیری۔ ٹی۔ ای: ۱۱۷، ۱۲۷۔  
بیگ مرزا خلیل: ۱۳۲، ۱۳۹۔  
بیلی تھنل: ۱۱۳، ۱۲۳، ۱۲۴، ۱۲۳، ۱۲۲، ۱۲۱، ۱۲۰، ۱۲۹۔  
بیہقی ابو جعفر: ۸۵۔

(پ)

پاسو فرنز: ۱۲۹۔  
پرتو ہوی راج: ۱۳۳۔  
پلیٹس: ۳۸، ۱۸۲، ۱۴۹، ۱۷۳، ۱۷۲، ۱۷۱، ۱۷۰۔

(ت)

تاجر سلیمان: ۱۳۲۔  
تبریزی محمد کریم: ۸۸۔  
تھوی عبدالرشید: ۹۵۔  
تجالی: ۱۳۳۔  
تعلق محمد: ۱۰۲، ۱۳۲۔

(ٹ)

ثریخ مسٹر: ۱۲۲، ۳۵۔  
ٹیپو سلطان: ۱۷۵۔  
ٹیلر کپتان جوزف: ۱۶۳۔

الزبیدی: ۲۱، ۷۵، ۷۶، ۷۷۔  
الزمشري: ۷۲، ۷۳۔  
الجنتانی ابو بکر: ۷۰، ۷۱۔  
السيوطی جمال الدین: ۷۸۔  
الشیبانی: ۲۸، ۲۹، ۲۹، ۷۰، ۷۳، ۸۰، ۸۱۔  
الصاحب: ۷۸، ۲۲، ۲۳۔  
الفرک اباث: ۱۰۵، ۱۰۷۔  
الفیر و ز آبادی: ۷۰، ۸۰۔  
القالی: ۶۳۔  
القطضی: ۷۸، ۲۹، ۸۱۔  
امراء القیس: ۷۲، ۲۲۔  
احجم انجمن آراء: ۳۶۔

النصاری ضیاء الدین: ۹۳، ۱۰۲۔  
انگل دیو پروں: ۱۲۵، ۱۲۰۔  
انوری: ۹۳۔

اوائز برگ: ۳۹، ۲۹۔  
اوائز و لم: ۳۰۔

اوسلشن این۔ ای: ۱۲۵، ۱۲۶، ۱۲۸۔

(ب)

بخاری حضرت امام: ۱۷۔  
بدرا براہیم: ۹۲، ۱۳۵۔  
بدر محمد دھاروال: ۹۲، ۱۳۵۔  
برکاتی فرید (ڈاکٹر): ۱۰۰، ۱۰۵، ۱۹۸۔  
برنی ضیاء الدین: ۱۳۷۔  
برہان محمد حسین انجوی: ۹۳، ۱۰۳، ۹۲، ۱۰۳۔

حیدر غازی الدین: ۹۹۔ حیدری اکبر کاشمیری: ۱۰۳، ۱۰۵، ۱۰۵، ۱۵۲۔ <b>(خ)</b> خاقانی: ۹۳، ۹۷۔ خان رشید حسن: ۹۹، ۱۰۰، ۱۰۳، ۱۰۵، ۱۵۲۔ خان غلام عمر: ۱۹۸۔ خان نواب کلب علی: ۱۸۵، ۱۸۸۔ خان مسعود حسین: ۱۳۲، ۱۳۳، ۱۳۹، ۱۹۸۔ خان نواب مشتاق: ۱۸۸۔ خان نواب مظہر الدین (سرآسمان جاہ): ۲۰۲۔ خان محمد یوسف علی: ۱۸۸۔ خاویر جیرو: ۱۵۷۔ خردامیر: ۱۳۷، ۱۳۸، ۱۳۹، ۱۴۰، ۱۴۱، ۱۵۰۔ خروضیا الدین: ۱۳۹، ۱۴۱، ۱۴۳، ۱۴۰۔ خرون انصار: ۹۵۔ خلجی علاء الدین: ۹۳، ۱۰۲، ۱۳۲۔ خیرات رفع حاجب: ۹۳، ۱۳۵۔ <b>(و)</b> داسلدانہ (Dasaldana): ۱۵۸۔ داغ دہلوی: ۱۸۳، ۱۸۲۔ دتسی گارسان: ۷۵، ۷۷۔ درویش اے: ۱، ۲، ۷۹، ۸۰، ۸۲۔
--

<b>(ث)</b> شاقب احسن اللہ: ۱۸۶۔ شریا حسین (پروفیسر): ۱۷۵۔ شنائی حکیم: ۹۳، ۱۳۷۔ <b>(ج)</b> جالبی جیل (ڈاکٹر): ۱۳۲، ۱۳۸، ۱۳۶، ۱۳۰۔ جان جوزف: ۱۵۹، ۱۵۰، ۱۵۲، ۱۵۳۔ جان سموئیل: ۲۹، ۳۲، ۳۱، ۱۱۳۔ جلال ضامن علی: ۱۲۷، ۱۲۸، ۱۵۵، ۱۸۹، ۱۹۱۔ جان جوشوا (کلکٹر): ۱۵۸، ۱۷۳۔ جونزو لیم: ۱۷۱، ۱۲۵۔ جہانگیر (بادشاہ): ۹۱، ۹۲، ۱۰۳، ۱۵۷۔ جیکسن: ۳۲، ۳۷، ۳۸، ۳۹، ۳۹، ۳۷، ۵۱۔ جیمنس جان: ۱۲۹، ۱۳۰۔ <b>(چ)</b> چستر فیلڈ (لارڈ): ۱۲۷۔ <b>(ح)</b> حاج خلیفہ: ۸۵۔ حقی شان الحق: ۳۰، ۱۶۸۔ حکمت اصغر علی: ۹۱، ۱۰۳۔
---

۔۱۹۳، ۱۸۰، ۱۷۹، ۱۷۸ سعدی: ۹۳۔ سقراط: ۳۔ سودا: ۱۶۳، ۱۸۰۔ سوزنی سمر قندی: ۹۳۔ سیبوبیہ: ۷۵، ۵۸۔ سید جابر علی: ۱۲۶، ۱۷۸۔ سید حسن: ۱۰۳۔ سید سعادت علی: ۹۸۔ سید عبد اللہ (ڈاکٹر): ۱۳۲، ۱۳۱، ۱۲۳، ۱۲۹، ۱۲۶، ۱۵۲ سید والہ: ۱۲۳۔	دہندا آقا علی: ۱۰۳، ۸۸۔ دہلوی سید احمد (مولوی): ۱۸، ۱۷۸، ۱۸۱، ۱۸۲، ۱۸۳، ۱۸۴، ۱۸۵، ۱۸۶، ۱۸۷، ۱۸۸، ۱۸۹، ۱۹۷۔ دیوبندی مولوی ذوالفقار: ۱۳۹۔
(ش)	(ف)
شاہ اخْتَق: ۹۳۔ شاہین امیر اللہ: ۱۷۲، ۱۸۰۔ شایان ذکاء الدین: ۱۹۸، ۵۳، ۳۷، ۳۶۔ شہا جہاں: ۱۶۳۔ شفقت رضا زادہ: ۹۰۔ شفقت لا تا پرشاد: ۱۹۱۔ شمس نشی: ۸۷۔ شبائی فتح اللہ: ۹۸۔ شیرازی آغا احمد علی: ۹۹۔ شیرازی فرحت اللہ: ۹۸۔ شیرانی حافظ محمود: ۱۰۲، ۱۳۲، ۱۳۵، ۱۳۷، ۱۳۸	راغب رحمانی: ۷۶۔ رامپوری محبوب علی: ۱۲۶۔ رچ ڈسن چارلس: ۱۲۲، ۱۲۱۔ رسول ﷺ: ۱۳۹۔ رشک میر علی او سط: ۱۵۵، ۱۵۳، ۱۳۷، ۱۳۶۔ رو بک تھامس: ۱۰۳، ۱۲۲، ۱۷۶۔ روڈ کی: ۹۰، ۸۵۔ روئی جلال الدین: ۹۳۔
(ز)	(ر)
زیاد: ۷۵۔	سبزداری شوکت (ڈاکٹر): ۲۰۰۔ سحراب محمد (ڈاکٹر): ۱۸۵، ۱۸۶، ۱۸۷، ۱۸۸۔ سراج اور نگ آبادی: ۲۰۰۔ سرور آل احمد (پروفیسر): ۲۰۱۔ سروری محمد بن قاسم: ۷۶، ۸۱۔ سرہندری وارث: ۳۶، ۳۲، ۱۲۷، ۱۲۶، ۱۲۵، ۱۲۴، ۱۲۳، ۱۲۲، ۱۲۱، ۱۵۱، ۱۵۰، ۱۳۹، ۱۳۸، ۱۳۷، ۱۳۶، ۱۳۵، ۱۳۴، ۱۳۳، ۱۳۲، ۱۳۱، ۱۳۰، ۱۲۹، ۱۲۸
(س)	

علمان استفین: ۲۲۔	۱۵۳، ۱۵۴
عسکری فیاض: ۱۳۳۔	شیکسپیر جان: ۱۶۳، ۱۶۵، ۱۶۹، ۱۷۲، ۱۷۴
علوی محمد رضوان: ۷۳، ۷۵۔	۱۷۰، ۱۷۱، ۱۷۳
علی حضرت (بن ابی طالب): ۵۸، ۵۷۔	(ص)
عمربن کثوم: ۷۳۔	صیبان اسماعیل فرخ: ۱۳۳
عمید حسن: ۷۹، ۹۱۔	صدیقی ابواللیث: ۱۵۷، ۱۷۳، ۱۷۵، ۱۷۶
(غ)	۲۰۰
غالب مرزا اسداللہ: ۹۶، ۹۸، ۹۹، ۱۰۵، ۱۳۲، ۱۴۰	صدیقی محمد عتیق: ۱۷۴، ۱۷۵
غوری محمد: ۱۵۳، ۱۶۲، ۱۹۲، ۲۰۰۔	صحابی امام بخش: ۱۸۱
غزالی امام: ۷۲۔	(ط)
غزنوی فخر الدین قواس: ۹۳۔	طوسی اسدی: ۸۲، ۸۷، ۸۸، ۹۰، ۹۳
غزنوی محمود: ۱۳۲، ۱۳۳۔	(ظ)
غوری محمد: ۱۳۳۔	ظہیر ابن ابی سلمہ: ۷۳۔
غیاث الدین: ۱۰۰۔	(ع)
(ف)	عاشق لکھنؤی: ۱۸۱، ۲۰۲
فارابی ظہیر: ۹۳۔	عباسی محمد امین: ۱۳۹، ۱۴۰
فاربس ڈنکن: ۱۶۵، ۱۶۹، ۱۷۳، ۱۷۴، ۱۷۷۔	عبد الحق (مولوی): ۲۱، ۳۲، ۳۶، ۳۷، ۱۳۸
فاروقی ابراہیم بن قوام: ۱۳۵۔	۱۳۹، ۱۴۷، ۱۵۲، ۱۵۳، ۱۵۵، ۱۵۸
فاروقی شمس الرحمن: ۲۸، ۳۶، ۳۹۔	۱۴۳، ۱۴۶، ۱۴۷، ۱۴۹، ۱۹۹، ۲۰۰، ۲۰۲
فراجی ابونصر: ۱۵۰۔	عبد الرحمن ثالث: ۲۲
فردوی: ۹۵۔	عبدالکریم: ۹۹
فرگون جارج: ۱۵۹۔	عبدالحمید (خواجہ): ۱۹۳، ۲۰۵
فرنیوال فریدرک: ۱۲۳، ۱۳۰۔	۱۹۴، ۱۹۵
فیلن، ایں، ڈبلیو: ۳۲، ۵۳، ۱۶۶، ۱۶۷، ۱۶۸۔	عطار: ۹۳
۲۰۲، ۱۸۵، ۱۸۳، ۱۷۸، ۱۷۳، ۱۶۸۔	عرشی امتیاز علی خان: ۱۹۸
	عزیز جنگ: ۱۰۰

(ل)

- لاد دہلوی: ۹۶۔
- لاکوف: ۲۰، ۳۲۔
- لائل الفرد (سر): ۱۸۵، ۱۸۸۔
- لاہوری احسن: ۱۳۳۔
- لاہوری شیخ الحلق: ۱۳۳۔
- لکھنؤی فطرت: ۱۷۳۔
- لکھنؤی عشرت: ۱۹۲۔
- لکھنؤی مینیر: ۲۰۵، ۱۹۲۔
- مارکن آر: ۱۲۹، ۱۳۰۔
- محمد بادشاہ: ۱۰۰۔
- محمد بن قاسم: ۱۳۲۔
- محمد معین (ڈاکٹر): ۹۶، ۹۱، ۹۰، ۸۹، ۸۸۔
- مختار الدین احمد: ۲۰۱، ۱۷۶۔
- مری جیس: ۱۲۳، ۱۲۸، ۱۳۰۔
- مسعود سعد سلمان: ۹۳، ۱۳۷۔
- مشتی چرخی لال: ۱۷۸، ۲۰۲، ۱۸۱۔
- منہاج سراج: ۱۳۷۔
- موسیٰ: ۱۷۹۔
- مولوی محمد مقبول: ۹۹، ۱۰۰۔
- مولوی فیروز الدین: ۱۹۔
- مومن: ۱۳۲۔
- مہذب لکھنؤی: ۱۹۳، ۱۹۵، ۱۹۶، ۲۰۵۔

(ق)

- قادری شش الدین: ۱۵۰۔
- قدوائی صدیق الرحمن: ۱۲۲۔
- قطب شاہ عبداللہ: ۱۰۳۔
- کاؤڑے رابرٹ: ۱۲۶، ۱۲۳، ۱۱۰۔
- کرمانی سید مبارک: ۱۳۷۔
- کعب بن زہیر: ۱۳۹، ۱۳۱۔
- کرنولی طاہر شاہ: ۱۳۳۔
- کلیم الدین احمد: ۱۹۸۔
- کورج (مسٹر): ۱۵۶۔
- کولرج ہر برٹ: ۱۲۳، ۱۳۰۔
- کیری جان: ۱۱۱، ۱۱۲، ۱۱۳، ۱۲۴، ۱۲۷۔
- کیلکر، اشوک۔ آر: ۳۰، ۳۰، ۵۳، ۳۹، ۳۷، ۳۰، ۵۵۔
- کیفی حنیف (ڈاکٹر): ۱۷۹۔
- گرم جیکب: ۱۲۹، ۲۹۔
- گرم پلیم: ۱۲۹۔
- گریگن: ۱۵۲، ۱۵۸، ۱۷۳۔
- گل کرسٹ بے۔ بی: ۱۶۲، ۱۶۳، ۱۶۲، ۱۶۱۔
- گریوز مورس: ۱۲۷۔
- گو۔ فلپ۔ بی: ۱۲۸، ۱۲۰۔
- گنیش داس: ۱۳۳۔

(م)

وپسٹر نوج: ۲۹، ۱۱۳، ۱۱۴، ۱۱۸، ۱۱۹، ۱۱۷، ۱۱۶، ۱۲۰، ۱۲۲، ۱۲۴  
۔ ۱۲۸، ۱۲۳

ویکٹر: ۱۱۳، ۱۲۲، ۱۱۵، ۱۲۷، ۱۱۵  
(ه)

ہاشم مسعود (ڈاکٹر): ۱۰۲، ۱۳۲، ۱۳۸، ۱۳۹، ۱۰۴، ۱۳۲، ۱۳۴، ۱۳۵، ۱۳۶، ۱۳۷، ۱۳۸، ۱۳۹، ۱۳۱  
۔ ۱۴۲، ۱۵۳، ۱۵۲، ۱۵۱، ۱۵۰، ۱۴۹، ۱۴۳  
۔ ۲۰۲، ۱۷۷، ۱۷۶، ۱۶۳

ہانسوی عبد الواحی: ۱۳۳، ۱۳۴، ۱۳۵، ۱۳۵، ۱۳۳  
ہدایت قلی: ۸۸، ۹۶

ہرث مین (R.R.K): ۲۲، ۳۱، ۳۷، ۳۹، ۳۷  
۔ ۳۰

ہرودی حکیم یوسف: ۱۳۱، ۱۳۲  
ہنڈنگر وارن: ۱۲۱  
ہنڑ رویم: ۱۶۵

ہورینی ابوالوفا: ۱۸  
ہولائٹ رچرڈ: ۱۰۹

ہیڈ لے جارج: ۱۵۹، ۱۷۳  
ہیرس ہنری: ۱۵۹

ہیم چند:

ہے وڈے بے۔ اے: ۱۷۶، ۱۷۵، ۱۷۴، ۱۷۳، ۱۷۲، ۱۷۱، ۱۷۰، ۱۷۹، ۱۷۸، ۱۷۷  
۔ ۹۰، ۸۵، ۸۲، ۸۱، ۸۰، ۷۹، ۷۸، ۷۷  
۔ ۱۲۶، ۱۰۳، ۹۵، ۹۳، ۹۲

(ی)

یوسف۔ ایس۔ ایم: ۲۰، ۲۴، ۲۵، ۲۶، ۲۷، ۲۸، ۲۹

✿✿✿ ۸۲، ۷۸، ۷۷

میرامن: ۷۷۔

میرٹھی اسماعیل: ۱۳۳، ۱۵۲

میرٹھی رحیم بیگ: ۹۹

میکیٹ حیدر آبادی: ۱۸۷

مینائی امیر احمد: ۳۲، ۱۵۵، ۱۸۳، ۱۸۲، ۱۸۵  
۔ ۱۹۰، ۱۹۱، ۱۸۹، ۱۸۸، ۱۸۷، ۱۸۶

(ن)

ناخ شخ امام بخش: ۱۵۲، ۱۹۲

نارنگ گوپی چند: ۳۶

ندوی حامد اللہ: ۱۵۵، ۲۰۲

ندوی سید سلیمان: ۱۳۹، ۱۳۳، ۱۵۱

ندوی نجیب اشرف: ۱۳۸، ۱۵۲

نذیر احمد (پروفیسر): ۹۶، ۱۰۳، ۱۰۲، ۹۷

۔ ۱۳۵، ۱۰۵، ۱۰۴

نیم امر و ہوی: ۲۰۰

نشر: ۱۳۷

نظامی: ۹۲

تفییی سعید: ۸۳، ۸۵، ۸۷، ۸۸، ۹۰، ۹۲

۔ ۱۰۳، ۱۰۲، ۱۰۱، ۹۳

نور جہاں (ملکہ): ۱۶۳

نور جہاں: ۸۸

نیر نور احسان: ۱۸۳، ۱۹۰، ۱۸۹، ۱۹۷، ۱۹۵

(و)

واعظ قلی: ۸۸

ولی: ۲۰۰

## کتابیات (اُردو)

نمبر شمار	مصنف / مرتب	نام کتاب	ناشر / مطبع	سن اشاعت
۱۔	آزاد محمد حسین	آبِ حیات	ترقی اردو بیور و دہلی	۱۹۸۳ء
۲۔	آزاد محمد حسین	سخنداں فارس	مطبع مفید عالم لاہور	۱۹۰۷ء
۳۔	ہن خلدون علامہ عبدالرحمٰن مقدمہ ابن خلدون	اعتقاد پبلشنگ ہاؤس (مترجم راغب رحمانی)	اعتقاد پبلشنگ ہاؤس (دوم)	۱۹۸۷ء
۴۔	ابجم انجم آرا (ڈاکٹر)	فکرو آگئی	ایجوکیشنل بک ہاؤس علیگزہ	۱۹۹۲ء
۵۔	انشاء میر انشاء اللہ خان	دریائے لطافت	انجم آرا ترقی اردو ہند طبع دوم	۱۹۸۸ء
۶۔	برکاتی فرید (ڈاکٹر)	فرہنگ کلیات میر آفیس پریس گھور کچپور	ـ آفیس پریس گھور کچپور (مع مقدمہ و حواشی)	۱۹۸۸ء
۷۔	بیدی، ایس۔ کے	کتب خانہ انجم ترقی	تین ہندوستانی زبانیں	۱۹۶۱ء
۸۔	بیگ مرزا خلیل احمد	اردو کی لسانی تشکیل	شعبہ لسانیات مسلم یونیورسٹی علی گڑھ (ڈاکٹر)	۱۹۸۵ء

- ۹۔ ثریا حسین (پروفیسر) گارسین دتسی اتر پر دلیش اردو اکادمی ۱۹۷۳ء  
لکھنؤ
- ۱۰۔ جالبی جمیل (ڈاکٹر) تاریخ ادب اردو انجمن کشنل پبلیشنگ ہاؤس دہلی
- ۱۱۔ خان اقتدار حسین (ڈاکٹر) اردو صرف و نحو ترقی اردو بیور و دہلی ۱۹۸۵ء
- ۱۲۔ خال رشید حسن نیشنل اکڈمی دریائی گنج دہلی ۱۹۷۳ء
- ۱۳۔ خال رشید حسن زبان اور قواعد ترقی اردو بورڈ نئی دہلی ۱۹۷۶ء
- ۱۴۔ خال مسعود حسین (پروفیسر) مقالاتی مسعود ترقی اردو بیور و دہلی ۱۹۸۹ء
- ۱۵۔ سبزداری شوکت (ڈاکٹر) داستان زبان اردو چمن بک ڈپوڈ دہلی
- ۱۶۔ سحراب محمد (ڈاکٹر) مطالعہ امیر نیم بک ڈپوکھنؤ
- ۱۷۔ سحراب محمد (ڈاکٹر) اردو املہ اور اس کی مکتبہ ادب مالویہ نگر بھوپال ۱۹۸۲ء
- ۱۸۔ سحراب محمد (ڈاکٹر) زبان و لغت مکتبہ ادب مالویہ نگر بھوپال ۱۹۸۳ء
- ۱۹۔ سرور آں احمد (مرتبہ) علی گڑھ تاریخ شعبۂ اردو مسلم یونیورسٹی ادب اردو علی گڑھ
- ۲۰۔ سر ہندی وارث کتب لغت کا تحقیقی مقتدرہ قومی زبان (حوالی و تعلیقات شان الحنفی) ولسانی جائزہ (دوم) اسلام آباد پاکستان ۱۹۸۶ء
- ۲۱۔ سر ہندی وارث کتب لغت کا تحقیقی ایضاً ولسانی جائزہ (سوم) ایضاً ۱۹۶۷ء
- ۲۲۔ سر ہندی وارث کتب لغت کا تحقیقی ولسانی جائزہ (ششم) ایضاً ۱۹۶۷ء

- ۲۳۔ سید جابر علی کتب لغت کا تحقیقی مقتدرہ قومی زبان ۱۹۸۳ء
- ولسانی جائزہ (اول) اسلام آباد پاکستان
- ۲۴۔ شاہین امیر اللہ (ڈاکٹر) تحقیق و تقدیر موڈرن پبلشنگ ہاؤس دہلی ۱۹۸۶ء
- ۲۵۔ شایان ذکاء الدین اویس صدی کی لیتھوکلر پرنسپل گزٹ ۱۹۸۹ء اردو شاعری کی (ڈاکٹر)
- فرہنگ (اول)
- ۲۶۔ شفیق رضازادہ تاریخ ادبیات ندوۃ المصنفوں اردو ۱۹۷۹ء
- ایران بازار دہلی (طبع هفتم)
- ۲۷۔ صدیق عتیق احمد گل کرست اور انجمن ترقی اردو ہندو دہلی اس کا عہد
- ۲۸۔ عبدالحق (مولوی) قواعد اردو انجمن ترقی اردو ہندو دہلی ۱۹۷۵ء (طبع دوم)
- علوی محمد رضوان علوم و فنون عہد نامی پریس لکھنؤ ۱۹۸۷ء
- علوی محمد رضوان عہد عباسی میں
- ۲۹۔ غلام ربائی الفاظ کا مزاج مکتبہ جامعہ نئی دہلی ۱۹۸۳ء
- ۳۰۔ کاشمیری اکبر حیدری تحقیق و انتقاد مکتبہ ادبستان زرنگہ ۱۹۶۶ء
- گزٹ ہر سینگر (ڈاکٹر)
- ۳۱۔ کعب ابن زہیر قصیدہ بانت سعاد کتب خانہ رحمیہ دیوبند (شرح مولوی ذوالقدر علی)
- ۳۲۔ کیفی پنڈت برج انجمن ترقی اردو کراچی کیفیہ ۱۹۵۰ء
- ۳۳۔ موسیٰ بن داتا تربیہ پاکستان (طبع دوم)

- ۳۳۔ نارنگ گوپی چند لغت نویسی کے ماهنامہ کتاب نما، جامعہ ۱۹۸۵ء
- ۳۴۔ (پروفیسر) مسائل (مرتبہ) نگردهلی
- ۳۵۔ ندوی حامد اللہ (ڈاکٹر) لکھنؤی سالی خدمات اجمل پریس بمبئی ۱۹۷۵ء
- ۳۶۔ ندوی سید سلیمان نقوش سلیمانی معارف پریس اعظم گڑھ ۱۹۲۹ء
- ۳۷۔ نذریاحمد (پروفیسر) نقد قاطع برہان غالب انسٹی ٹیوٹ نئی دہلی (معہضائم)
- ۳۸۔ نور الحسن (ڈاکٹر) امیر خروہ کوہ نور پریس دہلی احوال و آثار
- ۳۹۔ ہاشمی مسعود (ڈاکٹر) ترقی اردو یورونئی دہلی ارتقا اور انتقیدی جائزہ



## لُغات

- ۱۔ اردو انسائیکلو پیڈیا فیروز سنز لا ہور کراچی، پاکستان
- ۲۔ اردو لغت جلد اول تا ششم ترقی اردو بورڈ کراچی ۷۷-۷۷ء (تاریخی اصول پر) پاکستان
- ۳۔ المنجد (عربی، اردو) مؤلفہ تاج پبلیشرز دہلی لوں معلوم مترجمہ سعد حسن خان وغیرہ
- ۴۔ المنجد فی اللغة (عربی-عربی) دارالمحقرق بیروت
- ۵۔ امیراللغات مولفہ غوثی امیر احمد مطبع مفید عام پریس ۹۱-۹۲ء
- ۶۔ اے ڈکشنری آف آگرہ میلانی آگرہ مولفہ جان، ٹی آکسفورڈ یونیورسٹی پریس پلیس کلائیکل ہندی اردو اینڈ انگلش
- ۷۔ اے نیو ہندوستانی انگلش ڈکشنری مولفہ ایس، ڈبلیو اردو سائنس بورڈ لا ہور ۷۷ء
- ۸۔ بربان قاطع مولفہ محمد حسین بن کتاب فروش، ابن سینا، تہران خلف تبریزی بربان (مصحح ڈاکٹر محمد معین)

- ۹۔ جامع اللغات مولفہ خواجہ عبدالحمید جامع لغات کمپنی لاہور ۱۹۳۵ء
- ۱۰۔ سرمایہ زبان اردو حکیم میرضامن علی اتر پردیش اردو اکادمی ۱۹۷۳ء
- لکھنو  
جلال
- ۱۱۔ فرهنگ آصفیہ مولفہ مولوی سید ترقی اردو بیورودہلی ۱۹۷۳ء
- ۱۲۔ فرهنگ آصفیہ مولفہ مولوی سید احمد دہلوی (جلد اول تا سوم) ۱۹۸۷ء
- ۱۳۔ فرهنگ اثر مولفہ جعفر علی خان سرفراز قومی پریس لکھنو ۱۹۶۱ء
- اثر
- ۱۴۔ فرهنگ عمید مولفہ حسین عمید موسسه انتشارات امیر کبیر تهران ۱۳۵۸ھ
- ۱۵۔ مہذب اللغات مولفہ مہذب سرفراز قومی پریس لکھنو ۱۹۵۸ء تا ۱۹۷۹ء
- الدین وہلی
- ۱۶۔ نور اللغات مولفہ نور الحسن نیر پریس لکھنو ۱۹۲۲ء تا ۱۹۳۱ء
- نیر کا کوری



# رسائل

نمبر شمار	رسالة	جائے اشاعت	شمارہ / ماہ و سالہ	شمارہ / ماہ و سالہ
۱۔	آجکل (ماہنامہ)	دہلی	جوں ۷۱۹۳ء	شمارہ نمبرا
۲۔	اردو ادب (ماہنامہ)	علی گڑھ	جوں ۱۹۶۵ء	تحریک (ماہنامہ)
۳۔	اردو میں معلیٰ	شعبہ اردو دہلی	شمارہ ۱۹۸۱ء	یونیورسٹی (لسانیات نمبر)
۴۔	زبان و ادب	دہلی	جولائی ۱۹۶۵ء	خدا بخش لاہوری پشنہ
۵۔	جنل	پشنہ	۱۹۸۷ء	خدا بخش لاہوری پشنہ شمارہ ۱۹۸۷ء
۶۔	(سہ ماہی)	پشنہ	ماрچ ۱۹۸۲ء	شب خون (ماہنامہ)
۷۔	رائی منڈی کی الہ آباد	علی گڑھ	جولائی ۱۹۶۵ء	غالب انسٹی ٹیوٹ ایون غالب دہلی
۸۔	فکر و نظر (ماہنامہ)	رائی منڈی کی الہ آباد	شمارہ ۱۹۸۸ء	غالب نامہ جلد ۹، شمارہ ۱، جنوری ۱۹۸۸ء
۹۔				



# انگریزی کتب

S.No	Author / Editor	Book	Publisher	Year
1.	Arthur Tom MC	Words of Reference	Cambridge University Press	1983
2.	Berry Thoms Elliott	The Study of Language		
3.	Burch Field Robert	Studies in Lexicography	Clarendon Press Oxford	1981
4.	Grierson G.A.	Linguistic Survey of India	Govt. Printing Press Calcutta	1968
5.	Haywood J.A.	Arabic Lexicography	F. J. Bill Leidon	1965
6.	Hall (Jr.) R.A.	Introductory Linguistics	Do	1972
7.	Hurtman R.R.K (Ed)	Lexicography Principles & Practice	Academic Press London	1983
8.	Ilson Robert (Ed)	Dictionaries Lexicography & Language Learning	Pergamon Press Oxford	1988
9.	Jackson Howard	Words & Their Meaning	Longman London	1988
10.	Mazhar Mohd. Ahmad	Arabic - The Source of All Languages	Review of Religious Rubwah (W. Pakistan)	1963
11.	Qidwani Sidiq-un-Rehman	Gilchrist & Language of Hindooostan		
12.	Sharief M.M. (Ed)	A History of Muslim Philosophy, Vol. ii	Low Price Publications Delhi	1987



## Dictionaries And Encyclopaedias

1. A Dictionary Part-I Hindostani & English      Utter Pradesh Urdu  
Part-II English & Hundoostani, by Duncon Academy Lucknow 1987  
Forbes
2. Collins Concise Dictionary of English      Collins Sons & Co London  
Language
3. Oxford English Dictionary by H. Colridge      Clavendon Press 1933
4. The Concise Oxford Dictionary of Current      Arabic Lexicography  
English by H.W & F.G. Fowler
5. The New Encyclopedia Britanica Vol-VI      15th Edition
6. The Standard Urdu & English DIctionary  
by Dr. Abdul Haq      Anjimani Taraqi Urdu  
Hind Delhi 1992
7. Webster's Third New International  
Dictionary Volume I      Encyclopedia Britani INC  
Chicago 1981



## سوانحی کوئٹہ

نام	نذری احمد
ولدیت	عبد الرحمن آزاد
قلمی نام	نذری آزاد
مقام پیدائش	کوئل پلوامہ کشمیر
یوم پیدائش	۲۸ رب جون ۱۹۵۸ء (عید الاضحی)
تعلیم	پی-اتچ-ڈی (اردو)
پیشہ	ایسوی ایٹ پروفیسر محکمہ اعلیٰ تعلیم جموں و کشمیر
سکونت	۱۔ کوئل پلوامہ کشمیر ۱۹۲۳ء ۲۔ نزدیک DPS ہمہ ماہ سرینگر
فون	۰۹۷۹۷۷۳۱۲۵۶، ۰۹۷۹۰۳۰۷۲۰ ۰۹۸۵۸۷۷۵۳۱۷۷



## تصانیف

- ۱) نغمہ زنجیر پا (اردو شعری مجموعہ) — ۱۹۹۳ء
- ۲) غبار (عبد الرحمن آزاد کے کشمیری خطوط کی ترتیب) — ۱۹۹۲ء
- ۳) کلیات آزاد (عبد الرحمن آزاد کی کلیات) — ۲۰۰۹ء
- ۴) سبوجہ (اردو شعری مجموعہ) — ۲۰۰۹ء
- ۵) کشمیر میں معاصر اردو شاعری (زیر طبع)
- ۶) اردو میں لغت نگاری، اصول و ضوابط (زیر طبع)
- ۷) اردو اور کشمیری کے (شستہ) (زیر طبع)



نذر آزاد اپنی شعری اور تنقیدی صلاحیتوں کی وجہ سے دنیا کے ادب میں خاصے متعارف ہیں۔ ان کے فن اور فکر میں جو بالیدگی ہے وہ کم لوگوں کو نصیب ہوتی ہے۔ اب تحقیق پر بنی یہ کتاب ان کی ادبی شخصیت کے ابعاد میں مزید اضافہ کر رہی ہے۔ لغت نگاری کافن اور اس کی تنقید مضبوط اعظم، وسعت مطالعہ، علمی تحقیق اور بڑی عرق ریزی کا متقاضی ہے۔ ایسے وقت طلب موضوع کی طرف بہت ہی کم لوگ راغب ہوتے ہیں۔ نذر آزاد نے اس کتاب کے لیے ایسے موضوع کو چن کر اپنی امتیازی سوچ کا ثبوت دیا ہے۔ انہوں نے لغت نگاری کی ابتداء اور ارتقا کے تعلق سے مشرق و مغرب کی روایتوں پر روشنی ڈال کر اردو زبان میں لغت نگاری اور مشہور لغات کا خاص طور پر ایک مکمل تاریخی اور تنقیدی جائزہ پیش کیا ہے۔ اس لحاظ سے یہ اردو میں شاید اس نوعیت کی منفرد کتاب ہے۔ اس میں کوئی شک نہیں کہ لغت نگاری میں دلچسپی رکھنے والے اساتذہ اور طالب علموں کے لیے یہ کتاب بہت ہی مفید ثابت ہوگی۔

## منیب الرحمن

واس پر یزید نٹ۔ فارین لگوچ سرومن  
باسن لگوچ انسی ٹیوٹ، باشن، امریکہ